
यदि द्वितीय माव से शुरू कर, एक एक भाव छोड़ते हुए कुल 6 राशियों 
में सभी सममावस्थ राशियों में अर्थात्‌ 2. 4. 6. 8. 10. 12 में सब ग्रह लगातार 
रहें तो 'समुद्र योग' होता है । £ 

इसी प्रकार लग्न से! प्रारम्म कर एकान्तर छह भावों (1.3.5.7.9. . 
11) में सब ग्रह लगातार हों तो 'चक्रयोग' होता है । इस प्रकार गदा से लेकर 
चक्र पर्यन्त20 आकृति योगों का संग्रह किया गया है |, 

इन सब योगों में राशि चक्र में ग्रह स्थिति देखनी चाहिए । जहाँ कहीं 
हिन्दी टीका में 'माव' कह दिया है, वहाँ इस प्रकरण में नियमतः उस भाव 
में स्थित राशि का ही ग्रहण है । भाव चलित बनाकर इन योगों का विचार 
न करके राशिचक्र या लग्न चक्र में ही करना है | पहले स्पष्ट कर चुके हैं 
कि नामानुसार आकार, नमोमण्डल में ग्रह संस्थान के कारण दिखने से, ` 
इन्हें आकुतियोग कहा है | जैसे 2 से 8 तक सारे ग्रह लगातार रहेंगे तो 
अर्ध चन्द्र का आकार स्पष्ट बनता है | चक्र योग में भी दाँत या आरे का 
चक्रवत्‌ गोलाकार बनेगा । 
सात संख्या योग- 

संख्यायोगाः सप्त समप्तर्क्ष संस्थैरेकापायादवल्लकी दामिनी च । 
पाशः केदारश्च शूलो युगं च गोलं चान्यान्पूर्वमुक्तान्‌ विहाय | | 10 । । 

सात संख्या योग क्रमशः एक एक घटाते हुए सात राशियों में हों अर्थात्‌ 
सात राशियों में समी ग्रह हों तो वल्लकीः या वीणायोग, छह में हों तो 
दामिनी, पाँच में हों तो पाश, चार में हों तो केदार, तीन में हो तो शूल, 
दो में हों तो युग तथा एक ही राशि में समी ग्रह हों तो गोल योग होता 
_ है, यदि पूर्वोक्त कोई योग न बनता हो । अर्थात्‌ आश्नयाकृति योग न बनने 
की अवस्था में ही संख्या योगों का विचार करना चाहिए । 

यदि आकृति योग या आश्रय योग बने तो संख्या योग नहीं माना 
जाएगा । उदाहरणार्थ लग्न से चतुर्थ तक लगातार सब ग्रह रहने से यूप 
नामक आकृति योग एवं चार राशियों में सब ग्रह रहने से साथ ही केदार 

नामक संख्या योग भी बनता है । ऐसी स्थिति में यूप योग ही शेष रहेगा, 


संख्या योग का नाश हो जाएगा । 
आश्रय व दल योर्गो का फल- 
ईष्युर्विदेशनिरतोऽध्वरुचिश्च रज्ज्वां, 
मानी धनी च मुसले बहुकृत्यसक्तः | 
व्यंग्य: स्थिरार्थ निपुणो नलजः स्रगुत्थः, 
भोगान्वितो भुजगजः बहुदुःखभाक स्यात्‌ | 111 । । 
(वसन्तत्तिलका) 


रज्जु योग में जन्म हो तो व्यक्ति ईर्ष्यालु स्वभाव वाला, जन्म स्थान 
से दूर देश या विदेश में रहने वाला, सदैव यात्रा करने में रुचि रखने वाला 
होता है । 

मुसल योग में उत्पन्न व्यक्ति स्वाभिमानी, गर्वीला, धनवान्‌ एवं अनेक 
अर्थात्‌ कई कामों में लगा रहने वाला होता है | 

नल योग में उत्पन्न व्यक्ति शरीर में कहीं पर विकलता से मुक्ता 
अथवा (वि) विशेष सामान्येतर अंग हो जिसका, ऐसा अर्थ भी हो सकता 
है । स्थिर स्वमाव व विचारों वाला, धन सम्बन्धी विषयों में निपुण होता है । 

माला योग में मोगी अर्थात्‌ सांसारिक सुखों को पाने वाला एवं सर्प 
योग में उत्पन्न होने पर बहुत दुःखों को प्राप्त करता है | 

आश्रयोक्तास्तु विफला भवन्त्यन्यैर्विमिश्रिताः । 
मिश्राः यैस्ते फलं दद्युरमिश्राः स्वफलप्रदाः | | 12 । | 

उक्त आश्रय योगों के साथ यदि किसी अन्य योग (आकृति योग) 
का लक्षण प्राप्त हो तो आश्रय योग का फल न होकर आकृतियोग का फल 
होता है । यदि आश्रय योग अकेले हों (संख्या योग के साथ मी) तमी आश्रय 
योग अपना फल देते हैं । 

आशय यह है कि संख्या योगों का विचार किसी भी आकृति याः 
आश्रय या दल योग के न बनने पर ही करना होगा । जब कोई भी योग 
न बने तो संख्या योग तो होगा ही | इसी कारण सारावली में कह दिया 
है कि इन्हीं 32 नामस योगों में समस्त चराचर का जन्म होता है । आकृति 
योग सर्वदा अपना फल देते हैं । आश्रय योग अकेला रहने पर ही अपना 
फल देगा | संख्या योग कोई भी योग न रहने पर फलद होगा | दल यौग 
' भी सर्वदा अपना फल देता है | पीछे श्लोक 3 की व्याख्या भी देखें | 

गदादि योगों का फल- 


यज्वार्थभाक्‌ सततमध्वरुचिर्गदाया: 
तदवृत्तिभुक्‌ शकटजः सरुजः कुदारः | 
दूतोऽटनः कलहकृद्‌ विहगे प्रदिष्टः, 
श्रंगाटके चिरसुखी कृषिकृद्‌ हलाख्ये । । 13 । | 
गदा योग में उत्पन्न व्यक्ति यज्ञादि धार्मिक क्रियाओं में रुचि रखने 
वाला (यज्वा) धन प्राप्त करने वाला, सदैव यात्रा प्रसंगों में लीन होता है । 
शकट योग में गाड़ी आदि वाहन चलाकर ही जीविका कमाने वाला, 
सदैव रोगी रहने वाला तथा कुत्सित (तन या मन या वृत्ति से निन्दित) भार्या 
वाला होता है | 
पक्षी योग में दूत अर्थात्‌ सन्देश कारक भ्रमण शील व कलह करने 
व करवाने में निपुण होता है । 
श्रृंगाटक योग में दीर्घकाल तक सुख पाने वाला, एवं हल योग में 
कृषि सम्बन्धी जीविका वाला होता है । 


वज आदि योगों का फल- 


वऊ्न्त्यपूर्व सुखितः सुभरोऽतिशूरः, 
शौर्यान्वितोऽप्यथ यवे सुखितो वयोन्तः । 

विख्यात कीर्त्यमिप्त सौख्यगुणश्च पदमे, 

वाप्यां तनुस्थिरसुखो निधिकुन्न दाता | | 14 । । 


(वसन्तत्तिलका) 


वज योग में जन्म लेने वाला व्यक्तिं अपनी आयु के पहले व अन्तिम 
खण्ड में सुखी और जवानी में दुःखी होता है | लेकिन सौभाग्यशाली, अति 
शूर सब लोगों का प्यारा (सुभग) होता है । 

यव योग में पराक्रमी या शौर्यशाली तथा प्रौढावस्था के बाद सुख पाने 
वाला होता है । 

पदम योग में जातक विख्यात कीर्ति व्‌ पराक्रम वाला, अनन्त सुख पाने 
वाला तथा बहुत गुणों से युक्त होता है । 

वापी योग में थोड़े सुख वाला लेकिन स्थायी सुख पाने वाला, धन 
को संग्रह करके जमाकर या गाड़कर रखने वाला तथा दानादि कर्म में 
अप्रवृत्त रहता है | 

द्वितीय चरण में 'वयोऽन्त्ये' पाठ मी है | वह हमें उपयुक्त प्रतीत नहीं 
होता । यव का मध्य माग अधिक पुष्ट होने के कारण मध्यायु में विशेष 
सुखोपलब्धि उसी तर्क से सिद्ध है जिससे वज योग में पूर्व व अन्तिम तिहाई 
में सुख कहा गया है । यहाँ 'अन्तः शब्द भीतर या अन्दर का वाचक होकर 
वयोमध्य भाग को लक्षित करता है | हेमचन्द्र कोष में अन्त: शब्द का अर्थ 
अवयव या अंग अतः आयु का अंग मध्यावस्था अर्थ किया गया है । अथवा 
मेदिनी मतानुसार 'निकट' अर्थ वाचक मानकर 'अन्त्ये शब्द से अन्त के 
पास वाले समय का अर्थ हो सकता है | इसी कारण हमने ढलती उम्र में 
यव योग को सुखप्रद माना है । मट्टोत्पल ने 'अन्तः' शब्द को मध्यमाग का 
वाचक माना है, जो उपयुक्त ही है । 


यूपादि योगों का फल- 


त्यागात्मवान्‌ क्रतुवरैर्यजते च यूपे, 
हिंस्रोऽथ गुप्त्यधिकृतः शरकृच्छराख्ये । 
नीचोऽलसः सुखधनैर्वियुतश्च शक्तौ, 
दण्डे प्रियैर्विरहितः पुरुषोऽन्त्यवृत्तिः | | 15 । । 
यूप योग में त्यागी, मनस्वी, स्वाभिमानी तथा बड़े-बड़े यज्ञ करने वाला 
होता है । 
शर योग में उग्र, हिंसक, जेल या गुप्तचर विभाग अर्थात्‌ गूढ़ रहस्यों 
की सरक्षा में अधिकार पाने वाला, शस्त्र निर्माता या कुशल शस्त्रधारी होता 
है । 
शक्ति योग में नीच, आलसी, मन्द आचरण करने वाला, सुख व धन 
से रहित होता है । 
दण्ड योग में प्रिय व्यक्तियों से रहित तथा निम्न श्रेणी के कार्य से 
जीविका कमाने वाला होता है | 
शक्ति भाले के सदृशय फेक कर मारे जाने वाले एक अस्त्र का नाम 
है | दण्ड योग के फल में मट्टोत्पल ने 'अन्त्यवृत्ति:' इसका अर्थ 'शूद्रवृत्ति' अर्थात्‌ 
साधारण या निन्दित वृत्ति वाला किया है | 2 
रुद्रमट्ट 'अन्त्ये अन्त्य वयसि वृद्धावस्थायां वृत्तिर्जीविका यस्य' अर्थात्‌ 
वृद्धावस्था में रोजगार पाने वाला, यह अर्थ करते हैं । कुछ लोगों ने अन्त्य 
शाब्द का अर्थ `अन्तिम निष्कर्ष' लेकर वेदों के निष्कर्षमूत उपनिषदों का 
विचार करने वाला मी माना है | रुद्रभट्ट 'पुरुष' शब्द को विशेष्य न मानकर 
फल र विशेषण ही मानते हैं | तब 'पुरुषः' पौरुषयुक्त” ऐसा अर्थ हो 
जाता है । 

नौकादि योगों का फल- 
कीर्त्यायुतश्चलसुखः कृपणश्च नौजः, 
कूटेनृतः प्लवनबन्धनपश्च जातः | 
छत्रोद्भवः; स्वजनसौख्यकरोऽन्त्यसौख्यः, 
शूरस्तु कार्मुकभवः प्रथमान्त्यसौख्यः | | 16 । | 
नौका योग में उत्पन्न व्यक्ति कीर्तिमान, अस्थिर सुख वाला अर्थात्‌ 
जीवन में सदैव सुख न पाकर कमी-कमी कंजूस होता है । 
कूट योग में झूठा, तैरने या पार जाने का साघनमूत पुल अर्थात्‌ (चुंगी 
टोल टैक्स) आदि वसूलने का अधिकारी अथवा बन्धन (थाना, हवालात, 
जेल) आदि का अधिकारी होता है । 
छत्र योग में अपने लोगों को सदैव सुख देने वाला, उम्र के अन्त में 
विशेषं सुख पाने वाला होता है । 
चाप या धनुष योग में बहादुर तथा युवावस्था व वृद्धावस्था में सुख 
पाने वाला होता है । 
अर्धचन्द्रादि योग फल- 
अर्धेन्दुजः सुभगकान्तवपुः प्रधान- 
स्तोयालये नरपतिप्रतिमस्तु भोगी । 
चक्रे नरेन्द्र मुकुट द्युतिर॑जिताङिघि- 
वीणोदभवश्च निपुणः प्रियगीतनृत्तः | | 17 । | 
अर्घ चन्द्र योग में जातक सब जनों का वल्लभ, कान्त, सुन्दर व्यक्तित्व 
वाला, प्रधानता पाने वाला होता है । 
र समुद्र (तोयालये) योग में राजा के समान सुख मोगों को पाने वाला 
होता है । 
चक्र योग में अनेक राजाओं द्वारा वन्दनीयचरण अर्थात्‌ अत्यधिक 
राजमान्य व सम्मानित होता है.। 
हे वीणा योग में निपुण अर्थात्‌ कार्य कुशल तथा गायन नृत्य में विशेष 
अभिरुचि रखने वाला होता है | 
संख्या योगों का फल- 
दातान्यकार्यनिश्तः पशुपश्चदाम्नि, पाशे धनार्जनविशीलसुभृत्य बन्धुः । 
केदारजः कृषिकरः सुबहुपभोज्यः, शूरः क्षतो वधरुचिर्विधनश्च शूले । । 18 । । 
दाम योग में उत्पन्न व्यक्ति दान देने वाला, दूसरों के कामों में अधिक 
समय देने वाला, पशुधन का स्वामी होता है | 

पाश योग में धन कमाने में असन्मार्ग मी अपनाने वाला, अच्छे बन्धुओं 
व नौकरों वाला होता है । 
केदार योग में खेती बाड़ी करने वाला तथा घर में खाने पीने की 
सामग्री की बहुतायत वाला होता है | 
शूल योग में शूरवीर, मारने काटने में विशेष मन रखने वाला, धन 
रहित होता है | 
धनविरहितः पाषण्डी वा युगे त्वथ गोलके, 
विधनमलिनो झ्ञानापेतः कुशिल्प्यलसोऽटनः । 
इति निगदिता योगाः सार्धं फलैरिह नाभसाः, 
नियतफलदाशचिन्त्या ह्येते समस्तदशास्वपि | | 19 । । 
(हरिणी) 
युग योग में घनहीन, पाखण्डी, गोल योग में घनहीन, मैला कुचैला 
रहने वाला अज्ञानी, कुशिल्पी, आलसी दिखने वाला अर्थात्‌ उत्पादक जीविका 
दायक कार्य न करने वाला, व्यर्थ घूमने वाला होता है । 
इस प्रकार फल सहित नामस योग यहाँ कह दिए हैं । इनका विचार 
सदैव करना चाहिए । ये दशान्तर्दशा के विचार बिना ही सर्वदा निश्‍चित रूप 
से अपना फल देते हैं । अर्थात्‌ दशाष्टकवर्गादि के फलों का नाश न कर 
उसमें तारतम्य करते हैं । 


इति श्रीमन्महामतिवराहमिहिराचार्य कृतेहोराशास्त्रे -बहज्जातकाख्ये 
पं० सुरेशमिश्र कृतायामभिनवाख्यटीकायां नाभसयोगाध्यायो द्वादशः । | 

[13] 


अथ चान्द्रयोगाध्याय: 


अकेले चन्द्र से फल विचार- 


अधम समवरिष्ठान्यर्ककेन्द्रादि संस्थे 
शशिनि विनयवित्तज्ञानधीनैपुणानि । 
अहनि निशिच चन्द्रे स्केधिमित्रांशके वा, 
सुरगुरुसितदृष्टे वित्तवान्‌ स्यात्‌ सुखी च || 1 । । (मालिनी) - 
सूर्य से केन्द्र में चन्द्र रहे तो विनय, धन, ज्ञान, बुद्धि व निपुणता निम्न 
श्रेणी की होती है | यदि सूर्य से पणफर में रहे तो मध्यम तथा सूर्य से 
आपोक्लिम में रहे तो उत्तम विनय, धन, ज्ञान, बुद्धि व निपुणता होती है । 
यदि चन्द्रमा अपने या अपने अधिमित्र के नवांश में हो तथा दिन में 
गुरु से एवं रात में शुक्र से दृष्ट हो तो जातक धनी व सुखी होता है । 
विनय अर्थात्‌ सुशीलता, शिष्टाचार, वित्त अर्थात्‌ धन धान्यादि सम्पत्ति, 
ज्ञान अर्थात्‌ समयानुसार करणीय या अकरणीय का विवेक करने की शक्ति,. 
धी अर्थात्‌ बुद्धि निपुणता अर्थात्‌ कार्यों में सूक्ष्म बुद्धि प्रयोग करना ये पाँच 
बातें हैं कुछ लोग 'धीनैपुण' को एक ही पद मानकर इसका अर्थ बुद्धि 
कौशल' करते हैं । तब ये चार ही रह जाते हैं | हमने ऊपर भट्टोत्पल के 
मत को समुचित जानकर तदनुसार अर्थ किया है । यहाँ अब पक्षान्तर को 
मी उपस्थित किया जा रहा है । 
विनय, वित्त, ज्ञान, धी निपुणता इनमें से एक-एक क्रमशः अधम, सम व 
श्रेष्ठ होती हैं । यदि चन्द्रमा, सूर्य से केन्द्रादि अर्थात्‌ सूर्याधिष्ठित राशि से 1. 
2.3 में हो तो विनेय की अधम, सम व श्रेष्ठ प्राप्ति होती है । इसी व्यवस्था 
से सूर्य से 4. 5. 6 में चन्द्र रहे तो धनं की अधम सम वरिष्ठता, यदि 7. 8 


252 


9 में रहे तो ज्ञान की अधम सम वरिष्ठता तथा 10.11.12में रहे तो धीनैपुण 
की अधम सम वरिष्ठता होती है | यह मत रुद्रभट्ट का है । 

दोनों में अन्तर यह है कि एक जगह पर किसी मी केन्द्र, पणफर या 
आपोक्लिम में रहने पर चारों पांचों बातें क्रमशः अधम सम वरिष्ठ होती हैं, 
जबकि द्वितीय मत में प्रथमादि केन्द्र व तदनन्तर पणफरापोक्लिमों में एक-एक 
वस्तु की अधम सम वरिष्ठता मानी जाती हैं | 

भट्टोत्पल का मत यवन मत से प्रमाणित है । यवनेश्वर ने सूर्य से केन्द्रों 
में चन्द्रमा रहने पर मूर्ख, दरिद्र, चपल व विशील लोगों का जन्म कहा है। 

“मूर्खान्‌ दरिद्रांश्चपलान्‌ विशीलान्‌, चन्द्र: प्रसूतेषर्कचतुष्टयस्थ: ।' 

हमारे विचार से मट्टोत्पल का मत अधिक उपयुक्त है | पुनश्च केन्द्रो में 
मी 1. 7 को विशेष प्रमावशाली मानकर सूर्य के साथ या सम सप्तक में 
जन्म होने पर अर्थात्‌ अमा या पूर्णिमा का जन्म होने पर उक्त बातों की 
विशेष निकृष्टता समझनी चाहिए । इसी बात को आधार मानकर तिथियों 
का फल माना जाता है | ऐसा भी सम्यक्‌ प्रतीत होता है । वास्तव में यहाँ 
चान्द्रयोर्गो की अवतारणा करने से पूर्व चन्द्रमा की महत्ता को अन्यथा रेखांकित 
किया है । चन्द्रमा सब फलों का उपभोग करवाने वाला है । अतः चन्द्रबल 
सर्वत्र प्रधान है । यदि समस्त केन्द्रों में विशेषतया सूर्य से सप्तम में चन्द्रमा 
रहने पर (पूर्णिमा तिथि) धी धन विनयादि की निकृष्टता मानें तो यह बात 
अन्यथा परस्पर विरोधी हो जाती है । अतः साधारणतया चन्द्रमा के बलाबंल 
का विचार कर फल कहना चाहिए, यह बात यहाँ बताई गई है । यह नियम 
सर्वत्र उपयोगी नहीं हो सकता है | 

दवितीयार्घ में बताई गई बात विशेष उपयोगी है | यदि दिन में चन्द्रमा 
गुरु दृष्ट हो तथा रात्रि में शुक्र दृष्ट हो तो व्यक्ति विशेष सुखी होता है । 
केसरी व गजकेसरी योग का आधार यहाँ बता दिया गया है । सामान्र 
नियम से चन्द्रमा पर गुरु या शुक्र की दृष्टि धन-सुखदायक मानी जाएगी, यह 
स्पष्ट है । 


अधियोग विचार- 
सौम्यैः स्मरारिनिधनेष्वधियोग इन्दोः 
तस्मिंश्चमूपसचिवक्षितिपाल जन्म | 
सम्पन्नसौख्यविभवा  हतशत्रवश्च, 
दीर्घायुषो विगतरोगभयाश्च जाताः । । 2 । । .(बसन्ततिलका) 


FIERRO FF ee rer Ted राधा जय ff 5 

चन्द्रमा से 6. 7. 8 भावों में समस्त शुभ ग्रह (बुध, गुरु, शुक्र) किसी भी 
प्रकार से अर्थात्‌ एकत्र या अलग-अलग स्थित हों तो 'अधियोग' होता है | 
इस योग में बलाबलानुसार सेनाधिप, मन्त्री या राजा का जन्म होता है | 
इस स्थिति में उत्पन्न जातक सुख व वैभव से परिपूर्ण, शत्रुओं से रहित, 


` दीर्घायु, रोग रहित व निर्भय होते हैं । 


अघि अर्थात्‌ श्रेष्ठ योग होने की ग्रहस्थिति कही गई है । इसी 
पद्धति से बाद के आचायों ने लग्न से 6.7.8 में तीनों शुम ग्रहों के 
रहने पर `लग्नाधियोग' भी माना है, जोकि उपयुक्त ही है | श्रुतकीर्तिं ने 
अधियोग के 7 प्रकार माने हैं । तीनों ग्रह एक साथ होने से 6. 7. 8 
भावमेद से तीन भेद हुए | तीनों ग्रह किसी भी तरह 6.7. या 7.8 या 
6. 8 में होने पर पुनः तीन भेद तथा 6. 7. 8 में एक-एक ग्रह रहने से 
सात भेद हुए । 

इसी विधि से चन्द्रमा से 6.7.8 में मंगल, शनि व सूर्य हों तो पापाधियोग 
होने से अनिष्ट फल होगा । फलतः इस स्थितिं में उत्पन्न जातक, दुःखी, 
रोगी, भयभीत, अल्पायु होंगे यह स्पष्ट है । यदि 6. 7. 8 में मिश्रित ग्रह हों 
तो यह 'मिश्राधियोग' होगा । इसका फल स्वबुद्धि से शुमाशुम मिश्रित कहना 
चाहिए । 

यदि तीनों शुभ ग्रह उत्तम बली हों तो राजा, मध्यम बली हों तो 
मन्त्री तथा अधम बली हों तो सेनापति होता है । हमारे विचार से यह 
बात उपलक्षण अर्थात्‌ संकेत करने के लिए है । यह केवल राजयोग ही 
नहीं है, अपितु भौतिक समृद्धि, प्रतिष्ठादि की उत्तममध्यमाधमता का योग 
है । आचार्य ने स्वयं भी इसे स्पष्ट कर दिया है कि प्रत्येक परिस्थिति 


- में चाहे जातक राजा, या मन्त्री या सेनापति हो, वह सुखी, दीर्घायु, धनी 


निर्भय अवश्य होगा । अतः `सम्पन्नसौख्यविमवा' इत्यादि फल अनिवार्य है 
तथा `चमूपसचिवक्षितिपाल जन्म' वाला फल अन्य योगों की मी अपेक्षा 
रखता है | यदि अन्य ग्रहों से भी राजयोगु सिद्ध होता हो तमी वास्तव 
में राजादि फल कहना चाहिए, क्योंकि यह विशुद्ध राजयोग नहीं है । 
यदि ऐसा होता तो राजयोग के प्रसंग में ही आचार्य इसे कहते । सारावली 
में 6.7. 8 में स्थित शुभ ग्रहों पर क्रूरदृष्टि का अभाव एवं सूर्य का असम्पर्क 
अर्थात्‌ अस्त न होने पर उक्त राजयोग कहा है । 
क्र्राणां यदि गोचरे न पतिताः सूर्यालयाददूरतः । 

पुनश्च हमारे विचार में यहाँ राजा, सचिव सेनापति आदि का वाच्यार्थ 

न लेकर गम्यार्थ ही लेना चाहिए । 


254 


सुनफानफादि योग- 
हित्वार्क सुनफानफा दुरुधराः स्वान्त्योभयस्थैग्रहैः 
शीतांशोः कथितोऽन्यथा तु बहुभिः केमद्रुमोडन्यैस्त्वसौ । 
केन्द्रे शीतकरेऽथवा ग्रहयुते केमद्रुमो नेष्यते, 
केचित्केन्द्रनवांशकेषु च वदन्त्युक्ति प्रसिद्धा न ते । । 311 
सूर्य को छोड़कर अर्थात्‌ उसके होने न होने का विचार न करते हुए, 
चन्द्रमा से द्वितीय में कोई मंगलादि ग्रह हो तो सुनफा योग, द्वादश में कोई 
ग्रह हो तो 'अनफा योग' तथा चन्द्रमा के दोनों ओर 2. 12 में ग्रह हों तो 
दुरुधरा योग होता है | इन तीनों योगों के अभाव में अर्थात्‌ चन्द्रमा से 2. 
12 में कोई ग्रह न रहने पर केमद्रुम योग होता है, यह बहुत से प्राचीन 
आचायों का मत है । किन्तु कुछ लोगों के मतानुसार चन्द्रमा या लग्न से 
केन्द्र में कोई ग्रह हो या चन्द्रमा ग्रह युक्त हो तो केमद्रुम योग नहीं होता है । 
कुछ आचार्यो ने इन सुनफानफादि योगों का विचार केन्द्र व नवांश के आधार 
पर मी किया है, लेकिन उनका मत प्रसिद्ध नहीं है । 
विषय को स्पष्ट करते हैं । सूर्य, राहु-केतु चन्द्र के साथ या 2. 12 में 
रहने पर उक्त योग कारक या योग नाशक नहीं हैं । वे हों, तो भी इन 
सुनफादि योगों का नाश नहीं करेंगे । इन योगों में मंगल से शनि तक के 
पाँच ताराग्रहों का ग्रहण है | 
सत्याचार्यादि प्राचीन आचायों ने निरपवाद केमद्रुम माना है । यदि चन्द्र 
से 2.12में कोई ग्रह न हो तो सदैव केमद्रुम योग होता है । अर्थात्‌ सुनफा, 
अनफा व दुरुधरा योगों का अभाव ही 'केमद्रुम' है । वराहमिहिर भी ऐसा ही 
मानते हैं । स्वल्प जातक में आचार्य ने स्पष्टतया इसी बात को स्वीकार 
किया है । 
श्लोक के दूसरे चरण में स्थित 'अन्यै” पद का `नेष्यते' से सम्बन्ध 
है । अतः तृतीय चरण में प्रोक्त अपवाद वराहमिहिर को मान्य नहीं हैं | अन्य 
आचार्य इन परिस्थितियों में चन्द्रमा से 2. 12 स्थान खाली रहने पर भी केमद्रुम 
योग नहीं मानते हैं- 
() केन्द्रे ग्रहयुते अर्थात्‌ लग्न से केन्द्र में मंगलादि कोई ग्रह हो | 
(|) शीतकरे ग्रहयुते अर्थात्‌ चन्द्रमा के साथ कोई ग्रह हो | 
कर्चिदवा स्यान्न चन्द्रेण लग्नात्केन्द्रगतोऽथवा । (गार्गि) 
केन्द्रेशीतकरे अर्थात्‌ लग्न से केन्द्र में चन्द्रमा हो तो भी केमद्रुम योग का 
मंग माना जा सकता है, लेकिन ऐसा अर्थ अप्रामाणिक होगा । केन्द्र में चन्द्रमा 
या-सूर्य रहने पर भी अन्य ग्रह से अयुक्त होने पर योगमंग नहीं होता । 

(1) चन्द्रमा पर यदि किसी ग्रह की दृष्टि हो तो योग मंग हो जाएगा- 
केमदुमोऽतिकष्टः शशिनि च सर्वग्रहादृष्टे | (कल्याण वर्मा) 
(४) चन्द्रमा से केन्द्र में कोई ग्रह हो, तो मी केमद्रुम नहीं होगा | यह 
बात चन्द्रमा पर ग्रह दृष्टि होने से स्वयं सिद्ध होती है । 
गर्गाचार्य, कल्याण वर्मा, गुणाकर आदि ने इन अपवादों को माना है । 
वराह मिहिर ने इन्हें नहीं माना है फिर भी वराह की शाब्दिक लडखडाहट 
के कारण निश्चित मत प्रकट नहीं हो सका और वराह के विरुद्ध उक्त 
अपवाद आज भी प्रभावशाली माने जाते हैं | 
चतुर्थ चरण में जीवशर्मा व श्रुतकीर्ति का मतान्तर है कि चन्द्रमा से 4. 
10 भावों में ग्रह स्थिति से सुनफादि योग देखने चाहिएं । 
अर्थात्‌ चन्द्रमा से चतुर्थ में मंगलादि ग्रह के रहने से सुनफा, दशमस्थ, 
ग्रह होने से अनफा, दोनों में ग्रह रहने से दुरुघरा तथा इनमें कोई ग्रह न: 
रहने से केमद्रुम होता है । 
चन्द्राच्चतुर्थैः सुनफा दशमस्थितै: कीर्तितोऽनफा विहगैः । 
उभयस्थितैर्दुरुधरा केमद्रुमसंज्ञितोऽन्यथा योगः । । (श्रुतकीर्तिः) 
अन्य लोगों ने जन्मकालीन चन्द्रमा की नवांश राशि से 2. 12 में ग्रह 
योग मानकर सुनफानफादि योग कहे हैं | लेकिन आचार्य ने कहा है कि 
यह मत बहुत से विद्वानों ने नहीं माना है । अतः अमान्य है । 
यद्राशिसंज्ञे शीतांशुनवांशे जन्मनि स्थितः | 
तदद्वितीयस्थितैयोंग: सुनफाख्यः प्रकीर्तितः । । 
द्वादशैरनफाज्ञेयो ग्रहैर्दिद्वादशस्थितैः 
प्रोक्तो दुरुधरायोगोऽन्यथा केमद्रुमस्मृतः । । (जीव शर्मा) 
इस प्रसंग में विस्तार से बृहत्पाराशर की अपनी व्याख्या में लिखेंगे । 
जिस प्रकार चन्द्रमा से 2. 12 में ग्रह रहने से ये योग बनते हैं, उसी 
पद्धति से सूर्य से 2. 12 में चन्द्रमा रहित मंगलादि ग्रहों के रहने से भी वेशि, ` 
वासि, उमयचरी ये तीन योग बनते हें । यह बात भी स्वयं समझने योग्य 
है, क्योंकि आचार्य ने पृथकूतया इनका लक्षण नहीं कहा है। केवल 
`दिनकर-युताद्भादद्वितीयं च वेशिः' ऐसा राशि प्रमेद श्लोक 20 में कहा है | 
ये सुनफादि योग एक या दो या तीन या चार या पाँचों ग्रहों से हो 
सकते हैं । अतः इनके पाँच विकल्प होने से कुल कितने मेद होंगे, इसका 
विचार अगले श्लोक में किया जा रहा है | 

सुनफादि योगों के भेद- 
त्रिंशत्सरूपा सुनफानफाख्याः षष्टित्रये दौरुधराः प्रभेदाः । 
इच्छा विकल्पै: क्रमशोऽभिनीय नीते निवृत्तिः पुनरन्यनीतिः । । 4 । | 
सुनफा व अनफा योगों के कुल मेद क्रमशः 31. 31 होते हैं । त्रिंशत्‌ 
अर्थात्‌ 30 एवं सरूपा अर्थात्‌ एक सहित कहा गया है | दुरुधरा योगों का 
प्रस्तार करने पर विभिन्न ग्रहों से बनने वाले विकल्पों के आधार पर इसके 
180 मेद (60 % 3) होते हैं । 
उत्तरार्ध में गणित विधि से भेद संख्या जानने की विधि कही गई है । 
यह पताका विधि है । इसका प्रदर्शन करने के लिए योग मेद कारक ग्रहों 
की संख्या को क्रमशः लिखकर क्रमश: निचली निचली पंक्तियों में उपरिलिखित 
अंकों को अगले-अगले अंक में जोड़कर लिख लेते हैं । अन्तिम अंक को 
नहीं जोडते तथा अन्तिम पंक्ति में एक अंक आने तक पंक्तियाँ बनाते हैं । 
सुनफानफादि योगों में योगकारक मंगलादि ग्रहों की संख्या 5 है । 
अतः पताका इस प्रकार बनेगी- 


1 2 3 4 5 (एक ग्रह से भेद) 
1 3 6 10 = (दो ग्रहों से भेद) 
1 4 10 = (तीन ग्रहों से मेद) 
1 5 = (चार ग्रहों से मेद) 
1 = पाँच ग्रहों से मेद) 


अतः 5 + 10+ 10+ 5+ 1 = 31 मेद सिद्ध हो जाते हैं । दुरुघरा 
योगों में भी योगकारक पाँच ग्रह ही हैं । लेकिन एक द्वादश में शेष चार 
द्वितीय में रहने पर या 2.12में दो दो ग्रह या एक व तीन ग्रह या एक 
व दो या एक-एक ग्रह 2. 12में रहने पर अलग-अलग भेद संख्या बनेगी । 

दुरुघरा योग में एक साथ चन्द्रमा से 2. 12 में ग्रह रहने से विभिन्न 
विकल्प बनेंगे | एक स्थान में एक ग्रह तो अन्यत्र 1. 2. 3. 4 ग्रह रह सकते 
हैं । अतः इनकी पताका बनाने पर मेद 4+6+4+1= 15 भेद बनते 
हैं । तब पाँच ग्रहों से विकल्प 15% 5 = 75 बनते हैं । इतने ही भेद स्थान 
परिवर्तन करने पर, अर्थात्‌ जहाँ एक ग्रह. था, वहाँ चार मानकर तथा चार 
के स्थान पर एक मानने से भी बनने पर 75+75 = 150 भेद रहे | 

एकत्र दो तथा अन्यत्र तीन रहने पर एवं दो दो ग्रह रहने पर कुल 
30 भेद और हो जाते हैं । तब 150+30-180 भेद होना सिद्ध होता है । 
ग्रहों के अनुसार पृथक्‌ विचार हमारे 'वृद्धयवन जातक' में देखें | मट्टोत्पली 
टीका में भी इनकी सूची दे दी गई है । पीछे दिखाई गई पताका विधि से 
ही उपपत्ति यहाँ भी सिद्ध होती है । 

() एक-एक ग्रह द्विद्दिदश (2. 12) में रहने पर 5+5 योग कुल मेद 
10 भेद दिखाए गए हैं | तब (12. 2)'में विपरीत क्रम से ग्रह रहने पर भी 
10 भेद बनते' हैं | अतः एक-एक ग्रह से मेद संख्या 20 रही । 

(1) एक ग्रह द्वादश में रहने से तथा द्वितीय में दो ग्रह रहने पर 
30 मेद हैं | अतः विपरीत स्थिति में 30 > 2= 60 मेद रहेंगे । 

(४) एक-तीन या तीन-एक ग्रह होने से 20-20 कुल 40 भेद. बनेंगे । 

(४) एक-चार या चार-एक ग्रह रहने से 10 भेद बनते हैं । 

(४) दो-दो ग्रहों से कुल 30 भेद तथा दो-तीन या तीन-दो ग्रह रहने 
से 20 भेद बनते हैं | तब 20+60+40+10+30+20 = 180 मेद उत्पन्न 
हो जाते हैं | 
सुनफा-अनफा का फल- 

स्वयमधिगतवित्तः पार्थिवस्तत्समो वा, 

भवति हि सुनफायां धीधनख्यातिमांश्च | 

प्रभुरगदशरीरः शीलवान्‌ ख्यातकीर्ति- 

रविषयसुखसुवेषो निर्वृतश्चानफायाम्‌ । | 5 । । (मालिनी) 

सुनफा योग में उत्पन्न होने पर जातक स्वयं अपने परिश्रम से धन 
कमाने वाला और धनी तथा राजा या राजतुल्य होता है । साथ ही बुद्धि, 
धन एवं ख्याति से युक्त भी रहता है । 

अनफा योग में उत्पन्न व्यक्ति समर्थ अर्थात्‌ अधिकारयुक्त अर्थात्‌ 
जिसकी आज्ञा को सब मानें, रोग रहित शरीर वाला, शीलवान्‌ अर्थात्‌ दया 
विनय, उदारता, उदात्त विचार व उदात्त आचरण से युक्त, विख्यात नाम 
वाला, भौतिक ऐन्ट्रिय सुखों को पाने वाला, सुव्यवस्थित व सुन्दरता बढ़ाने 
वाले वस्त्रामूषणों से युक्त तथा सर्वत्र मानसिक शान्ति व संतुष्टि पाने वाला 
(निर्वृत) होता है । 
दुरुधरा व केमद्रुम का फल- 

उत्पन्नभोगसुखभुग्धनवाहनाद्यस्त्यागान्वितो दुरुधराप्रभवः सुभृत्यः । 
केमद्रुमे मलिनदुःखितनीचनिःस्वःप्रेष्यःखलश्च नृपतेरपिवंशजातः । | 6 । | 

दुरुधरा योग में उत्पन्न होने पर यथा समय तथा जैसी आवश्यकता 
हो तदनुसार भोगों के सुख को भोगने वाला, धन व वाहनों से युक्त, त्याग 
भावना सहित, एवं सुयोग्य व अनुकूल मृत्यो को प्राप्त करता है | 
केमद्रुम योग में उत्पन्न व्यक्ति मलिन, मैला कुचैला रहने वाला, स्नान 
से बचने वाला, दुःखों को भोगने वाला, अपने कुल-जाति से नीचे के स्तर 
का कार्य करने वाला, दरिद्र, सब के द्वारा आज्ञा देने योग्य अर्थात्‌ अपने 
स्वामियों द्वारा यत्र तत्र दौड़ाया जाने वाला तथा दुष्ट स्वमाव वाला होता 
है, चाहे वह व्यक्ति राजा के घर में भी क्‍यों न उत्पन्न हुआ हो । 
ग्रहवशात्‌ पृथक्‌ फल- 
उत्साहशौर्यधनसाहसवान्‌ महीजे, सौम्ये पटुः सुवचनो निपुणः कलासु । 
जीकेर्थ धर्म सुखभाङ्नृपपूजितश्च कामी भृगौ बहुधनो विषयोपभोक्ता | । 7 । । 
यदि मंगल के द्वारा सुनफादि योग बने तो जातक उत्साह, शूरता, 
घन व साहस, से युक्त होता है । बुध योग कारक हो तो कार्य कुशल, 
शालीन भाषा बोलने वाला, कलाओं में चतुर होता है । 
बृहस्पति योग कारक हो तो धन, धर्म व सुख से युक्त, राजा द्वारा 
सम्मान प्राप्त करने वाला होता है । शुक्र योग कारक होने पर व्यक्ति कामुक, 
स्त्रियों के विषय में चंचल बुद्धि वाला, अधिक धनी तथा इन्द्रिय सुखों का 
उपमोग करने वाला होता है । 
परविभवपरिच्छदोपभोक्ता रवितनयो बहुकार्यकृद्‌ गणेशः । 
अशुभकृदुडुपोऽहिनदृश्यमूर्तिर्गलिततनुश्चशुभोऽन्यथऽन्यदूहयम्‌ । । 8 । | 
(पुष्पिताग्रा) 
शनि योग कारक हो तो मनुष्य दूसरों के द्वारा अर्जित धन.सम्पत्ति, 
वैमव, अन्न वस्त्रादि का उपमोग करने वाला अर्थात्‌ स्वयं निजी परिश्रम से 
भौतिक सुख न कमाकर चतुरता आदि से दूसरों की कमाई पर आनन्द 
मोगने वाला, बहुत से कार्यों को करने वाला तथा गणों का स्वामी होता 
है । बहुत से आदमियों को अधीन रखकर, उनकी सहायता से कार्य करने 
टा आशय है | असम्मत मार्ग से घनार्जन भी इस योग में यथावसर सम्माव्य 
| 
इन सब चान्द्रयोगो में सामान्य पृथक व ग्रहकृत योगों के फलों का 
परस्पर समन्वय करना चाहिए । इन योगों में चन्द्रमा की शुमाशुमता का 
विशेषतया विचार करना चाहिए । दिन में दृश्यार्धगत तथा रात्रि में अदृश्यार्ध 
गत चन्द्रमा अशुम है । इसके विपरीत रात्रि में दृश्यार्धगत तथा दिन में 
अदृश्यार्घगत चन्द्रमा शुम है । 'गलित तनु को पृथक्‌ कहने से क्षीण या 

क्षीयमाण चन्द्रमा की सर्वत्र अशुभता को बताया गया है । इसक विपरीत 
अर्थात्‌ पूर्ण या वर्धमान चन्द्रमा शुम है । 

उडुपः (चन्द्रमा) अहिन (दिवा) दृश्यमूर्तिः (दृश्यार्घगतः) गलित तनुः 
(क्षीयमाणवपुः) चेति समुच्चयार्थ, अशुभ कुद भवति | अन्यथा (पूर्वोक्ताद्‌ अन्य 
प्रकारेण स्थितः) रात्रौ दृश्य मूर्तिः वर्धमान वपुश्चेति भावः | शुभ: (शुभ फलदः) 
भवतीति शेषः | अन्यदूहयम्‌ अर्थात्‌ उक्त प्रकारादन्यत्‌ तर्क्यम्‌ स्वयमेव 
कल्पनीयम्‌ । इस प्रकार अन्वय होना चाहिए । अतः "गलित तनुरदृश्यमूर्तिः 
शुभः' भट्टोत्पल का यह कथन उपयुक्त प्रतीत नहीं होता है । अन्य प्रकार से 
कल्पना करने का तात्पर्य है कि चन्द्रमा का शरीर कलेवर अर्थात्‌ पक्षबल 
कम .होने पर पूर्वोक्त प्रकार से शुभ चन्द्रमा भी मध्यम शुभफलद होगा | 
अशुभ होने पर भी पूर्यमाण शरीर वाला चन्द्रमा मध्यम अशुभ होगा । 


लग्न व चन्द्र से सामान्यतः धन विचार- 


लग्नादतीव वसुमान्‌ वसुमांछशांकात्‌ सौम्यग्रहैरुपचयोपगतैःसमस्तैः । 
द्वाभ्यां समोऽल्पवसुमांश्च तदूनतायामन्येषु सत्स्वपिफलेष्विदमुत्कटेन | | 9 । । 


(वसन्ततिलका) 


लग्न से उपचय (3.6. 10.11) में सब शुभ ग्रह (बुध, गुरु, शुक्र) स्थित 
हों तो मनुष्य अतीव धनवान्‌ होता है । चन्द्रमा से उपचय में समस्त शुभ ग्रह 
हों तो भी वसुमान्‌ अर्थात्‌ धनवान्‌ (अतीव धनवान्‌ नहीं) होता है । 

जिसके लग्न या चन्द्रमा से दो शुम ग्रह उपचय में पड़ें तो वह सम 
अर्थात्‌ न बहुत धनी न बहुत निर्धन होता है । यह मध्यम वसुमद्योग है । 

इससे कम अर्थात्‌ एक शुभ ग्रह उपचय में पड़े तो कम धनी योग 
होता है । अतः लग्न व चन्द्र से उपचय में कहीं भी शुम ग्रह न हों तो व्यक्ति 
धनहीन होता है, यह बात अन्यथा सिद्ध है । 

यह योग अन्य शुभ योगों, दशान्तर्दशा, . गोचर, अष्टक वर्ग के शुभ 
रहने पर या अशुभ रहने पर मी अपना फल उत्कट रूप से देता है | 

आशय यह है कि केमद्रुमादि योग या अन्य द्रारिद्र्यकर योगों के रहने पर 
भी लग्न या चन्द्र या दोनों से उपचयों में शुभ ग्रह हों तो भी इस योग के. 
शुभ फल (धन लाभ) का नाश नहीं होता है | 

'अन्येषु असत्स्वपि' यह पाठ रहने पर भी कोई हानि नहीं -है । अर्थात्‌ 
कोई शुभ फलदायी योग न रहने पर भी एकमात्र इस योग से उत्पन्न फल' 
उत्कटता के साथ अवश्य मिलता है । 


इति श्रीमन्महामतिवराहमिहिराचार्यकृते होराशास्त्र बृहज्जातकाख्ये 
पं० सुरेशमिश्र कृतायामभि नवाख्यटीकायां चान्द्रयोगाध्याय स्त्रयोदशः | | 


[14] 


अथ द्विग्रहयोगाध्यायः 


सूर्य के साथ अन्य ग्रह का फल- 

तिग्मांशुर्जनयत्यथेन्दुसहितो यन्त्राश्‍मकारं नरं, 

भौमेनाघरतं बुधेन निपुणं धीकीर्तिसौख्यान्वितम्‌ । 

क्रूरं वाक्पतिनान्यकार्यनिरतं शुक्रेण रंगायुधे- 

्लब्धस्वं रविजेन धातुकुशलं भाण्डप्रकारेषु वा । । 1 । | 

यदि जन्म समय में सूर्य के साथ चन्द्रमा हो तो मनुष्य यन्त्रकार अर्थात्‌ 

मशीनरी, औजार आदि बनाने वाला एवं पत्थर की वस्तुओं के निर्माण में 
कुशल होता है ।.मंगल से युक्त हो तो मनुष्य पापकर्मो या दुष्क्मो में संलग्न, 
बुध से युक्त हो तो. कार्यकुशल, बुद्धि, कीर्ति व सुख से युक्त होता है । 
गुरु से युक्त रहने पर क्रूर अर्थात्‌ कठोर स्वमाव-वाला एवं दूसरों के अधीन 
कार्य करने में संलग्न रहता है । शुक्र के साथ सूर्य हो तो नाट्य कर्मादि में 
प्रयोज्य वस्तुओं के व्यापार से या शस्त्रो के व्यापार से जीविका कमाने वाला 
होता है । शनि के साथ रहने पर घातु निर्मित वस्तुओं के प्रयोग, निर्माण 
या व्यवसाय में कुशल अथवा बर्तन आदि (बर्तन, वस्त्र, पुस्तक बन्धन, 


जिल्दसाजी, या इनमें प्रयुक्त होने वाले पदार्थ) के कार्य में निपुण होता है ।. 


चन्द्र के साथ अन्य ग्रह का फल- 
कूटस्त्र्यासवकुम्भपण्यमशिवं मातुः सवक्र: शशी, 
सञ्ञः प्रश्रितवाक्यमर्थनिपुणं सौभाग्यकीर्त्यन्वितम्‌ । 

विक्रान्तं कुलमुख्यमस्थिरमतिं वित्तेश्वरं सांगिरा, 
वस्त्राणां ससितः क्रयादि कुशलं सार्किः पुनर्भूसुतम्‌ । । 2 । | 
चन्द्रमा के साथ मंगल हो तो मनुष्य कूट अर्थात्‌ कृत्रिम नकली पदार्थों, 
या स्त्री, शराब आदि के विक्रय से जीविका कमाने वाला, मिट्टी की वस्तुओं 
को बेचने वाला तथा माता के लिए अशुम होता है । 
बुध के साथ रहने पर सारगर्मित-सार्थक व विनीत वाक्य बोलने 
वाला, सूक्ष्म दृष्टि से गूढार्थ को समझने वाला, सौभाग्य व कीर्ति से युक्त 
होता है । गुरु से युक्त रहने पर शत्रुओ को परास्त करने वाला, अपने. कुल 
में प्रधान, स्थिर बुद्धि वाला अचंचल व धनाधिप होता हे । 
शुक्र से युक्त रहने पर वस्त्राभूषण, श्रृंगार सामग्री आदि के विक्रय में 
कुशल तथा शनि युक्त रहने पर अन्य पुरुष से उत्पन्न होता है । 
प्रसृतवाक्यम्‌ भट्टोत्पली का यह वचन संगत नहीं है । रुद्रभट्ट ने प्रश्नित' 
यह पाठ माना है । पं० सीता राम झा जी ने मी 'प्रश्रितवाक्य' इस पाठ को 
उपयुक्त माना है । 'प्रसृत” शब्द से छन्दोमंग भी होता हे । 
अस्थिरमतिम्‌- यहाँ अस्थिर शब्द का अर्थ 'अनुत्तम' आदि शब्दों की 
तरह नं समास से 'अति स्थिर' होता है । 
अस्मात्‌ स्थिरो नास्तीति. तस्माद्‌ अतिस्थिरमतिमिति भाव: । यदि 
चंचलमतिरिति व्याख्यानं क्रियेत्‌ तदा शास्त्रप्रसिद्धानां गजकेसरिप्रभृतीनां 
योगानां प्रत्यक्ष फलदातृत्वंसर्वत्रानुभूयमानमपितिरस्कृतं भेवत्‌ । मनोरूपस्य 
चन्द्रस्य (मनस्तुहिनगुरिति वचनात्‌) ज्ञान-रूपेण गुरुणा सह योग: कथं मति- 
चांचल्यं जनयितुं प्रभवेदिति सुधीभिः ज्ञेयम्‌ चन्द्रकन्द्रे गुरौ सति 'अतिमतिरति 
विभवबलः सहस्रमासेषु जीवितं विद्यात्‌ ।' इत्यादि फलं सर्वथा पास्तमेव 
भवेदिति तु स्पष्टम्‌ । 
'कूट' शब्द का अर्थ 'अथौपनिषदिकमधर्मिष्ठेषु बलिष्ठेषु प्रयुंजीत' 
इत्यादि चाणक्य (कौटिल्य) सूत्रों में प्रतिपादित दण्डप्रयोगादि भी होना 
सम्मव है । 


मंगल के साथ एक अन्य ग्रह योग- 
मूलादिस्नेहकूटैर्व्यवहरति वणिग्बाहुयोद्धा ससौम्ये, 
पुर्यध्यक्षः सजीवे भवति नरपतिप्राप्तवित्तो द्विजो वा । 
गोपो मल्लोऽथ दक्षः परयुवतिरतो द्यूतकृत्सासुरेड्ये, 
दुःखार्तोऽसत्यसन्धः ससवितृतनये भूमिजे निन्दितश्च | । 3 | | 
- ` (स्रग्धरा) 

मंगल के साथ बुध हो तो मनुष्य व्यापारी (वणिक) होता है । वह 
मूलादि (पत्र, पुष्प, फल, काष्ठ, पंसारी का कार्य, जडी बूटी, वल्कल या 
तन्निर्मित पदार्थ) घी तेल आदि एवं कूट अर्थात्‌ प्रतिकृति फोटो, कापी, 
प्रतिमूर्ति, नकल आदि या पूर्वोक्त प्रकार दण्ड योग्य लोगों को दण्ड देने के 
साधनमूत, डण्डा, लाठी, कोडा, रस्सी आदि बेचने का कार्य करता है | 
साथ ही वह बाहुबली अर्थात्‌ योद्धा, पहलवान या शारीरिक शक्ति से युक्त 


भी होता है। - 
गुरु के साथ मंगल हो .तो नगर ग्राम या पुरी का अध्यक्ष प्रधानादि, 


अथवा राजा से धन पाने वाला ब्राह्मणादि होता है । अथवा द्विज अर्थात्‌ दो ` 


परिवारों में पलने वाला दत्तक पुत्रादि होता है | 

मंगल के साथ शुक्र हो तो मनुष्य पशु पालन करने वाला, पहलवान, 
दक्ष अर्थात्‌ चतुराई से शीघतापूर्वक कार्यसिद्ध करने वाला, दूसरे की स्त्री 
में रत, जुआ आदि खेलने वाला होता है । 


शनि के साथ हो तो दुःखों से पीडित, झूठे वायदे करने वाला तथा | 


निन्दित होता है । 
द्विज शब्द का अर्थ करते हुए रुद्रमट्ट लिखते हैं- एकस्यौरसः पुत्रोञ्न्यस्य 


दत्तपुत्र: कृत्रिम पुत्रो वा मवति ।' 
बुध गुरु से एक ग्रह युति फल- 
सौम्ये रंगचरो बृहस्पतियुते गीतप्रियो नृत्यविद्‌ 
वाग्मी भूगणपः सितेन मृदुना मायापटुर्लङ्घकः । 
सदविद्यो धनदारवान्‌ बहुगुणः शुक्रेण युक्ते गुरौ, 
ज्ञेयः शमश्रुकरोऽसितेन घटकुज्जातोऽन्न कारोऽपि वा | | 4 । | 
बुध के साथ बृहस्पति हो तो मनुष्य रंगमूमि (नाट्यमूमि) में विचरण 
करने वाला अर्थात्‌ नाटकादिप्रिय या तत्कुशल, गीतप्रिय एवं नृत्य निपुण 
होता है | शुक्र से युक्त बुघ हो तो मनुष्य वाक्प्रयोग में चतुर, बहुत सी 
अचल सम्पत्ति का स्वामी अथवा मूपति, (दोनों की बलवत्ता में राजा) होता 
है । बुध यदि शनि से युक्त हो तो मायाचार, छल कपट में चतुर एवं 
असामाजिक अशास्त्रीय अमर्यादित व्यवहाराचरण करने वाला होता है । 
यदि बृहस्पति, शुक्र से युक्त हो तो मनुष्य सत्य व सुन्दर या कल्याण- 
कारी विद्या में निपुण, अनेक गुणों से युक्त होता है । 
यदि बृहस्पति के साथ शनि हो तो नाई के कार्य से जीविका 
कमाने वाला अथवा मिट्टी के बर्तन आदि बनाने वाला या अन्नकार भोजन 

क क रसोइया, रेस्टोरेंट, होटल आदि से जीविका कमाने वाला 
ता 


शुक्र व शनि के योग का फल- . 


असितसितसमागमेऽल्पचक्षर्युवतिसमाश्रयसम्परवृद्धवित्तः । 
भवति च लिपिपुस्तचित्रवेत्ता कथितफलैः परतो विकल्पनीयाः | | 5 | । 


(पुष्पिताग्रा) 

शुक्र व शनि के समागम से जातक कमजोर आँखों वाला, स्त्री के 
संयोग या सहायता से खूब धन कमाने वाला, लिपिकार (क्लर्क, अनुवादक, 
सम्पादक, नकल नवीस) अथवा अनेक लिपियों को जानने वाला, पुस्तक व 
चित्र कर्म (फोटोग्राफी) में निपुण होता है । 

इसी प्रकार से स्वयं कल्पना करके तीन ग्रहों की एक साथ स्थिति 
होने पर भी फल कहना चाहिए । 

आशय यह है 4. 5. 6. 7 ग्रहों का फल अगले अध्याय में बताया ही 
जा रहा है । जब तीन ग्रहों की युति का फल जानना अमीष्ट हो तो उक्त 
द्विग्रह योगों के फलों को मिलाकर समझ लेना चाहिए । जैसे सूर्य, चन्द्र, 
मंगल एक साथ हों तो सूर्य चन्द्र की एवं चन्द्र मंगल की पूर्वोक्त युति के फल 
को जोड़कर कहना चाहिए । तब सूर्य चन्द्र योग से यन्त्राश्मकार तथा चन्द्र 
मंगल से 'कूटस्त्र्यासवकुम्भ-पण्यमशिवं मातु“ इस प्रकार प्रोक्त फलों को 
समन्वित कर तीन ग्रहों का फल समझें । दो ग्रहों की युति के 20 विकल्प 
तथा तीन ग्रहों की युति के 34 विकल्प बनते हैं | 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकतायामभिनवाख्यटीकायां द्विग्रहयोगाध्यायश्चतुर्दशः । । 


[15] 


अथ प्रत्रज्यायोगाध्याय: 


चतुर्यही का फल- 
एकस्थैश्चतुरादिभिर्बलयुतैर्जाताः पृथग्वीर्यगैः, 
शाक्याजीवकभिक्षुवृद्धचरकानिर्ग्रन्थवन्याशनाः । 
माहेयज्ञगुरुक्षपाकरसितप्राभाकरीनैःक्रमात्‌ 
प्रत्रज्या बलिभिः समाः परजितैस्तत्स्वामिभिः प्रच्युतिः | | 1 । । 
जन्म लग्न में किसी भी एक राशि में बलवान्‌ चार या पाँच या छह 
या सात ग्रह हों तो प्रव्रज्या अर्थात्‌ सन्यास होने का योग सम्मव होता है । 
यदि केवल मंगल सर्व बली हो तो शाक्य अर्थात्‌ बौद्ध, बुध से 
आजीवक अर्थात्‌ दिगम्बर जैन सन्यासी, गुरु बली हो तो भिक्षु अर्थात्‌ 
परमहंस योगी, चन्द्रमा बली हो तो वृद्ध अर्थात्‌ शैव वैष्णवादि आगम सम्प्रदाय 
में कुशल तथा दूसरों को मन्त्रोपदेश देने वाले, शुक्र बली हो तो चरक अर्थात्‌ 
हठयोग में कुशल, शनि'बली हो तो निर्ग्रन्थ अवधूत, नग्न सन्यासी कापालिक 
या नागा सन्यासी, सूर्य बली हो तो कन्दमूल भक्षी तपस्वी होते हैं । 
प्रब्रज्या कारक के बलानुसार सन्यास का स्तर -समझें | अर्थात्‌ पूर्ण 
बली हो तो पूर्ण सन्यासी, मध्य बली से मध्य सन्यासी इत्यादि । यदि प्रव्रज्या 


कारक ग्रह अन्य ग्रह से पराजित हो तो व्यक्ति प्रव्रज्या ग्रहण करके बाद 
में उसे त्याग देता है । 


265 


सन्यास हेतु एक राशि में कम से कम चार ग्रहों 
अनिवार्य है । साघु सन्यासियों के अनेक भेद ता 
सन्यासी होगा, एतदर्थ बलवान्‌ प्रत्रज्या कारकों में से भी सर्वाधिक बली 
मंगलादि ग्रह पूर्वोक्त क्रम से अलग-अलग प्रकार के सन्यासी होने के योग 
बनाएँगे । 

शाक्यः- भट्टोत्पल लाल कपड़े वाला सन्यासी तथा 
कहते हैं । बौद्ध सन्यासियों के भी चौबीस मेद बताए जराही का 
बुद्ध होने से बौद्ध सन्यासी वाला अर्थ अधिक उपादेय है | हालांकि वे मी 
लाल कपड़े ही पहनते हैं । छ 

आजीवकः- मट्टोत्पल ने इसका अर्थ 'एकदण्डी' अर्थात्‌ दण्डी सन्यासी 
किया है । लेकिन आजीवः वृत्तिः इस प्रकार से पेट पालन के लिए बने 
व्यवसायी सन्यासी अथवा आजीवका अर्थात्‌ प्राण (जीव) को ही परम तत्त्व 
मानने 'वाले अनात्मवादी जैन सन्यासी अर्हत्‌ मुनि आदि । अथवा, 
आजीवन्तीत्याजीविका: देह वृत्ति के लिए मीठे वचन बोलने वाले, स्वयं को 
आध्यात्मिक गुरु मानने या बताने वाले प्रचारक सन्यासी इत्यादि अर्थ भी 
ग्राह्यहैं । 

भिक्षुः- सामान्यतः भिक्षावृत्ति से प्राणघारण करने वाला । अतः चतुर्थाश्रमी 
कोई भी सन्यासी हो सकता है । पुनश्च गुरु परमाध्यात्मिक ग्रह होने से 
सन्यास में पराकाष्ठा को छूने वाला परम हंस परिव्राजकाचार्य ऐसा अर्थ 
किया गया है । बौद्धभिक्षु वाला अर्थ मानने पर पुनरुक्ति होती है । 

वृद्ध:- अर्थात्‌ ज्ञानतप में वृद्ध । विभिन्न सम्प्रदायों में से किसी एक 
के विशेष प्रखर प्रवक्ता, मान्य सन्यासी । 

चरकः- योगाम्यास में कुशल या चिकित्सा निपुण या पाखण्डी साघु । 
अथवा सर्वदा विचरण करने वाला सन्यासी । 

नि्ग्रन्थः- अर्थात्‌ वस्त्रहीन सन्यासी । अवधूत नागा साधु | शनि के 
स्वमावानुसार मलिनाचारी वामाचारी सन्यासी । श्रुति वेद विरोधी मतावलम्बी । 
ग्रन्थेभ्य: श्रुत्यादि नियमेभ्यो निर्गतः | अथवा रागद्वेष क्रोधादि ग्रन्थियो कलुषों 
कषायों को जीतने वाला । इत्यादि 

पुनश्च यथावसर स्वबुद्धि से देश-काल का विचार करके भी 
प्रब्॒ज्या.मेदों को समझना चाहिए । चतुर्थ चरण में ग्रह युद्ध में पराजित 
प्रब्रज्याकारक से सन्यास लेकर पुनः उसे छोड़ने का संकेत किया गया है 
फिर भी दो या अधिक प्रव्रज्या कारक ग्रह पराजित हों तो सविशेष सन्यास 
त्याग कहना चाहिए | सारावली में इस विषय में अतिरिक्त बात भी कही 
गई है | 

() प्रत्रज्या कारक ग्रह अस्त हो तो प्रत्रज्या के प्रति जातक की आसक्ति 
रहती है । वास्तव में प्रव्रज्या नहीं होती | 

(|) यदि कई ग्रह प्रत्रज्या कारक हों तो कई प्रंकार की प्रत्रज्या होती 
है। 

पी) प्रव्रज्या कारक ग्रह अन्य कई ग्रहों से देखा जाता हो तो भी 
जातक सन्यास की केवल बातें ही करता है | 

विशेष योगों के लिए इसका विस्तार सारावली के अध्याय 20 में देखें | 
अगले श्लोक में आचार्य भी इसी बात को बता रहे है | 


प्रव्रज्या योगों का अपवाद- 
रविलुप्तकरैरदीक्षिता बलिभिस्तद्गतभक्तयो नराः | 
अभियाचितमात्रदीक्षिता निहतैरन्यनिरीक्षितैरपि | | 2 । । 
(वैतालीय) 


यदि प्रब्रज्याकारक बली ग्रह रवि किरणों में लुप्त अर्थात्‌ अस्त हो तो 
जातक परिव्राजक होकर भी विधिवत्‌ दीक्षा ग्रहण नहीं करता है | अपितु 
ऐसे जातक की सन्यास के प्रति विशेष श्रद्धा अवश्य होती है । यदि बलवान्‌ 
प्रत्रज्या कारक ग्रह अन्य ग्रह से ग्रह युद्ध में पराजित हो तो व्यक्ति सन्यास 
लेकर भी उसका त्याग कर देता है । यदि पराजित ग्रह अन्य ग्रहों से दृष्ट 
हो तो दीक्षा की प्रार्थना करने पर भी उसे दीक्षा नहीं मिल पाती. है | 

ग्रहों के उदयास्त के लिए कालांश देखने चाहिएं | सूर्य से 12. 17. 
13. 11. 9. 15 अंशों के भीतर रहने पर क्रमशः चन्द्र, मंगल, बुध, गुरु, शुक्र, शनि 
अस्त रहते हैं । केवल एक राशि में स्थित रहने मात्र से ही ग्रह अस्त नहीं 
होता । जिन दो ग्रहों के अंश कलादि समान हों, उनमें युद्ध समझा जाता 
है तथा जिस ग्रह का शार उत्तर दिशा में हो वह विजयी होता है । शुक्र 
दक्षिण दिग्स्थ होकर भी विजयी ही माना जाता हे | 


एक दो ग्रहों से प्रव्रज्या योग- 
जन्मेशोऽन्ैर्यद्यदृष्टोऽर्कपुत्रं पश्यत्याकिर्जन्मपं वा बलोनम्‌ । 
दीक्षां प्राप्नोत्यार्किंदृक्काणसंस्थे भौमार्क्यंशे सौरदृष्टे च चन्द्रे । । 3 | । 
(शालिनी) 


जन्म कालीन चन्द्रमा जिस राशि में हो, उसका स्वामी अर्थात्‌ जन्म 
राशीश किसी मी ग्रह से दृष्ट न हो, लेकिन वह स्वयं शनि को देखता 
हो तो प्रव्रज्या होती है | अथवा निर्बल जन्म राशीश को बली शनि देखता 
हो अथवा निर्बल चन्द्रमा शनि के द्रेष्काण में स्थित हो तथा साथ ही शनि या 

मंगल के नवांश में स्थित हो, अन्य ग्रहों से अदृष्ट लेकिन 

तो ह अ योग होता है । ess रे 
उपर्युक्त योग कारकों में से बलवान्‌ ग्रहानुसार सन्यासी मेद समझना 

चाहिए । इन योगों में भी श्लोक-2 में बताए गए अपवाद लागू होने पर 

दीक्षा नहीं समझनी चाहिए | योगों की प्रामाणिकता समझने के लिए जैन 

मुनि श्री विद्यानन्द जी की कुण्डली प्रस्तुत है- 


जन्म- 25 अप्रैल 1925 ई० 
चन्द्रस्पष्ट-0. 2°.24' 
सवंत्‌- 1982 वैशाख अमावस्या बुधवार 


एक राशि में सूर्य, चन्द्र, बुध, शुक्र एकत्र स्थित हैं | उच्चगत शनि से 
दृष्ट तथा सूर्य स्वयं उच्चस्थ है । सूर्य से वनवासी कन्दमूल भक्षी होना तथा 
शनि से निर्ग्रन्थ जैन सन्यासी होना सिद्ध होता है । सूर्य के साथ चन्द्रमा 
अस्त है । सूर्य 9 अंश पर शुक्र 9 अंश पर बुध 2 अंश पर हैं । अतः श्लोक 
2 में कहा गया अपवाद भी पूर्ण घटित होता है । प्रब्रज्या में पूरी आस्था 
भी प्रकट होती है । चन्द्रमा निर्बल होकर मंगल के नवांश व द्रेष्काण में शनि 
से भी दृष्ट है. यह मी प्रबल दीक्षायोग बताता है | 

प्रव्रज्या कब्‌ होगी ? इस विषय में योग कारक ग्रह के दशा काल 
में प्रव्रज्या बतानी चाहिए । ` 


शास्त्रकार या राजर्षि योग- 
धर्मे 


सुरगुरुशशिहोरास्वा्किदृष्टासु , 

नवमभवनसंस्थे मन्दगेन्यैरदृष्टे 
भवति नरपयोगे दीक्षित: पार्थिवेन्द्र || 4 । । 
(मालिनी) 


यदि गुरु, चन्द्रमा के लग्न (4.9. 12) लग्न पर शनि की दृष्टि हो तथा 
बृहस्पति नवम स्थान में हो अथवा गुरु, चन्द्रमा व्‌ लग्न पर शनि की दृष्टि 
हो तथा गुरु नवम स्थान में हो तो पूर्वोक्त राजयोगों में से कोई योग रहने 
पर व्यक्ति सन्यासी होकर विशेष सम्प्रदाय का प्रवर्तक या शास्त्रकार होता 
है, राजा नहीं होता । 
अथवा नवम भाव में शनि हो तथा उसे कोई ग्रह न देखता हो तो 
इस योग के साथ राजयोग होने पर व्यक्ति राजा होकर भी दीक्षित सन्यासी 
होता है । 
प्रथमार्ध में राजयोग होने पर शास्त्रकार होना कहा है, अतः राजयोग 
न होने पर व्यक्ति शास्त्रकार न होकर साधारण सन्यासी होता है, ऐसा 
समझना उचित ही है । साथ ही प्रथमार्घ में सन्यासी होने की बात आवश्यक 
नहीं है । केवल शास्त्रकार होना ही कहा गया है । अतः उक्त योग. राजयोग 
का अपवाद है तथा सन्यास के बिना भी शास्त्रकार होना बताता है | यदि 
साथ में पूर्वोक्त सन्यास योग भी हो तो सन्यासी व शास्त्रकार दोनों होता 
है । मट्टोत्पल ने 4. 9. 12 लग्न वाले अर्थ को नहीं माना है । हमारे विचार 
से वह अर्थ भी उपयुक्त है । उन्होंने माण्डव्य का जो प्रमाण दिया है, उसमें 
` भी 'गुरुशशिविलग्ने' कहा गया है, जिसका सीधा अर्थ गुरु या शशि के 
किसी लग्न में“ ऐसा होता है | अतः हम 4.9.12 लग्न वाले अर्थ को अधिक 
प्रामाणिक मानते हैं | 
पद प्रयोग से दोनों ही अर्थ लग सकते हैं, अत: हमने दूसरे अथ॑ को 
वैकल्पिक रूप में मान लिया है । अवान्तर ग्रन्थों में मी इसी पकार व्याख्या 
सम्भव है | 
मन्देक्षितेषु शशिलग्नगुरुष्वथेज्ये धर्मे सुतीर्थकृदिलापतियोग जातः । 
(गुणाकर) 
शशिलग्नगुरुषु अर्थात्‌ शशी च लग्नं च गुरुश्चेति द्वन्द्व समास करना 
योग्य है | यह बात गुणाकर के वचन में स्पष्ट है | 
'धर्म गुरु” कहकर आचार्य ने परम त्रिकोण नवम भाव का ग्रहण कर 
श्रृंगग्राहिका से शेष त्रिकोणों का मी ग्रहण किया है । अर्थात्‌ 1. 5. 9 में 

बलवान्‌ बृहस्पति होने पर भी उक्त योग में शास्त्रकार होना सिद्ध है | कुछ 
उदाहरणों से अपनी बात को पुष्ट करते हैं- 


आदि शंकराचार्य 


हय द 


Dad 


चन्द्रमा की राशि लग्न है । उसमें स्थित बृहस्पति को शनि पूर्ण दृष्टि 
से देखता है | राजयोग स्पष्ट होने से सम्प्रदाय प्रवर्तक व शास्त्रकार होना 
स्वयं सिद्ध है । अद्वैतवेदान्त की पताका समूचे भारतवर्ष में इन्हीं के द्वारा 
फहरायी गई तथा प्रस्थानत्रयी के विश्वप्रसिद्ध भाष्य तथा अनेकानेक ग्रन्थ 
स्तोत्रादि रचकर शास्त्रकार सिद्ध हुए | साथ ही लग्न, चन्द्र व गुरु भी शनि 
से दृष्ट ही हैं । 

इसी प्रकार रामानुज सम्प्रदाय के प्रवर्तक श्री रामानुजाचार्य का मी 
जन्म कर्क लग्न में है । चलितगत्या बृहस्पति लग्न में ही है तथा सप्तमस्थ 
शनि से पूर्ण दृष्ट है। | 


रामानुजाचार्य 


>. हा 


Da 

जातक पारिजात में एक स्थान पर 'जीवारमन्द लग्नेषु कहकर उक्त 
योग में सन्यास कहा है । इसे मी मस्तिष्क में रखना चाहिए । बल्लभ 
सम्प्रदाय के प्रवर्तक श्री बल्लाभाचार्य जी का जन्म मंगल की राशि वृश्‍चिक 
लग्न में है तथा बृहस्पति नवमस्थ होकर सप्तमस्थ शनि से पूर्ण दृष्ट हें । 
लेकिन यहाँ भी चन्द्र, लग्न व गुरु एक साथ शनि से दृष्ट भी हैं | 
| 


श्री वल्लभाचार्य 


श्रीरामकृष्ण परमहंस का जन्म शनि के लग्न में हे तथा शनि से गुरु 
पूर्ण दृष्ट होता हुआ मी त्रिकोण में नहीं है । अतः यति परमहंस योग ही 
हुआ, शास्त्रकार नहीं । 


रामकृष्ण परमहंस 

ध्यातव्य है कि श्री रामचन्द्र, श्रीकृष्ण, चैतन्य महाप्रमु, अरविन्द घोष 
आदि की कुण्डली में भी बृहस्पति त्रिकोणो में बैठकर कथमपि बृहस्पति से 
दृष्ट है । अतः प्रत्रज्या योग न बनने पर भी विशिष्ट प्रतिमासम्पन्न शास्त्रकार 
जैसे वराहमिहिर, आर्यमट्ट, न्यूटन आदि अथवा चाणक्य, बृहस्पति आदि आचार्य 
अथवा अपने क्षेत्र में विशेष शैली प्रतिपादन करने वाले व्यक्ति का जन्म 
उक्त परिस्थितियों में समझना चाहिए । भट्टोत्पल ने यहाँ शास्त्रकार होने का 
तात्पर्य केवल सन्यास या अध्यात्म से सम्बन्धित ही नहीं लिया है, वे किसी 
भी क्षेत्र में इस योग को सटीक मानते हैं- * 
“स पुरुषस्तीर्थकृत्‌ शास्त्रकृद्‌ भवेत्‌ । कणादबुद्धपंचशिखवराहमिहिर 
ब्रहमगुप्त प्रतिम इति । 
इसके विपरीत रुद्रमट्ट केवल अध्यात्मशास्त्रकार का आशय ही समझते 
हैं- 
“अन्न प्रकरणवशात्‌ प्रव्रजितैरध्येयानां शास्त्राणां कर्ता भवतीति द्रष्टव्यम्‌ । । 


इति श्रीमन्महमितिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकृतायामभिनवाख्यटीकायां प्रव्रज्यायोगाध्यायः पंचदशः | । 

[16] 


अथ राशिशीलाध्याय: 


चन्द्रमा की राशि का पृथक्‌ फलः- 
प्रस्तुत अध्याय में सब ग्रहों की विभिन्न राशियों में स्थिति से उत्पन्न 
फल का प्रतिपादन आचार्य ने किया है । सर्वप्रथम गणना क्रम से सूर्य का 
विभिन्‍न राशिगतत्वेन फल का प्रतिपादन योग्य था, तथापि सब फलों के 
अनुमावक तथा लग्न के तुल्य फलदायक होने से चन्द्रमा को विशेष श्रेणी 
प्राप्त है । इसी महत्ता को प्रतिपादित करने के लिए आचार्य सर्वप्रथमतया 
चन्द्रमा की अधिष्ठित राशियों का फल बता रहे हैं । कहा जाता है कि ब्रह्मा 
जी ने सब ग्रहों को एक पलड़े में रखकर दूसरे पलड़े में चन्द्रमा को रखा 
तो चन्द्रमा वाला पलड़ा कुछ भारी ही रहा । यह ऐतिह्य इस प्रकार प्रसिद्ध है । 
सृष्ट्वा ग्रहेन्द्रान्‌ विदधे तुलायामेकत्र सर्वानपरत्र चन्द्रम्‌ । 
प्रजापति: स्वैरमतोलयत्‌तान्‌ विशिष्ट आसीद्‌ हिमरश्मिभाग: । | 
अतः हमारे विचार से वक्ष्यमाण फल जन्म लग्न. व चन्द्र से समान 
समझना चाहिए । 
मेषस्थ चन्द्रमा का फल- 


वृत्ताताम्रदृगुष्णशाक लघुभुक क्षिप्रप्रसादोऽटनः, 

कामी दुर्बलजानुरस्थिरधनः शूरोङ्गनावल्लभः । 
सेवाज्ञः कुनखी व्रणांकिताशिरा मानी सहोत्थाग्रजः, 
शक्त्या पाणितलेऽङ्कितोऽतिचपलस्तोये च भीरुः क्रिये | | 1 | । 

जन्म समय में चन्द्रमा मेष राशि में स्थित हो तो जातक कुछ गोलाई 
लिए हुए तथा कुछ लालिमा या विशेष चमक लिए नेत्रो वाला, गर्म खाने 
वाला, शाक भोजी तथा कम खाने वाला, जल्दी ही प्रसन्न हो जाने वाला, 
भ्रमणशील, कामुक, कमजोर घुटनों वाला, चंचल धन वाला, शूर, स्त्रियों 
का प्रिय, सेवाकार्य को जानने वाला, नाखूनों में विकार युक्त, सिर में घाव 
का निशान पाने वाला, स्वाभिमानी, अपने भाइयों में सबसे बड़ा या अपने 
गुणों से अग्रणी, हथेली में माले के आकार की रेखा से युक्त, अति चपल 
तथा जल से डरने वाला होता है | 
दुर्बलजानुः- अमांसल पादः जाँघ के सन्धि के स्थान पर कम मांस 
वाला । 
अस्थिरधन:- अस्थिर, दीर्घकाल तक न टिकने वाले धन वाला अथवा 
सदैव भिन्न रुचि वाला । भिन्न रुचित्वाद्‌ अस्थिराणि धनानि यस्य इति | 
सेवाज्ञः- सेवा कार्य का जानकार अतएव सेवा चतुर, पराराधन कुशल । 
सहोत्बाग्रजः- सहोत्थेषु भ्रातृषु अग्रजः प्रथमः जन्मत्वादवा गुणाधिक्यादवा । 
वृषस्थ चन्द्रमा का फल- 
कान्तः खेलगततिः पथूरुवदनः पृष्ठास्यपार्श्केडिकत- 
स्त्यागी क्लेशसहः प्रभुः ककुदवान्‌ कन्याप्रजः श्लेष्मलः । 
ूर्वर्बन्धुभिरात्मजैर्विरहितः सौभाग्ययुक्तः क्षमी, 
दीप्ताग्निः प्रमदाप्रियः स्थिरसुद्दन्मध्यान्त्यसौख्यो गवि | | 2 । । 
वृष राशि में चन्द्रमा रहने पर उत्पन्न व्यक्ति सुन्दर व दर्शनीय व्यक्तित्व 
वाला, विशिष्ट प्रभावोत्पादक गमन वाला, बड़े व भरे हुए मुखमंडल वाला, 
भारी जाँघों वाला, पीठ, मुख एवं पार्श्व (पेट का किनारा) में चिन्ह से युक्त, 
त्यागशील, क्लेश सहने की प्रवृत्ति, समर्थ, ऊँचे कन्धों वाला, कन्या सन्तति 
की अधिकता वाला, कफ प्रधान प्रकृति, बड़े भाई व पुत्रों से रहित, अर्थात्‌ 
छोटे भाइयों वाला, सौमाग्यशाली, क्षमाभावना से युक्त, तीव्र भूख का अनुभव 
करने वाला, स्त्रियों से विशेष अनुराग रखने वाला या स्त्रियों का प्रिय, 
पक्की मित्रता रखने वाला, मध्यावस्था व वृद्धावस्था में विशेष सुख पाने 
वाला होता है । 
मिथुनस्थचन्द्रफल- 
स्त्रीलोलः सुरतोपचारकुशलः श्यामेक्षणः शास्त्रविद्‌, 
दूतः कूंचितमूर्धजः पटुमतिर्हास्येङ्तिद्यूतवित्‌ । 
चार्वङ्गः प्रियवाक्प्रभक्षणरुचिर्गीतप्रियो नृत्तवित्‌, 
क्लीबैर्याति रतिं समुन्नतनसच्चन्द्रे तृतीयर्क्षग | | 3।। 

मिथुनस्थ चन्द्रमा से मनुष्य स्त्रियों के विषय में विशेष आकर्षण अनुभव 
करने वाला, शास्त्रोक्त विधि से सम्मोग करने वाला अर्थात्‌ विभिन्न मुद्राओं, 
व विधियों से स्त्री को संतुष्ट व तत्पर करने में कुशल, काले नेत्रों वाला, 
शास्त्र तत्त्व को जानने वाला, दूतकर्म अर्थात्‌ सन्देश वचन में निपुण, कुछ 
मुड़े बालों वाला, चतुर बुद्धि अर्थात्‌ प्राज्ञ, हास्य एवं दूसरे के भावों को ताड 
लेने वाला, चूतक्रीडा के रहस्यों को समझने वाला, सुन्दर शरीर वाला, प्रिय 
वचन बोलने वाला, सदैव खाने के लिए तत्पर, गीतप्रिय, नृत्त अर्थात्‌ नाटक 
व उसके अंगों को समझने वाला, गुणदोषज्ञ, नपुंसकों से प्रेम रखने वाला, 
एवं ऊँची नासिका वाला होता है | 

मट्टोत्पली में 'ताम्रेक्षण:* पाठ मिलता है । हमें रुद्रमट्टीय पाठ “श्यामेक्षणः' 
अधिक उपयुक्त प्रतीत हुआ है । नृत्त शब्द से नाट्य व उसके उपांगों का 
ग्रहण हो जाता है | दृश्य काव्य विधि के गुण-दोषों को समझने वाला अर्थात्‌ 
समालोचक, आचार्य, नाट्यशास्त्र या नाट्य कला को पढ़ाने वाला इत्यादि । 
«क्लीबैः शब्द हिजड़ों का वाचक होकर समाज के कमजोर, दलित या 
शारीरिक रूप से अशक्त व्यक्तियों का उपलक्षण समझना चाहिए । 


कर्कस्थ चन्द्रमा का फल- र 
आवक्रद्रुतगः समुन्नतकटिः स्त्रीनिर्जितः सत्सुद्दद, 
दैवज्ञः प्रचुरालयः क्षयधनैः संयुज्यते चन्द्रवत्‌ । 
इस्वः पीनगलः समेति च वशं साम्ना सुद्ृद्वत्सल- 
. . स्तोयोद्यानरतः स्ववेश्मसहिते जातः शशांके नरः || 4 । । 
यदि चन्द्रमा अपनी राशि में स्थित हो तो कुछ टेढ़ा होकर जल्दी चलने 
वाला, कमर के किनारों पर ऊँचे मांस वाला, स्त्रीजनों से विजित अर्थात्‌ 
स्त्रियों से शीघ्र प्रमावित होने वाला, अच्छे मित्रों वाला, भाग्य को जानने 
वाला अर्थात्‌ ज्योतिषी अथवा ज्योतिष में रुचि रखने वाला, प्रचुर अर्थात्‌ 
खूब भवनों वाला, अथवा कई कमरों या मंजिलों के मकान में रहने वाला, 
चन्द्रमा के समान ही घटते बढ़ते हुए हानि लाम वाला, छोटे कद वाला, 
मोटी गर्दन वाला, केवल शान्ति व प्रेम से वश में होने वाला, अपने मित्रों 
से विशेष स्नेह रखने वाला, जल व उद्यानों से विशेष प्रीति रखने वाला 
अर्थात्‌ जलीय प्रदेशों व हरे भरे स्थानों में रुचि रखने वाला होता है । 
सिंहस्थ चन्द्रमा का फल- 


तीक्ष्णः स्थूलहनुर्विशालवदनः पिङ्गेक्षणोऽल्पात्मजः, 
्त्रीद्वेषी प्रियमांस कानननगः कुप्यत्यकार्ये चिरम्‌ । 

क्रुतृष्णोदरदन्तमानसरुजा सम्पीडितस्त्यागवान्‌, 
विक्रान्तः स्थिरधीः सुगर्वितमना मातुर्विधेयोऽर्कभे | | 5 । | 
सिंह राशि में स्थित चन्द्रमा से जातक तीखे स्वमाव वाला अर्थात्‌ 
असहिष्णु, अर्थात्‌ जल्दबाजी में काम करने वाला, मोटी हनु वाला, बडे मुंह 
वाला, पिंगल अर्थात्‌ काले व पीले मिश्रित नेत्रों वाला, कम पुत्रों वाला, 
स्त्रियों से द्वेष करने वाला, मांस-मदिरा के प्रति आकर्षण रखने वाला, वन 
व पर्वत प्रदेशों से विशेष स्नहे रखने वाला, बिना प्रसंग के निरर्थक क्रोध 
करने वाला, भूख, प्यास अधिक अनुमव करने वाला, पेट दाँत मन में विकार 
का अनुभव करने वाला, त्यागी, पराक्रमी, स्थिर बुद्धि, घमंडी तथा माता के 
वश में रहने वाला होता है।* 
हनुः- सामान्यतः-तुङ्डी को हनु समझ लिया जाता है । लेकिन आँखों 
के नीचे, गाल का ऊँचा उठा हुआ हिस्सा, जहाँ स्त्रियाँ नकली लाली 
लगाती हैं, गालों की वह ऊँची हड्डी हनु होती है । 
पिंगलेक्षण:- पिंगल वर्ण को समझने में प्रायः बड़ा भ्रम प्रचलित है । 
इसे सामान्यतः पीला वर्ण, हल्दी जैसा रंग समझ लिया जाता है | वास्तव 
में काला व पीला रंग मिलाने से बनने वाला रंग पिंगल है । पिंग, पिशंग 
या कपिल इसी रंग के पर्याय हैं । यह अमरकोष का मत है । कुछ विद्वान्‌ 
नील-पीत मिश्रित को कपिल तथा गोरोचन या केसरी रंग को पिशंग कहते 
हैं । जलती हुई दीपक की लौ के रंग समान चमकीला, प्रभावशाली मिश्रित 
रंग पिंगल या पिशंग है, ऐसा हम समझते हैं । इसमें तेजस्विता व चमकीली 
आँखों का भाव है । 
पिङ्गः दीपशिखाभः स्यात्‌ पिशङ्गः पदमधूलिवत्‌ । (भरत) 
खिले कमल के समान तेजस्वी व चमकीली आँखों का भाव यहाँ 
स्पष्ट हो जाता है- 
पद्मपत्राननः पिँगस्तेजसा प्रज्ज्वलन्निव | (महाभारत) 
'कुप्यत्यकार्ये' के स्थान पर कहीं पर 'कुप्यत्यकाण्डे' पाठ भी है | 
तब भी कोई हानि नहीं है । अकार्य अर्थात्‌ निरर्थक एवं अकाण्डे अर्थात्‌ 
अप्रसंग में । 
कन्यास्थ चन्द्रमा का फल- 
प्रीडामन्थरचारुवीक्षणगतिः स्रस्तांसबाहुः सुखी, 
श्लक्ष्णः सत्यरतः कलासु निपुणः शास्त्रार्थविद्‌ धार्मिकः | 

मेधावी सुरतप्रियः परगृहैर्वित्तश्च संयुज्यते, 
कन्यायां परदेशगः प्रियवचाः कन्याप्रजोऽल्पात्मजः | | 6 । । 
कन्या राशि में चन्द्रमा हो तो मनुष्य लज्जा व संकोच के कारण 
स्त्रियोचित हाव-माव से युक्त दृष्टि व गति (चाल) वाला, झुके हुए कन्धों 
व लटके हुए हाथों (मुजाओं) वाला, सुखी, कोमल तन व मन वाला, सत्य 
का पक्षधर, कलाओं में निपुण, शास्त्रों के अर्थ को समझने वाला, धार्मिक, 
बुद्धिमान, सम्मोगप्रिय, दूसरे के धन व मकान को पाने वाला, जन्मस्थान 
से अन्यत्र रहने वाला, प्रियमाषी, कन्या सन्तति वाला, कम पुत्रों वाला होता 
है। 
प्रीडामन्थरः- -नीची शर्मीली आँखों का माव है | स्त्रियों के स्वभाव 
वाला अर्थ मुख्य है व्रीडा लज्जा तथा मन्थरं सालसं चारु च वीक्षणं दृष्टिः 
गतिश्च यस्य, स्त्रीस्वभावयुक्त इत्यर्थः |. 
इलक्ष्णः- कोमल | कोमल क्या ? वाणी की कोमलता व मनोहरता 
तो आगे 'प्रियवचाः' कहकर स्वतः स्पष्ट ही है । तब तन की कोमलता तथा 
तज्जन्य स्वमाव की कोमलता का ग्रहण है | 
अल्पात्मजः- कम पुत्र वाला | कन्याप्रजः कहने से ही इसका बोध 
होने पर भी पृथकूतया कहने का प्रयोजन यही है कि प्रयत्न करने पर कम 
से कम एक पुत्र अवश्य हो जाता है । सामान्यतः कन्योत्पादक होने पर भी 
पुत्रोत्पादकत्व का सर्वथा निषेध नहीं है । 
तुलास्थ चन्द्रमा का फल-. 
देवब्राहमणसाधुपूजनरतः प्राज्ञः शुचिः स्त्रीजितः 
प्रांशु सोन्नतनासिकः कुशचलद्गात्रोऽटनोऽर्थान्वितः । 
हीनांगः क्रय-विक्रयेषु कुशलो देवद्विनामा सरुग, 
बन्धूनामुपकारकृद्‌ विरुषितस्त्यक्तश्च तैः सप्तमे | | 7 । । 
तुला में चन्द्रमा रहने पर देवता, ब्राह्मणों व साधु सज्जनों का सत्कार 
करने वाला, बुद्धिमान, पवित्र आचरण करने वाला अर्थात्‌ दूसरे की स्त्री वे 
घनादि का अलोलुप, सत्याचारणशील, स्त्री द्वारा वश में किया.गया, ऊँचे 
कद वाला, ऊँची नाक वाला, कमजोर एवं अस्वस्थप्राय शरीर वाला, यात्रा 
प्रेमी, धनी, अंगहीन, क्रय-विक्रय में कुशल, देवता-वाचक किसी द्वितीय नाम 

वाला अर्थात्‌ सामान्यतः दो नामों वाला, रोगी, अपने बन्धु-बान्धर्वो का उपकार 
करने वाला, किन्तु अपने ही बन्धुओ से तिरस्कृत व त्यक्त होता है | 
कृशचलद्‌ गात्रः- कमजोर किन्तु चलता-फिरता शरीर । अर्थात्‌ विशेष 
बल न होता हुआ, जैसे:तैसे जीवनचर्या चलाने वाला । अथवा कुशानि चलन्ति 
स्तोकेनैव रोगभाजनानि भवन्ति गात्राणि यस्य । अतः शारीरिक प्रतिरोधक 
शक्ति की कमी वाला, ऐसा अर्थ भी युक्त है । > 
देवद्विनामा:- देवता वाचक किसी शब्द की उपाधि, नामांग, संज्ञा, 
तखल्लुस वाला अथवा 'देव' इस शब्द से युक्त नाम संज्ञा वाला जैसे वामदेव, 
सहदेव इत्यादि । 
वृश्चिकस्थ चन्द्र का फल- 
पृथुलनयनवक्षा वृत्तजङ्घोरुजानु- 
र्जनकगुरुवियुक्‍त: शैशवे व्याधितश्च | 
नरपतिकुलपूज्य: पिंगलः क्र्रचेष्टो, 
झषकुलिशखगांकश्छन्नपापोषलिजातः 118 । । 
(मालिनी) 
वृश्चिक राशि में चन्द्रमा हो तो मनुष्य बडी आँखों व छाती वाला, गोल 
पिण्डली, जाँघ व घुटनों वाला, पिता व गुरु से वियुक्त, बाल्यकाल में रोगी 
रहने वाला, राजकुल में सम्मान पाने वाला, पिंगल वर्ण, क्रूर चेष्टाओं वाला, 
हाथ या पैर में मछली, वज या पक्षी के चिन्हों से युक्त, गुप्त रूप से पापकर्म 
करने वाला होता है । ग 
जनकगुरुवियुक्तः- माता पिता, गुरु अर्थात्‌ अध्यापक या बड़े 
गौरवशाली लोगों द्वारा विशेष स्नेह न पाने वाला । 
नरपत्तिकुलपूज्यः- राजकुल में सम्मानित अर्थात्‌ बलाबलानुसार 
राजकीय सेवक, अधिकारी, राजमान्य या अतिविशिष्ट व्यक्ति समझें । 
छन्नपापः- छिपकर, दूसरों को पता न लगे, ऐसी योजना करके 
दुर्व्यसन, वेश्यागमन, मदिरापान, द्यूत क्रीड़ा अथवा अन्य योग रहने पर विशेष 
अपराध करने वाला होता है | 
धनुस्थ चन्द्रमा का फल- 


व्यादीर्घास्य शिरोधरः पितृधनस्त्यागी कविवीर्यवान्‌, 

वक्ता स्थूलरदश्रवोधरनसः कर्मोद्यतः शिल्पवित्‌ । 

कुब्जांसः कुनखी समांसलभुजः प्रागल्भ्यवान्‌ धर्मवित्‌, . 
बन्धुद्विट्‌ न बलात्‌ समेति च वशं साम्नैकसाध्वोऽरिवजः । । 9 । | 

धनु-राशि में चन्द्रमा रहने पर बडे मुख व लम्बी गर्दन वाला, पैतृक 
सम्पत्ति प्राप्त करने वाला, त्यागी अर्थात्‌ दानशील, काव्यादि को समझने 
वाला या कवि, पराक्रमी या अधिक वीर्य वाला, अच्छा वक्तव्य देने वाला, 
दाँत, कान, होंठ व नाक पर मोटाई लिए हुए, सदैव कर्मशील, शिल्प कला 
जानने वाला, आगे को झुके हुए कन्धों वाला तथा कन्धों के पीछे उठी 
हड्डी वाला, नाखूनों में विकार से युक्त, मांसल मुजाओं वाला, प्रगल्मतायुक्त 
अर्थात्‌ प्रतिभाशाली, धर्मवेत्ता, अपने बन्घुओं से द्वेष करने वाला, हठ व शक्ति 
से वश में न होने वाला अर्थात्‌ बल प्रयोग से अधिक असाध्य हो जाने 
वाला, प्रेम व कोमल व्यवहार मात्र से ही नियन्त्रित होने वाला होता है । 


मकरस्थ चन्द्रमा का फल- 
नित्यं लालयति स्वदारतनयान्‌ धर्मध्वजोऽधः कृशः, 
स्वक्षः क्षामकटिर्गृहीतवचनः सौभाग्ययुक्तोऽलसः । 
शीतालुर्मनुजोऽटनश्च मकरे सत्त्वाधिकः काव्यविल्‌ 
लुब्धोऽगम्यजरांगनासु निरतः संत्यक्त लज्जोऽघृणः । । 10 1 | 
मकर राशि में चन्द्रमा हो. तो अपने परिवार (स्त्री व पुत्र) का विशेषतया 
पालन करने वाला, मन से अधार्मिक होता हुआ मी प्रयोजन विशेष से 
धार्मिक क्रिया करने वाला तथा धार्मिक चिन्ह धारण करने वाला, शरीर के 
निचले आधे हिस्से में अपेक्षाकृत पतलापन लिए हुए, सुन्दर आँखों वाला, 
पतली कमर वाला, सदैव कहना मानने वाला अथवा कही गई बात के रहस्य 
. को अच्छी तरह समझ सकने वाला, सौभाग्यशाली, अलसाए तन मन वाला 
अथवा कार्य में अकुशल, शीत को सहन न करने वाला, भ्रमणशील, अधिक 
सत्त्व अर्थात्‌ आत्म बल वाला, काव्यज्ञ, लोम, नीची जाति की या अपने से 
बड़ी अवस्था वाली स्त्रियों के प्रति अनुरक्त, लज्जाहीन तथा दया रहित 
होता है । 
कुम्भस्थ चन्द्रमा का फल- 
करभगलः सिरालखररोमशदीर्घतनुः, 
पथुचरणोरुपृष्ठजघनास्य कटिर्जरठः | 
परवनितार्थ पापनिरतः क्षयवृद्धियुतः, 
प्रियकुसुमानुलेपन सुहृद्‌ घटजोऽध्वसहः | । 11 । । (त्रोटक) | 
कुम्भ में चन्द्रमा रहने पर जातक लम्बी गर्दन वाला, दिखती मसों 
वाला, मोटे या कठोर रोमां वाला, लम्बे चौड़े शरीर वाला, बड़े पैर, बड़ी 
जाँघें, चौड़ी कमर, बड़ा मुँह व मोटी कटि (बेल्ट बाँधने की जगह) वाला 

कठोर, दूसरे की स्त्री, दूसरे के धन को चाहने वाला, पापकार्यो में लगा 
रहने वाला, घटती बढती अर्थात्‌ अस्थिर या अनियमित आर्थिक स्थिति वाला, 
सजने-सँवरने का शौकीन, मित्रों को प्यार करने वाला तथा रास्ते की थकावट 
को सहन कर लेने वाला अर्थात्‌ पैदल यात्राएँ करने में सक्षम होता है । 
करभगलः- मट्टोत्पल ने ऊँट के समान गर्दन वाला तथा रुद्रभट्ट ने लम्बी 
गर्दन वाला कहा है | उभयत्र लम्बी व पतली गर्दन का आशय है | करभ 
का अर्थ उष्ट्रशिशु, हस्तिशिशु तथा हथेली का छोटी अँगुली की ओर वाला 
किनारा भी है । ऊँट की गर्दन लम्बी तथा हाथी की गर्दन छोटी व मोटी 
होती है । गुणाकर ने अपने होरामकन्द में 'उष्ट्रग्नीवः सुवितत शिरा' कहकर 
निष्कर्ष स्पष्ट कर दिया है । 
` जरठः (बठर:)- भट्टोत्पली में 'जरठः पाठ है । उसका अर्थ कठोर या 
परिपक्व होने से अवस्था से अधिक वृद्ध या जीर्ण दिखने का आशय समझना 
चाहिए । भट्टोत्पल ने 'मूर्ख' यह अर्थ किया है जो उचित नहीं है । मेदिनी 
कोष में कर्कश व कठिन, हेमचन्द्र के मत से पुराना, अनुभवी या वृद्ध, और. 
विश्वकोष में परिपक्व अर्थ बताया है । 
रुद्रमट्ट ने 'बठरः पाठ माना है । वे कहते हे-बठर: निष्ठुरः (कठोरः) 
बधिर इति वा बघिरो मूर्ख इति वा ।' 
कविकल्पद्रुम के मतानुसार बठ का अर्थ है-सामर्थ्य, बठंराति गृहणाति 
इति. बठरं: समर्थो वा कठोरोवेति से भाव स्पष्ट हो जाता है । तब जरठ व 
बठर दोनों ही कठोरता वाचक होने से समानार्थक होकर तन व मन की 
कठोरता के द्योतक हो जाते हैं । 
मीनस्थ चन्द्रमा का फल- 
जलचरधनभोक्ता दारवासोऽनुरक्तः, 
समरुचिरशरीरस्तुंगनासो बृहत्कः | 
अभिभवति सपत्नां स्त्रीजितश्चारुदृष्टि- 
चुतिनिधि धनभोगी पण्डितश्चान्यराशौ | | 12 । । र 
यदि मीन राशि में चन्द्रमा हो तो मनुष्य पानी से उत्पन्न होने वाली 
वस्तुओं के व्यापारादि से धन का भोग करने वाला, अपनी स्त्री व अपने 
पारिवारिक उपयोगार्थ प्रयोज्य वस्त्रामूषणादि के प्रति विशेष ध्यान देने वाला, 
समान व रुचिर शरीर वाला, उँची नाक वाला, बड़े सिर वाला, शत्रुओं का 
नाशक, स्त्री से वश में होने वाला, सुन्दर आँखों वाला, तेजस्वी, गडे धन . 
का मोगी एवं पण्डित अर्थात्‌ विद्वान्‌ होता है । र - 


280 


जलचर धनः- मट्टोत्पली में 'जलपरघन' पाठ मानकर जलीय पदार्थ 
या जलोत्पन्न वस्तुओं के साथ साथ पराये धन का भोग भी स्वीकार किया 
है । रुद्रभट्ट ने `पर' के स्थान पर `चर' पाठ माना है । जलचर धन से तात्पर्य 
मोती, मूँगा, सीपी, शंख आदि अथवा जलमार्ग से समुद्री यात्राएँ करके किया 
जाने वाला व्यापार, अथवा जलीय पदार्थ, कमल, जलीय शाक फलादि, 
मत्स्योद्योगादि द्वारा जातक धन कमाता है, ऐसा तात्पर्य स्पष्टतया आ जाता 
है । यदि `पर' पाठ ही माना जाए तो पराये धन की कामना का निकृष्ट 


आशय न लेकर दूसरों के द्वारा दिए जाने वाले या दूसरे (माता पिता से. 


अतिरिक्त) किसी व्यक्ति का उत्तराधिकार पाने वाली बात कुछ ठीक प्रतीत 
होगी | 

अथवा 'पर' शब्द को `परक' यथा धनपरक, जलपरक इत्यादिवत्‌ 
मानकर जल सम्बन्धी धन का मोक्ता, यही अर्थ आता है । 


अन्य ग्रहों के फल विवेक का नियम- 
बलवति राशौ तदधिपतौ च स्वबलयुतः स्याद्‌ यदि तुहिनांशुः । 
कथितफलानामविकलदाता शशिवदतोऽन्केप्यनुपरिचिन्त्याः | | 13 । । 


(भ्रमर विलसित) 


जन्मसमय में चन्द्रमा जिस राशि में हो, वह राशि तथा चन्द्रमा की राशि 
का स्वामी यदि बलवान्‌ हों तथा चन्द्रमा स्वयं मी पक्षादि बलों से युक्‍त हो 
तो पूर्वोक्त सब फल अविकल रूप से मिलते हैं । अर्थात्‌ तीनों बातें मिलती 
हों तो पूरा फल मिलता है | दो के बलवान्‌ रहने पर मध्यम फल, एक के 
बलवान्‌ रहने पर साधारण फल तथा किसी के भी बली न रहने पर कुछ 
भी पूर्वोक्त फल नहीं मिलता अथवा अत्यन्त साधारण, नाममात्र फल ही 
मिलता है । 


इसी पद्धति से अर्थात्‌ राशि, राशीश व स्वयं विचारणीय ग्रह के 


बलाबल को देखकर चन्द्रमा की तरह ही अन्य ग्रहों का फल मी निश्‍चित 
करना चाहिए । 

बलवति राशौ-- माव व ग्रहफल विचार का मौलिक सिद्धान्त बताया 
गया .है । अधिष्ठित राशि, राशीश तथा स्वयं विचारणीय ग्रह बलवान्‌ हो 
तो उक्त तथा वक्ष्यमाण सारा फल मिलेगा, यह प्रारम्मिक बात हुई | 

यदि राशि निर्बल हो तो यहाँ चन्द्रमा के फल में राशि सम्बन्धी जो 
फल कहा, है, उसका अमाव होगा | जैसे मेष राशि में राशि स्वभाव से 

' सम्बन्धी फल है- शाक भोजी, कम खाना, अटनत्व, कामी, कुनखी, भीरु 
आदि फल, मेष राशि के कमजोर होने पर नहीं होगा या कम होगा । 
राशि का बल कैसे जानेंगे ? स्थूलतया शुभ ग्रहों से युक्त या दृष्ट 
अथवा स्वामी से युक्त या दृष्ट तथा अन्य ग्रहों से अदृष्ट अयुक्त राशि बली 
होगी, यह पूर्वोक्त नियम यहाँ अपनाया जाएगा | 
यदि राशीश निर्बल हो तो मंगल से सम्बन्धित फल-- शूरता, सत्त्व, 
कषिप्रप्रसादत्व, मानी, चपलता, वृत्त एवं आताम्र नेत्र आदि फलों में न्यूनता 
रहेगी | 
यदि स्वयं चन्द्रमा निर्बल हो (या विचारणीय ग्रह निर्बल हो) तो 
दुर्बलजानु, अस्थिरधन, अंगना वल्लमत्वादि फल यथायोग्य न्यून रहेगा । 
इसी प्रकार सूर्यादि अन्य ग्रहों के विषय में मी स्वबुद्धि से समझना चाहिए । 
यदि तीनों बातें निर्बल हों तो मनुष्य को उक्त फल वास्तव में न मिलकर 
कल्पना; स्वप्न, इच्छा, आकांक्षागत फल समझने योग्य हैं | 
अनुपरिचिन्त्याः- चन्द्रमा की तरह ही अन्य ग्रहों की राशि, राशीश व 
ग्रह के बलानुसार फल निश्चय करें | यहाँ `अनु' शब्द का अर्थ इत्थंभूत 
अर्थात्‌ यथावत्‌ है । आशय है कि ठीक इसी प्रकार से सकल फल की 
परिकल्पना चाहिए । 
लग्न के विषय में मी ध्यान रखिए कि चन्द्रमा का पूर्वोक्त राशि फल 
यथावत्‌ लग्न राशि से मी समझना चाहिए | लेकिन लग्न की राशि एवं 
लग्न राशीश की बलवत्ता में सम्पूर्ण फल तथा एक की बलवत्ता में साधारण 
तारतमिक फल का विवेक कर लेना चाहिए । अथवा लग्न राशि पर गुरु 
बुध व लग्नेश की दृष्टि या योग हो तथा अन्य योग न हो तो पूर्ण फल, 
गुरु, बुघ स्वामी में से दो का योग, दृष्टि आदि हो तो मध्यम फल तथा 
एक की बलवत्ता हो तो न्यूनतम फल समझें । 
विशेष वक्तव्यः- सन्देह निवारणार्थ,. केवल मट्टोत्पली पढने वाले 
जिज्ञासुओं के लिए हमें यहाँ कहना है कि राशि शीलाध्याय नामक इस 
अध्याय में चन्द्रराशिशील तथा आगे वक्ष्यमाण सूर्यादि शेष ग्रहों की राशि 
स्थिति संयुक्त रूप से कही जानी योग्य है | स्वयं वराहमिहिर ने ग्रन्थ के 
अन्त में सब अध्यायों का नामोल्लेख करते हुए 'प्रब्रज्यातो राशिशीलानि 
दृष्टेः' कहकर प्रब्रज्याघ्याय, राशिशीलाध्याय, व तत्पश्चात्‌ दृष्टि फलाध्याय 
यह क्रम कहा है । ऐसा मानने पर ही संगति बैठती है । भट्टोत्पल ने राशि- 
शीलाध्याय को चन्द्र राशि व राशिशील इन दो मागों में बाँट कर 'ऋक्षशीलाध्याय' ` 
नामक एक अतिरिक्त अध्याय `बृहत्संहिता' से यहाँ रखकर अध्याय संख्या 
27 तथा 28 वाँ उपसंहाराध्याय बना दिया है । वास्तव में बृहज्जातक में 25 

ही अध्याय हैं । राशिशील व चन्द्र राशिफल को एक साथ एक अध्यायान्तर्गत* 
रखने तथा ऋक्षशील नामक अतिरिक्त अध्याय को निकाल देने से 25 अध्याय 
सिद्ध हो जाते हैं । उपसंहार को अलग अध्याय मानना स्वैच्छिक है । वराह 
ने स्पष्ट कहा है- 
अध्यायानां विंशतिः पंचयुक्ता जन्मन्येतद्‌..... । 

रुद्रमट्ट ने पच्चीस अध्यायो वाला विभाग ही माना है- 

अतः हमने भी ऋक्षशीलाध्याय को ग्रन्थ बाह्य समझकर आचार्य के स्वयं 
बताए गए विभागानुसार अध्याय बाँट दिए हैं | पाठक सन्देह न करें | 


सूर्य राशि शील विचार- 
प्रथितश्चतुरोऽटनोऽल्पवित्तः 
क्रियगे त्वायुधकूद्‌ वितुंगभागे । 
गविवस्त्रसुगन्धपण्यजीवी 
वनिताद्विट्‌ कुशलश्च गेयवाद्ये । | 14 । | 
(औपच्छन्दसिक) 


अगले श्लोक में स्थित 'मानौ' पद से सम्बन्ध है । सूर्य परमोच्च को 
छोड़ कर मेष राशि में हो तो जातक प्रसिद्ध, चतुर, भ्रमणशील, कम संचित 
घन वाला, शस्त्र बनाने वाला अथवा 'भृत्‌' पाठ मानकर शस्त्र धारण करने 
वाला होता है | 

वृष राशि में वस्त्र, सुगन्ध तथा अन्य समान प्राकृतिक वस्तुओं के 
व्यापार से जीविका चलाने वाला, स्त्रियों के प्रति विशेष आदर न रखने . 
वाला अर्थात्‌ स्त्री द्वेषी, गान व वाद्य में निपुण होता है | 

`वितुंगमागे' अर्थात्‌ तुंगमाग उच्चांश, परमोच्च को छोड़कर शेष अंशों 
में मेष गत सूर्य का उक्त फल है | पहले राजयोगादि में परमोच्चगत सूर्य 
को परम योगकारक कहा है । अतः मेष में परमोच्च में सूर्य हो तो व्यंक्ति 
प्रसिद्ध, चतुर लेकिन बहुवित्त, तथा शस्त्रधारियों से घिरा हुआ होता है, ऐसा 
फल समझना चाहिए । 

'आयुधभृत्‌' तथा आयुधकृत्‌ दोनों ही पाठ मिलते हैं | हमारे विचार 
- से परमोच्चगत सूर्य में 'आयुधमृत्‌' अर्थात्‌ स्वयं शस्त्रधारी तथा अनेक सशस्त्र 
सैनिकों से युक्त होता है, जो कि राजयोग में युक्ति-युक्त ही है | परमोच्च 
के अतिरिक्त कहीं मेष राशि में रहने पर आयुधकृत्‌ होता है । अर्थात्‌ शस्त्र 

निर्माता, शस्त्रादि का व्यवसायी आदि होता है | जो शस्त्र निर्माता हो वह 
स्वयं मी शस्त्र धारण कर ही सकता है | 


मिथुन कर्क सिंह कन्यास्थ सूर्य का फल:- 
विद्याज्यौतिषवित्तवान्‌ मिथुनगे भानौ कुलीरे स्थिते, 
तीक्ष्णोऽस्वः परकार्यकृच्छूमपथक्लेशैश्च संयुज्यते । 
सिंहस्थे वनशैलगोकुलरतिर्वीर्यान्वितो ज्ञः पुमान्‌, 
कन्यास्थे लिपिलेख्यकाव्यगणितज्ञानान्वितः स्त्रीवपुः । | 15 । । 
(शार्दूलविक्रीडित) 


मिथुन में सूर्य हो तो मनुष्य विद्यावान्‌ तथा विशेषतया ज्योतिष 
(मौतिकी-उपग्रहविज्ञान, साक्षात्‌ सिद्धान्त ज्योतिष, गणित, आदि) में कुशल 
होता है । 

कर्क में सूर्य हो तो मनुष्य तीखे स्वमाव वाला अथवा जल्दबाजी व 
जोश में आकर जल्दी कार्य करने वाला, अस्व अर्थात्‌ धनहीन दरिद्र, दूसरों 
का कार्य करने वाला, यात्रा, भागदौड, प्रैष्यत्व, नौकरी आदि के परिश्रम से 
पीडित रहने वाला होता है । 

यदि सिंह में सूर्य स्थित हो तो वन, पर्वत, गायों का स्थान, डेरीफार्म, 
कुषि फार्म आदि से स्नेह रखने वाला, बलवान्‌ पराक्रमी तथा (ज्ञः) बुद्धिमान्‌ 
होता है । 

कन्या में सूर्य स्थित हो तो मनुष्य लेखन, लिपि, सम्पादन, काव्य, 
गणितादि विषयों से सम्बन्धित ज्ञान युक्त तथा स्त्रियों के समान कोमल व 
भंगिमापूर्ण शरीर वाला होता है । 

“परकार्यकृच्छूमः इत्यादि प्रसंग में विवरणकार ने 'पथ' के स्थान पर 
वध पाठ माना है । तब इसका अर्थ वघ अर्थात्‌ हिंसा तथा उससे उत्पन्न 
श्रम अर्थात्‌ पश्चाताप या मानसिक क्लेश से युक्त, माना जाएगा । इस पाठ 
में भी दोष नहीं है । 

“झु: यह पाठ भट्टोत्पली में नहीं माना गया है | वहाँ पर 'अज्ञ पाठ 
है । अज्ञ अर्थात्‌ मूर्ख अर्थात्‌ `ज्ञ' का विलोम । सिंह राशि सूर्य की मूलत्रिकोण 
राशि है । उसमें स्वक्षेत्री या मूलत्रिकोणी होकर सूर्य जातक को मूर्ख कैसे 
बना सकेगा ? स्वक्षेत्री से मूलत्रिकोणी ग्रह अधिक बलवान्‌ होता है । पुनश्च 
'आत्मा' रूप सूर्य सवक्षेत्री अर्थात्‌ स्वस्थ होकर आत्मा के ही गुणों का कैसे 
नाश करेगा ? अतः. हमने विवरणकार का पाठ माना है । 

ज्ञः आत्मस्वरूपस्य सत्वगुणात्मकस्य सकलप्रकाशकस्य 
भानोर्मूलत्रिकोणक्षेत्रभूते सिंहे स्थितस्य फलमज्ञत्वं न सम्भवेद्‌, 
अतोऽत्र ज्ञ इति पाठः ।' 
स्त्री वपुः' से तात्पर्य स्त्रियोचित कोमल, गदराया, स्निग्ध शरीर तथा 


कुछ स्त्रियोचित हाव माव यथा आँखें अधिक झपकना, कुछ मटक कर 
चलना अथवा अधिक कटीली भौंह आदि होना समझना चाहिए । 


तुलादि चार राशियों में सूर्य का फल- 
जातस्तौलिनि शौण्डिकोऽध्वनिरतो हैरण्यको नीचकृत्‌, 
क्र्रः साहसिको विषार्जितधनः शास्त्रान्तगोऽलिस्थिते । 
सत्पूज्यो धनवान्‌ धनुर्धरगते तीक्ष्णो भिषक, कारुको 
नीचोऽज्ञः कुवणिङ्‌ मृगेऽल्पधनवाँल्लुब्धोऽन्यभाग्ये रतः । । 16 । | 
यदि सूर्य जन्म समय में तुला राशि में स्थित हो तो मनुष्य शराब 
बनाने या बेचने वाला, सदैव भ्रमणशील अर्थात्‌ प्रयोजन या अप्रयोजन से 
सदैव चलता फिरता रहने वाला, अस्थिर चरण, धन लोलुप, धनार्थ नीच 
कार्य करने वाला होता है । 
वृश्चिकस्थ सूर्य में मनुष्य क्रूर स्वभाव वाला, साहसी अर्थात्‌ परिणाम 
की परवाह न कर, आचरण करने वाला, विष अर्थात्‌ जहरीले पदार्थो के 
प्रयोग, चिकित्सा या व्यवसाय से धन कमाने वाला, अपने विषय में पारंगत 
होता है । | 
घनुःस्थ सूर्य से जातक सज्जनों द्वारा माननीय, धनवान, तीखा, 
“मय शिल्पकला जानने वाला अर्थात्‌ लकड़ी आदि का कारीगर होता 
| 
“ मकरस्थ सूर्य से मनुष्य नीच अर्थात्‌ कुल मर्यादा के अनुसार कर्म न 
करने वाला, मूर्ख तथा अकुशल व्यापारी, कम धन वाला, लोभी किन्तु दूसरों: 
की भाग्य वृद्धि से प्रसन्न होने वाला होता है | ु 
शौण्डिक:- `शुण्डा करिकरेमद्ये' इत्यादि कोषवचन से शराब व हाथी 
की सूँड 'शुण्डा' कहलाती है । “शुण्डया निमित्तीभूतया जीवतीति शौण्डिकः 
अर्थात्‌ शराब के कारण जीने वाला, बेचने वाला इत्यादि रुद्रभट्ट ने यहाँ हस्ति 
शिक्षा का आशय मी लिया है, अर्थात्‌ हाथियों को साघने वाला, हाथी से 
जीविका कमाने वाला इत्यादि | लेकिन हम इस अर्थ को विशेष उपयुक्त 
नहीं समझते । 'मद्य' या शराब. से नशीले पदार्थों का तात्पर्य लेकर गूढ़ 
परीक्षण द्वारा, ग्रह दृष्टि, योग, द्रेष्काण,-नवांश व द्वादशांश आदि में सूर्य का 
विचार करके पान, बीड़ी, तम्बाकू, अफीम, चरस या तात्कालिक प्रसिद्ध . 
मादक पदार्थ का निर्णय करना चाहिए । 

अध्वनिरतः से तात्पर्य है सदैव चक्रवत्‌ घूमने वाला, एक स्थान पर टिक 
कर न बैठने वाला अर्थात्‌ घर में हो तो कार्य स्थान के लिए तथा कार्य 
स्थान पर हो तो घर के लिए अथवा सदैव अन्य स्थान पर जाने के लिए 
बेचैन रहे । 

हैरण्यकः- भट्टोत्पल ने इसका अर्थ `सुनार' किया है । हमारे विचार से 


` ऐसा व्यक्ति सुनार का कार्य भी करे तो बदनाम व सीमा से अधिक बेईमान 


हो | यह भट्टोत्पलीय अर्थ वैकल्पिक है | हमारे विचार से 'हिरण्य अर्थात्‌ 
सोना, कुत्सार्थक निन्दाद्योतक 'कन्‌ प्रत्यय करने पर 'हैरण्यक' शब्द बनेगा । 
अतः हिरण्य प्रयोजनो हैरण्यः +कन्‌ अर्थात्‌ कुत्सितो हैरण्यः हैरण्यकः । तब 
इसका अर्थ है सोने या धन के लिए कुछ मी निन्दित कार्य करने के लिए 
उतारू और सदैव सोने के लिए मारा-मारा फिरने वाला, उत्कट धन कामी । 
जब इतनी बातें होंगीं तो व्यक्ति कीर्ति, सदुत्साह, सज्जनोचित गुणों, 
ईमानदारी आदि से हीन हो तो क्या आश्चर्य ? प्रायः तुलार्क में उत्पन्न 
बालक तन, धन, मन या सन्तान में कहीं न कहीं विशेष न्यून होता है । 
इसी कारण कार्तिक मासोत्पन्न' व्यक्ति की शान्ति आचार्यो ने कही है। 
तुलार्क में भी प्रारम्भिक तीन दिनों में तुला नवांश रहने पर तथा परम नीच 
तुलार्क 10° अंश तक परम अशुभ फल ततः उत्तरोत्तर कम अशुभ फल समझना 
चाहिए । 

उच्चस्थोऽपि तुलांशे वा स्थितः कमलबोधनः । 

सार्वभौमस्य पुत्रोऽपि नीचत्वमधिगच्छति । | 

तुलायां दशमे भागे स्थितः कमलबोधनः । 

सहस्रं राजयोगानां नाशयत्याशु जन्मनि | | 


(पृथुयशा) 

अतः तुलार्क में उत्पन्न व्यक्ति स्वमाव, कर्म, वाणी, व्यक्तित्व आदि में ' 

कहीं न कहीं अप्रशस्त होता है, यह निश्चित है । इसकी विधानपूर्वक शान्ति 

करानी चाहिए । इस विषय में विशेषतयां 'बृहंत्पाराशर होराशास्त्र की व्याख्या 
में लिखेंगे । 


.- कुम्ममीनार्क फल तथा तिलादि विचार- 


नीचो घटे तनयभाग्यपरिच्युतोऽस्व- 
स्तोयोत्थपण्यविभवोवनिताह्ृतोऽन्त्ये । 
नक्षत्रमानवतनुप्रतिमे विभागे, 

लक्ष्मादिशेत्‌ तुहिनरश्मिदिनेशयुक्ते | | 17 । । 

कुम्मस्थ सूर्य में जन्म होने पर मनुष्य नीच अर्थात्‌ कुल जाति व स्तर 
के अनुरूप कार्य न करने वाला, पुत्रहीन तथा भाग्यहीन अथवा पुत्रों द्वारा 
तिरस्कृत, धनहीन (अस्व) होता है । 

मीनस्थ सूर्य में जन्म होने पर जल से उत्पन्न पदार्थों के व्यवसाय 
(मोती, मूँगा, कमल, मछली, समुद्रीखाद्य, सिंघाड़ा, धान, पान, केला आदि) 
से खूब धन कमाने वाला तथा स्त्रियों द्वारा विशेषतया सत्कृत व मान्य होता 
है । 

सूर्य व चन्द्रमा एक साथ जिस नवांश (विमाग) या राशि में हों, वह 
नक्षत्र मानव शरीर में या पूर्वोक्त 'कालांगानि वरांगमाननमुरः' प्रभृति 
श्लोकोक्त राशि विभाग से जिस अंग में पड़े, उसी शरीरांग में तिल, या 
घाव या मस्सा लहसुन आदि होता है । 

इस प्रकार सूर्य व चन्द्रमा का राशि फल तथा सूर्य राशि के व्याज से 
जन्ममास फल भी यहाँ कह दिया है । लग्न, सूर्य व चन्द्र राशि के फल का 
समन्वय कर मनुष्य के व्यक्तित्व का निर्धारण विश्लेषणपूर्वक करना चाहिए । 


नक्षत्रमानवतनुप्रतिमे- 

पहले काल पुरुष के शरीर में राशियों का न्यास बताया गया है । 
राशियों के अनुसार ही नक्षत्रों की तत्तत्‌ अंगों में कल्पना करने से निर्मित 
या कल्पित मानव शरीर-- जैसे मेष राशि सिर में रहने से अश्विनी, मरणी 
व कृत्तिका का प्रथम चरण सिर में माना जाएगा | यह एक प्रकार है । 
मट्टोत्पल ने इसी प्रकार से व्याख्या की है | 

“नक्षत्र मानवको राशिपुरुषः कालांगानीत्यादिना प्रदर्शितः ।' 

लेकिन वराह मिहिर ने स्वयं अपनी संहिता में 'नक्षत्र पुरुष' का स्वरूप 
बताया है | तदनुसार ही यहाँ अर्थ लेना अधिक उपयुक्त है | 


नक्षत्र पुरुष चक्र 
अंग नक्षत्र अंग नक्षत्र अंग नक्षत्र 
पैर मूल पेट रेवती कान श्रवण 
पिंडली रोहिणी छाती अनुराधा मुख पुष्य 


घुटने अश्विनी पीठ धनिष्ठा दाँत स्वाती 

जाँघ पूर्वा/उत्तराषाद हाथ हस्त नेत्र मृगशिरा 
गुप्तांग पूर्वा/उत्तराफाल्गुनी अंगुलियौँ पुनर्वसु मस्तक चित्रा 
कमर कृतिका नख श्लेषा सिर भरणी 
दोनों पूर्वोत्तरा ग्रीवा ज्येष्ठा बाल आर्द्रा 
पार्श्व भाद्रपद ९ 


एक प्राचीन टीका में पाराशर होरा के नाम से नक्षत्र मानव का स्वरूप 
पृथक्‌ प्रकार से दिया गया है । इसमें व्यक्ति का जन्म नक्षत्र सर्वप्रथम 
` रखकर ततः क्रमशः 1. 1. 3. 1. 1. 4. 3. 5. 1. 4. 3 नक्षत्रों को मुख, बायीं आँख, 
` मस्तक, दायाँ फेफड़ा, गले का दायाँ भाग, दाँया हाथ व दायाँ पैर, बायाँ 
फेफड़ा, बायाँ हाथ व बाएं पैर में स्थापित करके नक्षत्र मानव बनाना चाहिए । 
उक्त नक्षत्र शरीर के जिस अंग के नक्षत्रों में बलवान्‌ पापी ग्रह अशुभ 
होकर बैठे, उसी अंग में व्रण, चोट या निशान आदि होता है । 
शशि चन्द्रानल हिमकर शशियुग गुणभूत चन्द्रवेद गुणाः । 
मुखवामनेत्रमस्तकदक्षिणह्वत्कण्ठहस्तपादेषु । । 
ह्ृदगल वामकरांघ्रिषु नरस्य रणकांक्षिणो$गानि । । 
(परोशर होरा) 
हमारे विचार से बृहत्संहिता वाला नक्षत्र मानव यहाँ गृहीत है। 
तदनुसार सूर्य व चन्द्र जिस नवांश अर्थात्‌ नक्षत्र चरण में पडे, चाहे एकत्र 
हों या पृथक, वहीं पर तिलादि बताना चाहिए । 
मंगल का राशि फल 


नरपत्तिसत्कृताटनचमूपवणिक्‌ सधनान्‌, 
क्षततनुचौरभूरिविषयांश्च कुजः स्वगृहे । 
युवतिजितान्‌ सुहृत्सुविषमान्‌ परदाररतान्‌, 
कुहुकसुवेषभीरुपरुषान्‌ सितभे जनयेत्‌ । । 18 । । 
मेष या वृश्चिक में स्थितं मंगल हौ तो मनुष्य -राज पक्ष से सत्कार 
पाने वाला, भ्रमणशील, सेनापति, व्यापारी व धनी होता है | सांथ ही शरीर 
पर घाव पाने वाला, चीर्यवृत्ति सै युक्‍त, अधिक विषय भोगों वाला अर्थात्‌ 
अजितेन्द्रिय होता है । र 
वृष या तुला में स्थित मंगल स्त्रियों के वश में रहने वाला, मित्रों से 
रूखा व्यवहार करने वाला) परस्त्री लोभी, माया, छल-कपट में चतुर, सुन्दर 
व आकर्षक वेशभूषा वाला,॥ ड्रेपोक तथा कर्कश होता है 4 

यदि मंगल शुमयुक्त, शुमदृष्ट, मूलत्रिकोणी, उच्चारोही हो तो शुभफल 
तथा स्वक्षेत्रादि में होता हुआ मी अस्त, शत्रु दृष्ट युक्त हो तो पूर्वोक्त अशुभ 
फर्लो को समझना चाहिए । यह बात सब ग्रहों पर लागू होगी । 
बुध व चन्द्र की राशि में मंगल का फलः- 
बौधे सह स्तनयवान्‌ विसुहृत्‌ कृतज्ञो, 
गान्धर्वयुद्धकुशलः कृपणोऽभयोऽर्थी । 
चान्द्रे्थवान्सलिलयानसमार्जितस्वः, 
प्राज्ञश्च भूमितनये विकलः खलश्च । | 19 । । (वसन्ततिलका) 
मिथुन व कन्या में स्थित मंगल हो तो मनुष्य बलवान्‌ (सहः) अथवा 
तेजस्वी (असहः), पुत्रों से युक्त, मित्रों से रहित, किए गए उपकार को मानने 
वाला, गान नृत्यादि एवं युद्ध में कुशल, कंजूस, निर्भय तथा धनी होता है । 
कर्कस्थ (नीचगत) मंगल से मनुष्य धनवान्‌, जलयानों द्वारा खूब धन 
कमाने वाला, बुद्धिमान्‌, विकलांग तथा नीच या शठ होता है । 
सहः- “सहसी बलरंहसी' यह यादव कोष में कहा गया है । अतः 
`सहः' अर्थात्‌ बलयुक्त । यदि `असहः' पाठ मानें तो असह्य तेजवाला अर्थात्‌ 
दबंग, तेजस्वी अर्थ युक्त है । दोनों ही बातें अन्त में बलाधिक्य पर पर्यवसित 
हो जाती हैं । 
अर्थी: मट्टोत्पल ने अर्थी का याचक अर्थ क्रिया है । लेकिन अन्य गुणों 
से मेल न खाने के कारण 'अर्थी अर्थात्‌ अर्थवान्‌ धनवान्‌ यह अर्थ किया 
गया है । 
परम नीच में रहने पर मंगल सारे अशुभ फल तथा नीचम्रष्ट होने 
पर क्रमशः परिपुष्ट होने वाले शुम फल देता है, ऐसा तारतम्य समझना चाहिए । 
सूर्य गुरु शनि की राशि में मंगल का फलः- 
निः स्वः क्लेशसहोऽभयो वनचरः सिंहे ऽल्पदारात्मजो, 
जैवे नैकरिपुनरेन्द्रसचिवः ख्यातोऽभयोऽल्पात्मजः | 
दुःखार्तो विधनोऽटनोऽनृतरत्तिस्तीक्ष्णश्च कुम्भे स्थिते, 
भौमे भूरिधनात्मजो मृगगते भूपोऽ्थवा तत्समः || 20 । | 
यदि जन्म समय में सिंह राशि में मंगल स्थित हो तो मनुष्य निर्घन, 
कष्ट सहन करने वाला, निडर, वन्य प्रदेशों में विशेषतया विहार करने वाला, 
कम पत्नी सुख वाला अथवा बहुविवाह प्रथा में कम पत्नियों वाला, कम 
पुत्रों वाला होता है । 

धनु मीन राशि में स्थित मंगल से जातक अनेक शत्रुओ वाला, राजां 
का सचिव, प्रसिद्ध, निडर तथा कम पुत्रों वाला होता है । ु 

कुम्म में मंगल हो तो दुःखी, धनहीन, भ्रमणशील, झूठा व्यवहार करने 
वाला, तीक्ष्ण स्वमाव होता है । 
र मकरस्थ मंगल से खूब धनवाला, राजा अथवा राजा के समकक्ष होता 

| 

बुध का राशिगत फल 

द्ूतर्णपानरतनास्तिकचौरनिःस्वः कुस्त्रीककूटकृदसत्यरतः कुजर्क्ष । 

आचार्यभूरिसुतदारधनार्जनेष्ट: शौक्रे वदान्यगुरुभक्तिरतश्च सौम्ये | । 
2111 ॥ 
जन्म कालीन बुध यदि मेष वृश्चिक राशि में हो तो मनुष्य जुआ 
खेलने वाला, कर्ज करने वाला, शराब आदि पीने वाला, नास्तिक, चौर वृत्ति 
तथा निर्धन होता है । ऐसा व्यक्ति कुत्सित स्त्रीवाला, छलकपट करने वाला, 
असत्य भाषण व व्यवहार में रत भी होता है । न 

वृष या तुला में स्थित बुध हो तो मनुष्य आचार्य अर्थात्‌ उपदेशक, 
प्रवक्ता आदि, खूब पुत्र, स्त्री व धन चाहने वाला, दानशील, गुरुभक्त होता 
है। 
मिथुन कर्कस्थ बुध फलः- 

विकत्थनः शास्त्रकलाविदग्धः, प्रियंवदः सौख्यरतस्तृतीये । 
जलार्जितस्वः स्वजनस्य शत्रुः, शशांकजे शीतकरर््षयुक्ते | | 22 । । 
(इन्द्रवज़ा) 

मिथुन राशि में स्थित बुध से व्यक्ति बड़ बोला, आत्म प्रशंसक, शास्त्रों 
व कलाओं में विशेष रुचि रखने वाला व उनका पारखी, प्रियमाषी तथा 
सुख भोगों में रत रहने वाला होता है । 

कर्कस्थ बुध से व्यक्ति जलीय संसाधनों से विशेष लाभ कमाने वाला, 
अपने ही लोगों का शत्रु होता है । 

किसी प्रति में 'बलार्जितस्वः' पाठ भी प्राप्त है । तब इसका अर्थ “अपने 
बल से धन कमाने वाला” होगा । 


सिंह कन्यास्थ बुध का फलः- 
स्त्रीद्वेष्यो विधनसुखात्मजोऽटनोऽज्ञः, 
स्त्रीलोलः सुपरिभवोर्कराशिगे ज्ञे । 


त्यागी ज्ञः प्रचुरगुणः सुखी क्षमावान्‌, 
युक्ति झो विगतभयश्च षष्ठराशौ । । 22 | | 
(प्रहर्षिणी) 


जन्म समय में सिह राशि में बुध स्थित हो तो मनुष्य स्त्रियों से द्वेष 
भाव. रखने वाला, धनहीन, पुत्रहीन, सुखहीन, म्रमणशील व मूर्ख, स्त्रियों के 
विषय में चचंल विचारों वाला, खूब अपमान पाने वाला होता है | 

कन्या राशि में बुध हो तो मनुष्य अनेक गुणों से युक्त, सुखी, क्षमाशील, 
तर्क व विचारों को समझने वाला, भयरहित होता है । 


शेष राशियों में बुध का फल- 
नुपसत्कृतपण्डिताप्तवाक्यो नवमेऽन्त्ये जितसेवकाऽन्त्यशिल्पः | 
परकर्मक्‌दस्वशिल्पबुद्धी ऋणवान्‌ विष्टिकरो बुफ्रे्कजर्क्ष | । 23 । | 
(औपच्छन्दसिक) 
घनु राशि में बुघ स्थित हो तो मनुष्य राजाओं से सम्मान पाने वाला, 
विद्वान्‌, प्रामाणिक व विश्वसनीय बात कहने वाला होता है । 
मीन राशि में स्थित बुध से मनुष्य अपने सेवकों को जीतने वाला 
अर्थात्‌ सहयोगियों, कर्मचारियों में अति प्रिय, अथवा सब सेवकों में उत्कृष्ट, 
हीन समझे जाने वाले शिल्पो में चतुर होता है । 
मकर या कुम्म में बुध स्थित हो तो मनुष्य दूसरों की नौकरी चाकरी, 
सेवा आदि करने वाला, दरिद्र, शिल्पों या कलाओं में बिल्कुल रुचि न रखने 
वाला, ऋणी एवं बोझ ढोने वाला अथवा अत्यधिक विषम परिस्थितियों में दबाव 
में रहकर कार्य करने वाला होता है । 
बृहस्पति का राशि गत फल 
सेनानीर्बहुवित्तदारतनयो दाता सुभृत्यः क्षमी, 
तेजोदारगुणान्वितः सुरगुरौ ख्यातः पुमान्‌ कौजभे । 
कल्यांगः ससुखार्थमित्रतनयस्त्यागी प्रियः शौक्रभे, 
बोधे भूरिपरिच्छदात्मज सुद्ृत्साचिव्ययुक्तः सुखी । | 24 | | 
मेष या वृश्चिक राशि में बृहस्पति स्थित हो तो मनुष्य सेनानायक, 
बहुत घनी, स्त्री व पुत्रों से युक्त, दानशील, त्याग भावना से युक्त, अच्छे 


व अनुकूल सेवकों को प्राप्त करने वाला, क्षमावान्‌, तेजस्वी, अपराजेय, सौम्य, 
प्रसिद्ध होता है । 

वृष या तुला में बृहस्पति स्थित हो तो स्वस्थ शरीर वाला, सुख, धन 
व मित्रों से युक्त, त्यागशील, प्रिय होता है । 

मिथुन कन्या राशि में गुरु स्थित हो तो मनुष्य बहुत बड़े परिवार 
वाला, खूब वस्त्र, आभूषण व उपयोग की सामग्री से युक्त, खूब पुत्रों से 
युक्त, अनेक मित्रों वाला, सचिव कर्म अर्थात्‌ मन्त्रणा, दूतत्व या सलाहकारी 
में निपुण, सुखी होता. है। ' 

दारगुणान्वितः- यहाँ 'दारगुण' अर्थात्‌ स्त्रीगुण (सुख) से तात्पर्य मानने 
में पुनरुक्ति दोष होता. है । अतः 'दारगुण' से तात्पर्य कोमल, सौम्य गुणों 
से युक्त अथवा 'अदार' शब्द मानने से अकोमल, असौम्य गुणों से युक्त 
अर्थ मानने पर अपराजेय अथवा मुदु व्यवहार वाला, अनुकरणीय अर्थ मानना 
अधिक उपयुक्त है | 

'दारगुणेन सौम्यगुणेन अभिगम्यगुणेन च अन्वितः | दारगुणशब्देन 
अभिगम्य गुणा लक्ष्यन्ते, अतो न पौनरुक्त्यदोषः” | (विवरण) 


चान्द्रे रत्नसुतस्वदारविभवः प्राज्ञः सुखैरन्वितः, 
सिहे स्याद्‌ बलनायकः सुरगुरौ प्रोक्तं च यच्चान्द्रभे । 
स्वर्क्षे माण्डलिको नरेन्द्रसचिवः सेनापतिर्वा धनी, 
कुम्भे कर्कटवत्‌ फलानि मकरे नीचोऽल्प वित्तोऽसुखी | | 26 । | 
जन्मसमय में कर्क राशि में बृहस्पति हो तो मनुष्य रत्न, पुत्र, धन, 
स्त्री, वैभव से युक्त, विद्वान, सुखी होता है । 9 
सिंहस्थ बृहस्पति से मनुष्य बलाधिप, नेतृत्व गुण से युक्त, तथा कर्कगत 
गुरु के समस्त फलों से युक्त होता है | 
धनु या मीन में बृहस्पति हो तो मनुष्य मण्डलाधीश, जिलाधीश, 
सेनाधीश, राजमन्त्री या विशेष सचिव, धनी होता है। , 
कुम्मगत गुरु का फल कर्क राशि के समान हे तथा मकर में बृहस्पति 
हो तो नीच, निर्धन व कम सुखी होता हे । 
भट्टोत्पल ने प्रथम चरण को एक समस्त पद मान कर टीका की है । 
उसमें भी दोष नहीं है । रुद्रमट्ट का पाठ यहाँ स्वीकार किया है | 
मत्वर्थीय अच्‌ प्रत्यय मानने से पाठ संगत होता है, यह रुद्रमट्ट का मत 
है । मट्टोत्पल के पाठ से बुद्धि से युक्त अर्थात्‌ बुद्धिमान्‌ तथा रुद्रमट्टानुसार 
'प्राज्ञ अर्थात्‌ विद्वान्‌ होता है । यह भेद है । 
असुखी शब्द में 'ईषदर्थ' में नं है। अतः असुखी अर्थात्‌ थोडा सुखी 
(बिल्कुल दुःखी नहीं) होता है । 

शुक्र का राशि गत फल 
परयुवतिरतस्तदर्थवादैईतविभवः कुलपांसनः कुजर्क । 
सुबलमतिधनो नरेन्द्रपूज्यः स्वजनविभुः प्रथितोऽभयः सिते स्वे | । 27 । | 
(पुष्पिताग्रा) 


यदि शुक्र जन्म समय में मेष या वृश्चिक राशि में हो तो मनुष्य दूसरे 
की स्त्री से प्रेम करने वाला तथा उसी बदनामी के कारण घन-सम्पत्ति लुटाने 
वाला, अपने कुल की अपकीर्ति बढ़ाने वाला होता है । 
यदि शुक्र वृष या तुला में स्थित हो तो मनुष्य शुम बल से युक्त, अति 
धनी, राजाओं द्वारा वन्दनीय, अपने लोगों का स्वामी (नेता) प्रसिद्ध व निर्भय 
होता है । 
ड त विचार से वृश्चिकगत शुक्र विशेष काम वासना की अधिकता तथा 
दूषित काम सम्बन्धों को उत्पन्न करता है । मेष में लग्न भाव स्थित शुक्र को 
विशेषतया अश्विनी नक्षत्र में अर्थात्‌ मेष लग्न में 13"20' से पूर्व का शुक्र 
राजयोग कारक बताया गया है | 
अशिवन्यामुदयस्थिते भृगुसुते सर्वग्रहैरीक्षिते 
जातो राजकुलाग्रजो रिपुकुलध्वंसी बहुस्त्रीरतः । । (जातक पारिजात) 
अश्विन्यां लग्नगः शुक्रः सर्वग्रहनिरीक्षित: । 
करोति पृथिवीपालं निर्जितारातिमण्डलम्‌ | | (जातकादेश मार्ग) 
अश्विन्यामुदयगतो भूगुर्ग्रहिन्द्रैः दृष्टश्चेज्जनयति भूपतिम्‌ । । (फलदीपिका) 
कृत्तिका रेवती स्वाती पुष्यस्थायी भृगोः सुत: । 
करोति भूभुजां नाथमश्विन्यामपि संस्थितः | । (सारावली) 9 
अत: बृहज्जातक का उक्त फल दृष्टि व भाव निरपेक्ष रूप में केवल 
राशि मात्र से समझना चाहिए । 
नृपकृत्यकरोऽर्थवान्कलाविन्‌ मिथुने षष्ठगक्तेस्वनीचकर्मा | 
रविजर्क्षगकेमरारिपूज्ये सुभग: स्त्रीविजितो रत: कुनार्याम्‌ । । 281 | 
यदि जन्म समय में शुक्र मिथुन राशि में स्थित हो तो मनुष्य राजकार्य 


करने वाला (राजकीय अधिकारी आदि), धनवान्‌, कलाविद्‌ होता है... 


RE शुक्र से मनुष्य अत्यन्त नीचकार्य करने वाला तथा धनहीन होता 
| 


मकर कुम्मगत शुक्र से जातक सौमाग्ययुक्त, स्त्रियों के वश में रहने 
वाला तथा दुष्ट स्त्री से प्रेम करने वाला होता है । 

- कर्कसिंहधनुर्मीनस्थशुक्रफल:- 


द्विभार्योष्थीभीरु: प्रबलमदशोकश्च शशिभे, 
हरौ योषाप्तार्थः प्रवरयुवतिर्मन्दतनय: । 
गुणैः पूज्यः सस्वस्तुरगसहिते दानवगुरौ, 
झषे विद्वान्‌ आढ्यो नृपजनितपूजोऽतिसुभगः । । 29 । | 
जन्म समय में कर्क राशि में स्थित शुक्र हो तो मनुष्य दो पत्नी वाला, 
प्रायः याचक स्वभाव, डरपोक, प्रबल काम शक्ति वाला या बहुत घमंडी एवं 
प्रभूत शोकयुक्त होता है ।' 
सिंहस्थ शुक्र से मनुष्य स्त्री के सम्पर्क से घन. पाने वाला, श्रेष्ठ स्त्री 
का पति, अल्पसुत या अज्ञानी पुत्र का पिता होता है । 
घनु राशिस्थ शुक्र से मनुष्य अपने गुणों से पूजनीय, धनवान्‌ होता है 
तथा मीनस्थ शुक्र से मनुष्य विद्वान, धनी, राजपक्ष से विशेष सम्मान पाने 
वाला एवं अत्यन्त सौभाग्यशाली होता है । 
शनि का विभिन्न राशियों में फल 
मूर्खोऽटनः कपटवान्‌ विसुहृद्‌ यमेष्जे 
कीटे तु बन्धवधभाक चपलोऽघृणश्च । 
नि्हींसुखार्थतनयः स्खलितश्च लेख्ये, 
रक्षापतिर्भवति मुख्यभृतश्च बौधे । । 30 । | 
यदि मेष राशि में शनि स्थित हो तो मनुष्य मूर्ख, चक्रवत्‌ घूमने वाला, 
कपटी, मित्रों. व सहायकों से रहित होता है । 
वृश्चिक राशि गत शनि से मनुष्य वध व बन्धनादि हिंसक कार्यों में 
शत हे वाला अथवा स्वयं वध. बन्धन प्राप्त करने वाला, चंचल व निर्दय 
ता है। 
मिथुन या कन्या में शनि हो तो लज्जाहीन, सुखहीन, धनहीन, पुत्रहीन, 
लेखन में निर्बल, रक्षक, पुलिस या जेल का अधिष्ठाता, बडे लोगों का 
नौकर होता हे । 
वर्ज्यस्त्रीष्टो न बहुविभवो भूरिभार्यो वृषस्थे, 
ख्यातः स्वोच्चे गणपुरबलग्रामपूज्योर्थवांश्‍च । 
कर्किण्यस्वो विकलदशनो मातृहीनोऽसुतोऽञ्ञः, 
सिंहेनार्यो विसुखतनयो विष्टिकृत्‌ सूर्यपुत्रे । | 31 । । 
(मन्दाक्रान्ता) 

यदि शनि वृष राशि में स्थित हो तो मनुष्य अगम्या स्त्रियों से प्रेम 
करने वाला, कम वैमव वाला, अनेक स्त्रियों वाला होता है || 

यदि शनि तुला में स्थित हो तो प्रसिद्ध, मुखिया, गाँव या जिला या 
सेना का अधिपति या मान्य तथा धनी होता है । 

कर्कस्थ शनि से धनहीन, खराब दाँतों वाला अथवा (पाठान्तर 
विरलदशन) दाँतों के बीच में अधिक स्थान वाला, मातृहीन, पुत्रहीन, एवं 
मूर्ख होता है | 

सिंहस्थ शनि से व्यक्ति असज्जन, सुखहीन, पुत्रहीन, बोझा ढोने वाला 
या अत्यधिक जिम्मेवारियों वाला होता है | 

स्वन्तः प्रत्ययिता नरेन्द्रभवने सत्पुत्रजायाधनो, 
जीकक्षेत्रगक्ेर्कजे पुरबलग्रामाग्रनेताथवा । 
अन्यस्त्रीधनसंवृतः पुरबलग्रामाग्रणीर्मन्ददृक्‌, . 
स्वक्षेत्रे मलिनः स्थिरार्थविभवो भोक्ता च जातः पुमान्‌ । | 32 । । 

यदि जन्मकाल में शनि धनु या मीन राशि में स्थित हो तो मनुष्य 
शुम मृत्यु पाने वाला अथवा जीवन के अन्तिम वर्षों में सुखी, राजा का 
विश्वासपात्र, राजमहल में आने जाने वाला, अच्छे पुत्रों व अच्छी पत्नी से 
युक्त, सत्कार्यों से घन कमाने वाला, शक्तिशाली, ग्राम, नगर या सेना का 
अधिपति या उनमें अग्रगण्य होता है | 

मकर या कुम्म में स्थित शनि से व्यक्ति दूसरों की स्त्री व दूसरों के 
घन को पाने वाला, पुर, जनपद या नगरादि में मान्य, मन्ददृष्टि, मलिन 
रहने वाला, स्थिर सम्पत्ति व वैभव वाला, मोगवान्‌ होता है | 


लग्न व चन्द्र की समानताः- 
शिशिरकर समागमेक्षणानां सदृशफलं प्रवदन्ति लग्नजातम्‌ । 


फलमधिकमिद्‌ं यदत्र भावाद्भवनभनाथगुणैर्विचिन्तनीयम्‌ । 133 । | 
(पुष्पिताग्रा) 
पीछे चन्द्रमा का विभिन्न राशियों में जो फल बताया गया है तथा 
चन्द्रमा पर विभिन्न ग्रहों की दृष्टियों का जो फल बताया जाएगा, वह सब 
फल उस राशि के लग्न में भी समझना चाहिए । अर्थात्‌ चन्द्रराशि फल ही 
लग्न राशि का मी फल है | 
लेकिन लग्न से फल विचार में इतनी बात अधिक है कि लग्नादि 
भावों का फल विचार करने में भावेश एवं भाव में स्थित राशियों व नक्षत्रों 

के फल का भी समन्वय कर लेना चाहिए । अर्थात्‌ माव, भावगत ग्रह व 
भावेश से भावों का फल बताना चाहिए । 
भाव राशि व मावेश के बलवान्‌ होने पर लग्नादि तन, धन, भ्रातू, 
मातृसुतादि भावों की पूर्ण वृद्धि तथा एक के बली होने पर मध्यम पुष्टि 
कहनी चाहिए । दोनों के निर्बल रहने पर भाव की हानि कहनी चाहिए । 
6. 8. 12 भावों के अधिपतियों व राशियों के विषय में विपरीत नियम लागू 
होगा, यह ध्यातव्य है | अर्थात्‌ 6. 8. 12 भावों व मावेशो के निर्बल रहने से 
ही शुभ फल होगा । यह बात आगे भावाध्याय में “विपरीत॑ रिःफषष्ठाष्टमेषु' 
इत्यादि प्रकार से स्वयं आचार्य ने कही है | 
'मवनभनाथ' शब्द में मवन अर्थात्‌ भावगत राशि का नाथ तथा भावगत 
`म' अर्थात्‌ नक्षत्र का नाथ इन दोनों का ग्रहण है | नक्षत्रों के स्वामियों का 
ज्ञान विंशोत्तरी दशा पद्धति के अनुसार करना चाहिए । कहा गया है- 
शिखि शुक्रार्क चन्द्रार राहु जीवार्किचान्द्रयः । 
अश्विन्याद्युक्षनवकत्रितयी पतयः क्रमात्‌ । । 
केतु, शुक्र, सूर्य, चन्द्र मंगल, राहु, गुरु, शनि, बुघ ये नौ ग्रह क्रमशः अश्विनी 
आदि नक्षत्रों की तीन आवृत्तियों के स्वामी होते हैं । 
अतः जिस माव में जो नक्षत्रेश विद्यमान हो, एतदर्थ लग्न स्पष्ट में 
1-1 राशि जोड़कर माव का नक्षत्र 'शतपद चक्र' से जानें | भाव नक्षत्र के 
स्वामी के पूर्वोक्त “शिखिभूखपयोमरुद्गणानां' इत्यादि पंच महामूतगुणों, धातु 
जीव, मूलादि वस्तु विभाग, स्थान, प्रकृति, स्वरूपादि का समन्वय करके भावों 
का फल बताना चाहिए । 
अथवा लग्नेश स्पष्ट + भाव कारक स्पष्ट या लग्नेश + भावेश करके 
जो राशि पिण्ड प्राप्त हो, वही माव की जन्म राशि व तदनुसार नक्षत्र 
जानें । उस राशीश व नक्षत्रों के गुणों से फल कहें | 
लग्नाधिपकारकयोर्लग्नाधिपभावनाथयोरथवा । 
स्फुटयोगजनक्षत्रे भावानां जन्म निर्दिशेन्मतिमान्‌ | । 
(जातकादेशमार्ग) 


इस विषय में हम विस्तार से अपनी भाव मंजरी प्रणवाख्या टीका में 
लिख चुके हैं | 


इति श्रीमन्महामतिवराहमिहिराचार्यकृते होराशास्त्रे- बहज्जातकाख्ये 
पं० सुरेशमिश्रकूतायामभिनवाख्यटीकायां राशिशीलाध्यायः षोडशः | । 

[17] 


अथ दृष्टिफलाध्याय: 


चन्द्रमा पर मंगलादि की दृष्टिः- 
चन्द्रे भूपबुधौ नृपोपमगुणी स्तेनोऽधनश्चाजगे 
निः स्वः स्तेननृमान्यभूपधनिन: प्रेष्यः कुजाद्यैर्गवि । 
नृस्थेऽयोव्यवहारिपार्थिवबुधाभीस्तन्तुवायोऽधनः । 
स्वर्क्षे यौधकविज्ञभूमिपतयोऽयोजीविदृग्रोगिणौ | | 1 । । 
(शार्दूलविक्रीडित) 


मेष राशिगत चन्द्रमा पर मंगल की दृष्टि हो तो राजा, बुध की दृष्टि 

से विद्वान, गुरु की दृष्टि से राजा या राजसी गुणों से युक्त, शुक्र की दृष्टि 

से राजस गुणी, शनि की दृष्टि से चोर, सूर्य की दृष्टि से दरिद्र होता है । 

दृषस्थ चन्द्रमा पर मंगल की दृष्टि हो तो धनहीन, बुध की दृष्टि से 

. चोर, गुरु की दृष्टि से लोकमान्य, शुक्र की दृष्टि से राजा, शनि की दृष्टि 

से घनी तथा सूर्य की दृष्टि से प्रेष्य (चपरासी, हरकारा, सेवक, सन्देश 
वाहक आदि) होता है । 

मीनस्थ चन्द्रमा पर मंगल की दृष्टि से शस्त्र या लोहे का व्यवसायी, 

बुध की दृष्टि से राजा, गुरु की दृष्टि से विद्वान्‌, शुक्र की दृष्टि से निर्भय, 

i हि दृष्टि से जुलाहा, बुनकर या वस्त्रनिर्माता, सूर्य की दृष्टि से धनहीन 

ता है। 

कर्कस्थ चन्द्रमा पर मंगल की दृष्टि से योद्धा, बुध की दृष्टि से कवि, 
गुरु की दृष्टि से विद्वान, शुक्र की दृष्टि से राजा, शनि की दृष्टि से लोहे 
से जीविका कमाने वाला, सूर्य की दृष्टि से नेत्ररोगी होता है । 
उक्त प्रकार से ही लग्नगत राशियों को तत्तत्‌ ग्रह देखें तो मी यही 
फल समझना चाहिए | 
ज्योतिज्ञादयनरेन्द्रनापितनृपक्ष्मेशो बुधाद्यै्हरौ, 
तदवदभूपचमूपनैपुणयुतः षष्ठेदशुमैस्त्र्याश्रयः । 
जूके भूपसुवर्णकारवणिज: शेषेक्षिते नैकृतिः, 
कीटे युग्मपिता नतश्च रजको व्यंगौष्धनो भूपतिः 1.12 | | 
सिंह राशिगत चन्द्रमा पर बुध की दृष्टि हो तो ज्योतिषी, गुरु दृष्टि 
से धनवान्‌, शुक्र दृष्टि से राजा, शनि की दृष्टि से नाई का काम करने वाला 
(हज्जाम, ब्यूटीपार्लर चलाने वाला), सूर्य की दृष्टि से राजा, मंगल की दृष्टि 
से जमीदार होता है । र 
कन्या राशि में स्थित चन्द्रमा पर बुध की दृष्टि से राजा, गुरु की 
दृष्टि से सेनापति, शुक्र की दृष्टि से निपुण, शनि, सूर्य व मंगल से दृष्ट 
रहने पर स्त्रीजनों के वशीभूत होता है । 
तुला राशि में स्थित चन्द्रमा पर बुध की दृष्टि हो तो राजा, गुरु की 
दृष्टि से सोने का व्यवसायी, शुक्र की दृष्टि से व्यापारी, शनि, सूर्य व मंगल 
की दृष्टि से निन्दित कार्य करने वाला होता है । 
वृश्चिकस्थ चन्द्रमा पर बुध की दृष्टि से दो पिता वाला, गुरु की दृष्टि 
से नम्र, शुक्र दृष्टि से कपड़े धोने का काम करने वाला, शनि की दृष्टि से 
विकलांग, सूर्य की दृष्टि से निर्धन, मंगल की दृष्टि से राजा होता है । 
्ञत्युर्वीशजनाश्रयश्च तुरगे पापैः सदम्भः शठ, 
शचात्युर्वीशनरेन्द्रपण्डितधनी,द्रव्योनभूपोमृगे । 
भूपो भूपसमोऽन्यदारनिरतः शेषैश्च कुम्भस्थिते, 
` हास्यज्ञो नृपतिर्बुधश्च झषगे पापश्च पापेक्षिते | | 3 || 
घनुराशिस्थ चन्द्रमा पर बुध की दृष्टि हो तो मनुष्य अपने 


' बन्धुजनों का पालक तथा आश्रय स्थान, गुरु दृष्ट होने से राजा का आश्रय 


पाने वाला या राजा, शुक्र से दृष्ट रहने पर लोगों का आश्रय स्थान होता 
है । 

शनि, सूर्य, मंगल द्वारा दृष्ट होने पर मनुष्य दम्भी अर्थात्‌ मिथ्या 
धार्मिक, कपट या उदरपूर्ति के लिए धार्मिक चिन्ह धारण करने वाला तथा 
स्वार्थसाधन में तत्पर (शठ) अर्थात्‌ दूसरों की हानि की परवाह न करके 
मी अपने कार्य को सिद्ध करने वांला होता है । 

मकरस्थ चन्द्रमा पर बुध की दृष्टि हो तो राजाधिराज, गुरु से दृष्ट 
हो तो राजा, शुक्र से दृष्ट हो तो पण्डित (विद्वान), शनि से दृष्ट हो तो धनी, 
सूर्य से दृष्ट हो तो धनरहित तथा मंगल से दृष्ट हो तो राजा होता हे । 

कुम्मस्थ चन्द्रमा पर बुध की दृष्टि हो तो राजा, गुरु दृष्ट होने पर 
राजा के समान, शुक्र दृष्ट होने पर परस्त्रीरत तथा शनि से दृष्ट होने पर 
भी राजा, सूर्य दृष्ट होने से राजतुल्य, मंगल से दृष्ट होने से अन्य स्त्रीरत 
होता है । 

मीनस्थ चन्द्रमा पर बुध की दृष्टि हो तो परिहास कुशल, गुरु दृष्ट 
हो तो राजा, शुक्र दृष्ट हो तो विद्वान्‌, शनि, सूर्य या मंगल से दृष्ट हो तो 
मनुष्य पापी होता है । 

्ञत्युर्वीशजनाश्रयः- भट्टोत्पल ने ज्ञातीश, उर्वीश एवं जनाश्रय यह 
विमाग कहा है । रुद्रभट्ट ने आश्रय शब्द का सम्बन्ध सर्वत्र मानकर ज्ञात्याश्रयः, 
उर्वीशाश्रयः, जनाश्रयश्च इति, इस प्रकार से विमाग कहा है । दोनों ही अर्थ 
सम्मव हैं | हमारे विचार से भट्टोत्पल वाला अर्थ अधिक उपयुक्त प्रतीत होता 
है । 

शेषैश्च कुम्भस्थितेः- शेष अर्थात्‌ शनि, सूर्य, मंगल से दृष्ट रहने पर 
भी मकरस्थ चन्द्रमा से मनुष्य परस्त्रीगामी होता है, यह मड्टोत्पल ने कहा है । 
हमारे विचार से रुद्रमट्ट का यह अर्थ अधिक उपयुक्त है | शनि, सूर्य व मंगल 
से मी `मूपोमूपसमोऽन्यदारनिरतः' क्रमशः होता है | कुम्मस्थ चन्द्र पर शनि की 
दृष्टि से उत्कृष्ट फल का न होना युक्तिसंगत प्रतीत नहीं होता है। 

चन्द्रमा के समान ही लग्न राशि पर ग्रह दृष्टि रहने से भी पूर्वोक्त 
फल ही होता है, यह बात पहले ही स्पष्ट की जा चुकी है । लेकिन लग्न 
पर चन्द्रमा की दृष्टि का फल यहाँ नहीं बताया गया है | एतदर्थ प्रथमाध्याय 
में ही कहा जा चुका है कि 'होरास्वामिगुरुज्ञवीक्षितयुता नान्यैश्च वीर्योत्कटा' 
लग्नस्थ राशि का फल चन्द्र राशि के समान होगा तथा वह फल बुध, गुरु 
या लग्नेश से दृष्ट रहने पर तथा शेष ग्रहों की दृष्टि न रहने पर उत्कट 
रूप से फलित होगा | पुनश्च चन्द्रमा कर्क लग्न या वृष लग्न को छोड़ कर 
सब लग्नों में लग्न स्थिति या दृष्टि रहने से अशुभ ही है | 

उकतवा तु चन्द्रभवनं लग्नगतं शिशिरकिरणसं=ृष्टम्‌ । 
अशुभफलं निर्दिष्टं पृच्छायां जन्मसमये वा । | 

टृषगत चन्द्रमा उच्चस्थ रहने से शुम है । पुनश्च प्रत्यक्ष राजयोग पहले 

राजयोगाघ्याय में बताए जा चुके हैं | इन अध्यायों में ग्रह दृष्टिवशात्‌ प्रोक्त 

राजयोगो को कुल, देश, जाति व काल का समन्वय करके विचार पूर्वक 
राजा या राजतुल्य समझना चाहिए । कहा है- 
नृपतिकुलसमुत्था: पार्थिवा वक्ष्यमाणैः 
भवति हि नृपतुल्यस्तेष्वभूपालपुत्रः | 
चन्द्र पर दृष्टि में भी फल तारतम्यः- 
होरेशर्क्षदलाश्रितैः शुभकरो दृष्टः शशीतद्गत- 
स्त्र्यंशे तत्पतिभिः सुद्ृद्भवनगैर्वा वीक्षितः शस्यते । 
यत्प्रोक्तं प्रतिराशिवीक्षणफलं तदद्वादशांशे स्मृतं, 
सूर्याथैरवलोकितेऽपि शशिनि ज्ञेयं नवांशेष्वपि | | 4।। 
लग्न में जिस की होरा हो उस होरा (राश्यर्ध) में स्थित ग्रहों से दृष्ट 
होने पर चन्द्रमा विशेष शुभ फलप्रद है । यदि लग्नादि सूर्य या चन्द्र की होरा 
में स्थित ग्रहों की चन्द्रमा पर दृष्टि न हो तो ऐसा चन्द्रमा शुभफल नहीं देता । 
लग्न या लग्नेश की होरा में स्थित (तद्गतः) चन्द्र भी शुम है | 
इसी प्रकार चन्द्रमा जिस द्रेष्काण में हो, उस द्रेष्काणेश द्वारा अथवा मित्र 
क्षेत्री ग्रहों द्वारा देखा जाए तो भी शुभकर है | यही पद्धति नवांश द्वादशांश, 
त्रिंशांश में मी अपनानी चाहिए । अर्थात्‌ चन्द्रमा जिस नवांशादि में हो उस 
के स्वामी से दृष्ट होने पर सदैव शुभ है | यही विधि लग्न के विषय में 
भी समझना चाहिए । अन्यथा होने पर विपरीत फल होगा । 
प्रत्येक राशि में लग्न या चन्द्रमा पर ग्रह दृष्टि से जो फल कहे गए 
हैं, वे द्वादशांश में मी समझना चाहिए । इसी तरह नवांश में मी सूर्यादि 
ग्रहों की दृष्टि का फल राशिवत्‌ ही समझना चाहिए । 
इन नियमों को क्रमशः स्पष्ट करते हैं | ये फलित के गूढ़ एवं सर्वत्रोपयोगी 
नियम हैं । 
होरेशर्क्षदलाश्रितैः शुभकरः होरेशो लग्नेशः (न चन्द्रः) तस्य ऋक्षदलं 
राशेरर्घमागः सूर्यहोरा चन्द्रहोरा वा, तस्यां लग्नगतहोरायामाश्रितैः स्थितैः ग्रहैः 
दृष्टः चन्द्रमा शुभकर इति । इस प्रकार से व्याख्या करने.पर यह अर्थ स्पष्ट 
होता है । () लग्न या लग्नेश सूर्य की होरा में हो तो सूर्य होरा में स्थित 
बलवान्‌ स्व क्षेत्री आदि व शुम ग्रहों से दृष्ट चन्द्रमा (या लग्न) शुभ है । 
इसी तरह लग्न में चन्द्र होरा हो तो चन्ट्रहोरागत शुम क्षेत्री, बली ग्रहों से 
दृष्ट चन्द्रमा (या लग्न) शुभ है । यदि सूर्य होरागत न होने से सूर्य होरा में 
स्थित कोई ग्रह चन्द्रमा या लग्न को न देखे तो अशुभ है । इसी तरह चन्द्र 
होरा में मी समझा जाएगा | . 

(॥) चन्द्रमा या लग्न जिस द्रेष्काण, नवांश, द्वादशांश, या त्रिशांश में हो, 
उसका स्वामी यथाक्रम चन्द्रमा या लग्न को देखे तो शुम है । स्वक्षेत्री, 
मूलत्रिकोणगत, चन्द्रमा का राशीश, लग्न का राशीश शुभ ग्रह उन्हें देखे या 
चन्द्रराशीश के मित्रग्रहों की राशियों में जो ग्रह शुभाशुभ हों वे चन्द्रमा को 
देखें तो शुम है । चा 

उदाहरणार्थ चन्द्रमा मिथुन राशि, मकर नवांश, सिंह द्रेष्काण, तुला 
द्वादशांश, गुरु त्रिंशांश में है । मिथुन का स्वामी बुध या मकरेश शनि या 
सिहेश सूर्य या तुलेश शुक्र या गुरु, इन ग्रहों से चन्द्रमा दृष्ट हो तो बहुत शुभ 
है । यह सामान्य नियम हुआ । यदि उक्त स्वामी ग्रहं शुभ व बलवान्‌ हुए 
तो विशेष शुम तथा पापी हुए तो मध्यम शुभ फल होगा, यह विशेष है | 
अथवा इन स्वामियों के मित्र ग्रहों से दृष्ट होने पर भी चन्द्रमा शुभ है । 

(1) यदि उक्त ग्रहों में से किसी की मी दृष्टि न हो तो इन ग्रहों के 
अधिमित्र ग्रहों की सूची बनाइए । उन मित्र ग्रहों की राशियों में जो ग्रह 
लग्न कुण्डली में स्थित हों, उनको जान लें । उन सुहृद (मित्र) के भवन 
(घर) में (गैः) स्थित ग्रहों से चन्द्रमा दृष्ट हो तो भी शुभ है । 

आचार्य ने लघुजातक में इस विषय को बिल्कुल स्पष्ट कर दिया है- 
क्षेत्राधिपसंदृष्टे शशिनि नृपस्तत्सुद्ृद्भिरपि धनवान्‌ | 
ट्रेष्काणांशकपैर्वा प्रायः सौम्यैः शुभः नान्यैः । | 
राशीश, द्रेष्काणेश, नवांशेश, द्वादशांशेश, त्रिंशांशेश से चन्द्रमा दृष्ट हो 
तो मनुष्य राजा, इनके मित्रों द्वारा देखा जाए तो धनी होता हे । इनमें से 
शुम स्वामियों की दृष्टि हो तो विशेष शुभ तथा पाप दृष्ट हो तो साधारण 
शुम होता है | 

अतः उक्त ग्रहों में से किसी की मी दृष्टि न हो तो सामान्यतः निसर्ग 
सौम्य ग्रह या कारक ग्रह की दृष्टि से भी चन्द्रमा शुभ माना जाएगा | 

उक्त कारकों में से, जितने अधिक विधायक तत्त्व घटित हो जाएँ, 
Fa अधिक उत्कृष्ट फल समझना चाहिए | इसी..विधि से लग्न को 

| 

यत्प्रोक्तं प्रतिराशि- मेषादि राशियों में स्थित लग्न चन्द्र पर अन्य ग्रहों 
की दृष्टि का जो फल बताया गया है, वह द्वादशांश व नवांश में भी समझना 
चाहिए । 'तदद्वादशांशे स्मृतम्‌’ का तात्पर्यं हे- 

() वही फल द्वादशांश की राशि में भी समझें | अर्थात्‌ चन्द्रमा जिस 
राशि के द्वादशांश में हो, उस राशि पर ग्रहों की दृष्टि का पूर्वोक्त फल 
वही होगा, जो चन्द्रमा पर ग्रह दृष्टि का बताया गया है | यह दृष्टि लग्न 
चक्र में देखें जैसे मेष राशिस्थ चन्द्रमा पर मंगल की दृष्टि हो तो राजा होगा, 


301 


इसी तरह मेष राशि के द्वादशांश में चन्द्रमा को मंगल देखे तो मी राजा 
होगा । 

(1) तद्‌ अर्थात्‌ वही पूर्वोक्त ग्रह दृष्टि फल द्वादशांशे अर्थात्‌ द्वादशांश 
चक्र में भी समझना चाहिए । इसी तरह चन्द्र नवांश राशि पर या नवांश चक्र 
में भी ग्रह दृष्टि का (वक्ष्यमाण) फल कह कहना चाहिए । 

जो-जो दृष्टि फल राशि में कहा वह द्वादशांश चक्र में तथा नवांश फल 
नवांश कुण्डली में भी देखना चाहिए । अतः यहाँ से आगे बताया जाने वाला 
फल यद्यपि लग्न. कुण्डली में ग्रह दृष्टि के अनुसार कहा जा रहा है, लेकिन 
वही फल (नवांशकेषु) नवांश चक्र में भी (ज्ञेय) जानना चाहिए । 
नवांशानुसार चन्द्रमा पर दृष्टि फल 

आरक्षिको वधरुचिः कुशलो नियुद्धे, 
भूपोऽर्थवान्‌ कलह्ृकृत्‌ क्षितिजांशसंस्थे । 
मूर्खऽन्यदाररत काव्यविदः सितांशे, 
सत्काव्यकृत्‌ सुखपरोऽन्यकलत्रगश्च । । 5 । | 
(वसन्ततिलका) 
. मंगल के नवांश में स्थित चन्द्रमा को सूर्य देखे तो आरक्षिक (पुलिस, 
जेल, होम गार्ड आदि), मंगल देखे तो हिंसक व आक्रामक स्वमाव, बुघ देखे 
तो दन्द्रयुद्ध कुशल, अर्थात्‌ कुश्ती या मुकाबला करने में चतुर, गुरु देखे तो 
राजा, शुक्र देखे तो धनी तथा शनि देखे तो कलहकारी होता है । 

वृष तुला नवांश में स्थित चन्द्रमा को सूर्य देखे तो मूर्ख, मंगल देखे 
तो परस्त्रीरत, बुध देखे तो काव्य रसिक, गुरु देखे तो उत्तम कवि, शुक्र देखे 
तो सुखी, शनि देखे तो परस्त्री गामी होता है । 

बोधे हि रंगचर चौरकवीन्द्रमन्त्रि- 
गेयज्ञशिल्पनिपुणः शशिनि स्थिकेंशे । 
स्वांशेऽल्पगात्रधनलुब्धतपस्विमुख्य-- 
स्त्रीपोष्यकृत्यनिरतश्च निरीक्ष्यमाणे 1.16 । | 

मिथुन कन्या के नवांश में स्थित चन्द्रमा को सूर्य देखे तो मनुष्य 
पहलवान, मंगल देखे तो चोर, बुध देखे तो श्रेष्ठ कवि, गुरु देखे तो मन्त्री, 
स देखे तो गानविद्या का जानकार, शनि देखे तो शिल्प कलाओं में निपुण 

ता है । 

कर्कराशि के नवांश में स्थित चन्द्रमा को सूर्य देखे तो मनुष्य पतला 
दुबला, मंगल देखे तो बहुत लोभी, बुध देखे तो तपस्वी, गुरु देखे तो मुख्य 

मुखिया या प्रधान पदासीन, शुक्र देखे तो स्त्री के द्वारा मरण पोषण किया 
जानेवाला, शनि देखे तो सदैव काम में लगा रहनेवाला परिश्रमी होता है | 
रंगचर:- 'रंग' शब्द से संस्कृत में रणभूमि, नृत्य, अभिनय स्थान, 
कुश्ती का अखाड़ा आदि भी अभिप्रेत होता है । अतः अभिनयस्थान, नाट्य 
शाला, नृत्यशाला, आदि में घूमने वाला अर्थ लिया जाना भी योग्य है। 
पुनश्च स्पर्धा, मुकाबला आदि स्टंट दृश्य देने वाला, आदि यह मुख्य अर्थ 
है | 
सक्रोधो नरपतिसम्मतो निधीशः सिंहाशे प्रभुरसुतोऽतिहिँस्र कर्मा । 
जीवांशे प्रथितबलोरणोपदेष्टा, हास्यज्ञः सचिव विकाम वृद्धशीलः | | 7 । | 


(प्रहर्षिणी) 


सिहं राशि के नवांश में स्थित चन्द्रमा पर सूर्य की दृष्टि हो तो मनुष्य 
. क्रोधी, मंगल दृष्ट हो तो राजमान्य, बुध दृष्ट हो तो कोषाध्यक्ष या धनपति, 
गुरु दृष्ट हो तो प्रमुत्व युक्त, शुक्र देखे तो पुत्रहीन, शनि देखे तो अत्यन्त 
क्रूरतापूर्ण कार्य करने वाला होता है | 
घनु मीन नवांश में स्थित चन्द्रमा को यदि सूर्य देखे तो प्रसिद्ध 
शक्तिशाली, मंगल देखे तो युद्धविद्या सिखाने वाला, बुध देखे तो 
परिहासकुशल, गुरु देखे तो सचिव या मन्त्री का कार्य करने वाला, शुक्र देखे 
तो काम वासना से रहित (पुरुषत्व हीन या काम क्रिया में विशेष रुचि न 
रखने वाला), शनि देखे तो बुजुर्ग की तरह आचरण करने वाला होता है । 
अल्पापत्यो दुःखितः सत्यपि स्वे, मानासक्तः कर्मणि स्केनुरक्तः । 
दुष्टस्त्रीष्टः? कृपणश्चार्किभागे चन्द्रे भानौ तद्वदिन्दवादिदृष्टे | | 8 । । 
(शालिनी) 


मकर कुम्म के नवांश में स्थित चन्द्रमा को सूर्य देखे तो कम सन्तान 
वाला, मंगल देखे तो घन होने पर मी दुःखी, बुध देखे तो गर्वीला; -गुरु 
देखे तो अपने कुल प्रतिष्ठा स्तरानुसार कार्य करने वाला, शुक्र देखे ती दुष्ट 
स्त्री के चक्कर में फँसने वाला, शनि देखे तो कंजूस होता है | 

यही फल नवांश में सूर्य पर चन्द्रादि ग्रहों की दृष्टि का भी होता है | 
अर्थात्‌ चन्द्रमा के सन्दर्भ में प्रोक्त यह सूर्यादि फल, सूर्य के प्रसंग में चन्द्रादि 
फल समझ कर कहना चाहिए | अर्थात्‌ मंगल नवांशस्थ चन्द्र को सूर्य देखे 
तो मनुष्य आरक्षिक होता है, इसी प्रकार मंगल नवांशस्थ सूर्य को चन्द्रमा 
देखे तो भी आरक्षिक ही समझना चाहिए । 
आ सूर्य दृष्ट चन्द्रमा का फल ही चन्द्र दृष्ट सूर्य का भी होगा | शेष 
मंगलादि ताराग्रहों का दृष्टि फल लग्न, चन्द्र व सूर्य पर समान समझा 
जाएगा । 

ताराग्रहाणां दृष्टि फलमुदयस्य चन्द्रस्य सूर्यस्य च तुल्यमेवेति द्रष्टव्यम्‌ । 


(रुद्रभट्ट) 
“दुष्ट स्त्रीष्टः कृपणः' इस पाठ में छन्दोमंग है | पाँचवां अक्षर गुरु 
होना स । अतः कृपण के स्थान पर 'कीकटः' पाठ मानने से छन्द ठीक 
हो जाता है | 


नवांश फल में भी तारतम्य व्यवस्थाः- 
वर्गोत्तमस्वपरगेषु शुभं यदुक्तं 


तत्पुष्टमध्यलघुताशुभमुत्क्रमेण । 
वीर्यान्वितो$शकपतिर्निरुणद्धि पूर्व 
राशीक्षणस्य फलमंश फलं ददाति । । 91 | 

इस अध्याय में कथित चन्द्र नवांश फल में से शुभ फल वर्गात्तम नवांश 
में पुष्ट, स्वनवांश में मध्यम तथा दूसरे के नवांश में कम होता है । 

इसके विपरीत अशुभ फल वर्गात्तम नवांश में साधारण (अल्प), स्वनवांश 
में मध्यम तथा परनवांश में अधिक अशुभ फल होता है । 

यदि नवांशेश बलवान्‌ हो तो वह पूर्वोक्त राशि दृष्टि के फल को 
रोक कर नवांश का फल ही देता है | यदि नवांशेश बलवान्‌ न हो तो वह 
राशि दृष्टि व नवांशादि पूर्वोक्त सारे फल को प्रदान करेगा | 

नवांशेश की बलवत्ता में प्रथम नवांश फल ही होगा, चाहे राशीश 
बलवान्‌ भी क्यों न हो । नवांशेश केवल राशि दृष्टि 'चन्द्रे मूपबुघौ' इत्यादि 
फल को ही बाधित करता है । शेष फल यथावसर मिलेंगे ही | यदि नवांशेश 
बली नहीं है तब राशीश बली हो या निर्बल, तब सब यथोक्त फल मिलेंगे । 
यह तारतम्य है । यहाँ राशि की अपेक्षा नवांश की सूक्ष्मता को रेखांकित 
किया है । 

“नान्यो ग्रहः सदृशमन्य फलं हिनस्ति’ इत्यादि नियम यहाँ लागू नहीं 
होगा, इसलिए 'निरुणद्भि' (सर्व वारयति) शब्द का प्रयोग किया है । 

पुनश्च “बलयोगात्‌ फलमंशकर्क्षयोः' कहकर पहले ही इस बात को 
कह चुके थे, तब यहाँ पुनरुक्ति क्यों ? इसका समाधान है कि राशीश व 
नवांशेश समान बली भी हों तब मी नवांश का फल होगा, यह बात विशेष 
बतानी है और नवांशेश कमजोर होने पर राशीश बली हो या निर्बल, तब 
सारा, फल यथायोग्य व यथावसर मिलेगा, अतः यह पुनरुक्ति नहीं है । 


इति श्रीमन्महामतिवराहमिहिराचार्यकृते होराशास्त्ने बृहज्जातकाख्ये 
पं० सुरेशमिश्रकुतायामभिनवाख्यटीकायां दृष्टिफलाध्यायः सप्तदशः । । 


[18] 


अथ भावाध्यायः 


सूर्य का भावगत फल- 
शूरः स्तब्धो विकलनयनो निर्धृणोःर्के तनुस्थे, 
मेषे सस्वस्तिमिरनयनः सिंहसंस्थे निशान्धः । | 
नीक्छन्धोऽस्वः शशिगृहगते बुद्बुदाक्षः पतङ्गे, 
भूरिद्रव्यो नृपद्दतधनो वक्त्ररोगी द्वितीये | । 1 । | 
(मन्दाक्रान्ता) 
यदि जन्म समय में सूर्य लग्न में स्थित हो तो मनुष्य निडर, शूरवीर 
या रण में निर्मय रहने वाला, दृढ स्वमाव वाला, नेत्रविकार से युक्त, निर्दय 
होता है । लग्नगत रवि का सामान्य फल कहकर विशेष फल कहते. हैं । 
यदि मेष लग्न में सूर्य हो तो मनुष्य धनवान्‌, चक्षुरोगी या रात्रि में कम 
देख पाने वाला, अथवा नेत्र में काले दाग वाला होता है । यदि सिंह लग्न 
में सूर्य हो तो रात्रि में अन्धता होती हे । यदि तुलालग्न में सूर्य हो तो 
अन्धत्व युक्त अथवा अधिक निर्बल दृष्टि वाला, धन होता है । यदि कर्क 
लग्न में सूर्य हो तो बुद्बुद नेत्रों वाला अर्थात्‌ बहुत पलक झपकाने वाला 
तथा चपटी सी आँखों वाला होता है | 
द्वितीय माव में किसी भी राशि में सूर्य हो तो सामान्यतः व्यक्ति 
धनवान होता है, लेकिन राजपक्ष (सरकार) द्वारा उसका धन ले लिया जाता 
है । साथ ही वह मुख में किसी प्रकार के रोग से युक्त मी होता है । 

इस अध्याय में प्रोक्त फल दशम साघन द्वारा साधित पद्धति ग्रन्थों 
में प्रोक्त भाव स्पष्टानुसार न समझकर सामान्यतः लग्नादि भावों में स्थित 
राशियों से समझना चाहिए । रुद्रमट्ट कहते हैं-द्वितीये लग्नाद्‌ द्वितीयरांशिस्थे 
पतंग इत्यर्थः । 
मतिविक्रमवांस्तृतीयगेऽके विसुखः पीडित मानसश्चतुर्थे । 
असुतो धनवर्जितस्त्रिकोणे बलवान्‌ शत्रुजितश्च शत्रुयाते || 2 । । 
(औपछन्दसिक)' 


लग्न से तृतीय राशि में स्थित सूर्य से मनुष्य, बुद्धिमान्‌, पराक्रमी, 
परिश्रमी होता है | चतुर्थ गत सूर्य से मानव सुख से रहित तथा मानसिक 
पीड़ा व उद्वेग पाने वाला, पंचमस्थ सूर्य से पुत्र रहित तथा धन रहित होता 
है। 

म सूर्य से मनुष्य बलवान्‌ तथा शत्रुओं को नष्ट करने वाला 
होता है । ४23 

असुतः- सुतरहितः अर्थात्‌ पुत्र उत्पन्न न हो अथवा उत्पन्न होकर, 
नष्ट हो जाएँ । सुताभावयुक्तः उत्पद्य नश्यतीत्यर्थः" इति रुद्रभट्टः । ५ 

शत्रुजित:- भट्टोत्पल के अनुसार शत्रुओं द्वारा जीता गया अर्थात्‌ 
पराजित । शत्रुभिररिभि जितः इति । किन्तु रुद्रमट्ट के मत से जिताः शत्रवो 
येन इति आहिताग्निवत्‌ समासः अर्थात्‌ जीत लिए हैं शत्रु जिसने । बलवान्‌ 
होते हुए भी शत्रु से पराजित होना परस्पर विरुद्ध है । अतः रुद्रमट्ट का मत 
अधिक उपयुक्त है | पुनश्च आचार्य ने इस. प्रकार समास करके विशेष बात 
यह बताई है कि सूर्य षष्ठस्थ होता हुआ निर्बल हो तो शत्रुओं से पराजित 
होता है । “अर्को बलहीनश्चेत्‌ शत्रुभिः परिभूयते इति द्योत्यते । (रुद्रभटटः) 

सत्याचार्य के अनुसार मी षष्ठस्थ सूर्य रिपु व रोगों का नाशक होता 
है | षष्ठे रिपुरोगशोकघ्नः । (सत्याचार्य) 


स्त्रीभिर्गतः परिभवं मदगे पतंगे, 
स्वल्पात्मजो निधनगे विकलेक्षणश्च । 
धर्मे सुतार्थसुखभाक, श्रुतशौर्यभाक्‌ खे, 
लाभे प्रभूतधनवान्‌ पतितस्तु रिःफे | | 311 
(बसन्ततिलका) 


~ 

सप्तमस्थ सूर्य से मनुष्य स्त्रियों द्वारा परिमव अर्थात्‌ वेदना, अपमान 
या हानि पाने वाला होता है । अष्टमस्थ सूर्य से कम पुत्रों वाला तथा 
नेत्रविकार से युक्त होता है । 

नवमस्थ सूर्य से पुत्रयुक्त, सुखी, धनी न्य है । दशमस्थ सूर्य से 
शास्त्रो को जानने वाला, शूर तथा एकादश में होने पर खूब कमाने वाला 
होता है । द्वादश भाव में सूर्य हो तो मनुष्य कर्मभ्रष्ट पतित अपने कुलाचार 
जाति, मर्यादा से निम्न स्तर का कार्य करने वाला होता है | 


चन्द्रमा का लग्नादि भाव फल- | 
मूकोन्मत्तजडान्धनीचबधिरप्रेष्य शशांकोदय, 
स्वक्षजोच्चगते धनी बहुसुतः सस्वः कुटुम्बी धने 
हिंस्रो आतृगते सुखे सतनये तत्प्रोक्तभावान्वितो, 
नैकारिर्मृदुकायवहिनमदनस्तीक्ष्णोऽलसश्चारिगे | । 4 । | 
जन्म समय में लग्नस्थ चन्द्रमा से व्यक्ति मूक, उन्मत्त अर्थात्‌ कुछ 
असम्बद्ध क्रियाएँ करने वाला, जड़ अर्थात्‌ गुमसुम सा, प्रतिक्रिया न कर पाने 
वाला, अन्धा, बहिरा, नीच कर्म वाला तथा चाकरी करने वाला होता है | 
उक्त फलों में से यथासम्भव कुछ या अधिक या समी फल होते हैं | 
उक्त प्रकार से सामान्य फल कहकर राशि विशेषानुसार फल कहते 
हैं। कर्क, मेष या वृष लग्न में चन्द्रमा होने से मनुष्य धनवान्‌ होता है । - 
अर्थात्‌ 1. 2. 4 लग्नों में लग्नगत चन्द्रमा शुम है | 
द्वितीय स्थान में चन्द्रमा रहने से अनेक पुत्रों वाला, धनी एवं बड़े 
परिवार वाला होता है | 
तृतीय चन्द्रमा हिंसक स्वमाव वाला, चतुर्थ व पंचम भाव में रहने से 
उन भावों से सम्बन्धित अर्थात्‌ सम्पत्ति, सुख, वाहन तथा पुत्र, विद्या, बुद्धि 
से युक्त होता है । 
षष्ठस्थ चन्द्रमा से अनेक शत्रुओं वाला, कोमल शरीर वाला, मन्दाग्नि 
वाला, मन्द काम शक्ति वाला, स्वमाव वाला तथा आलसी होता है । 
द्वितीय चरण में मट्टोत्पल ने 4. 1.2 राशियों में क्रमशः घनी, बहुपुत्र तथा 
धनी यह फल कहा है । जबकि रुद्रमट्ट ने 'स्वक्षाजोच्चगते धनी” इस प्रकार 
सम्बन्ध मानकर तीनों राशि लग्नो में धनी होना कहा है । हमें रुद्रमट्ट वाला 
मत अभीष्ट है | 'शशिनि कर्क वृषे धनाढ्यः” कहकर गुणा करने भी ऐसा 
ही माना है | ; 
दाक्षिण्यरूपधनभोग गुणैः प्रधानः 
चन्द्रेकुलीर वृष भाजगते विलग्ने | (सारावली) 
चन्द्रस्थे रूपवान धनी । 


जडताव्याधिदारिद्र्ं शेषक्षे कुरुते शशी । । (गर्ग) 

अतः अपूर्ण चन्द्रमा इन राशियों में मी हो ता भी विशेष शुभ नहीं 


` ईर्ष्युस्तीव्रमदो मदे बहुमतिर्व्याध्यर्दितश्चाष्टमे, 
- सौभाग्यात्मजमित्रबन्धुधनभाग्‌ धर्मस्थिते शीतगौ । 
निष्पत्तिं समुपैति धर्मधनघीशौर्यर्युत: कर्मगे, 
ख्यातो भावगुणान्वितो भवगते क्षुद्रोऽङ्गहीनो व्यये | । 5 । । 
यदि चन्द्रमा सप्तम भाव में हो तो दूसरों की बढ़ोतरी को देखकर 
जलने वाला व तीव्र कामशकि्ति वाला होता है । अष्टम स्थान में स्थित चन्द्रमा 
से मनुष्य बहुत बुद्धिमान, व्याधियों से पीडित होता है । 
यदि चन्द्रमा नवम भाव में हो तो मनुष्य सौभाग्यशाली, पुत्रों से युक्त, 
मित्रों, बन्धुओं व घन से युक्त होता है । 
यदि चन्द्रमा दशम भाव में हो तो मनुष्य सब कामों में सफलता पाने 
वाला, धर्मयुक्त, धनयुक्त, बुद्धिमान्‌, शूरवीर होता है | 
एकादश स्थान में स्थित चन्द्रमा से मनुष्य प्रसिद्ध तथा ग्यारहवें भाव 
के गुणों (लाम व प्राप्ति) से युक्त होता है | 
द्वादश माव में स्थित होने से मनुष्य निकृष्ट एवं अंग-विकार (नेत्रादि 
विकार) से युक्त होता है । 
मंगल व बुध का भाव फल . 
लग्ने कुजे क्षततनुर्धनगे कदन्नो, 
धर्केघवान्‌दिनकरप्रतिमोऽन्यसंस्थ । 
विद्वान्‌ धनी प्रबलपण्डितमन्त्र्यशज्रु- 
धर्मज्ञ विश्रुतगुणः परतोऽर्कवज्ज्ञे । । 6 । । 


होगा । 


(वसन्तत्तिलका) 


यदि लग्न में मंगल हो तो मनुष्य शरीर पर चोट खाने वाला, धन 
माव में हो तो घटिया (मोटा) अन्न खाने वाला, नवम माव में हो तो पापी 
होता हे | उक्त स्थानों के अतिरिक्त 3. 4. 5. 6. 7. 8. 10.11. 12 मावों में 
मंगल का फल सूर्य की तरह ही होता है । अर्थात्‌ तृतीय में बुद्धिं, विक्रम, 
घन युक्त, चतुर्थ में सुखरहित, पंचम में पुत्र व धनहीन, षष्ठ में बली 
शत्रुहन्ता, सप्तम में स्त्री से पराजित, अष्टम में कम पुत्रों वाला, दशम में | 
सुखी, एकादश में घनी, द्वादश में पतित होता है | 

लग्नगत बुध से मनुष्य विद्वान, द्वितीय में धनी, तृतीय में बलवान्‌ या 
बहुत दुष्ट (पाठान्तर प्रखल) चतुर्थ में पण्डित, पंचम में मंत्री, षष्ठ में शत्रु 

रहित, सप्तम में धर्म वेत्ता या रति क्रिया व स्त्रियों को वश में करने में कुशल 
(पाठान्तर नर्मज्ञ), अष्टम में प्रसिद्ध गुणों वाला एवं नवम, दशम, एकादश, 
द्वादश में सूर्य के अनुसार क्रमशः धर्म, पुत्रादि से युक्त, सुखी, धनी व पतित 
होता है । 
बृहस्पति का द्वादश भाव फल 
विद्वान्‌ सुवाक्यः कृपण, सुखी च 
धीमानशत्रुः पितृतोऽधिकश्च | 
नीचस्तपस्वी सधनः सलाभः, 
खलश्च जीवे क्रमशो विलग्नात्‌ 11 7 । | 
(इन्द्रवजा) 
गुरु लग्न में हो तो विद्वान, द्वितीय में हो तो बोलने में चतुर, तृतीय 
में हो तो कृपण, चतुर्थ में सुखी, पंचम में हो तो बुद्धिमान, षष्ठ में हो तो 
शत्रुहीन, सप्तम में हो तो पिता के स्तर से अधिक, अष्टम में हो तो तपस्वी, 
नवम में हो तो तपस्वी, दशम में हो तो धनवान, एकादश में हो तो लाम 
युक्त, द्वादश में हो तो दुष्ट होता हे ! 
शुक्र का भाव फल:- 
स्मरनिपुणः सुखवांश्च विलग्ने, प्रियकलहोऽस्तगते सुरतेप्सु: । 
तनयगते सुखितो भृगुपुत्रे गुरुवदतोऽन्यगृहे सधनोऽन्त्ये | | 8 11 
(चित्र) 


हो तो सुखी होता है । शेष स्थानों में (2. 3. 4. 6. 8. 9. 10. 11) शुक्रका फल 
गुरु के अनुसार होता है । द्वादश माव में शुक्र से मनुष्य धनवान्‌ होता है | 
अथवा मीन राशि में किसी भी माव में हो तो धनी होता है । 

'अन्त्य' शब्द से मट्टोत्पल ने अन्तिम राशि मीन का ग्रहण किया है । 
रुद्रमट्ट द्वादश भाव का आशय लेते हैं | हमारे विचार से द्वादश भाव वाला 
अर्थ यहाँ गृहीत है । यहाँ भावफल का प्रसंग है तथा सारावली में कहा है- 
'त्रिदशगुरुशुक्रचन्द्रा व्ययभवने वित्तपोषण कु्युः' । वृद्धयवन भी द्वादश मांव 
में शुक्र को वृद्धि कारक मानते हैं । पुनश्च द्वादश माव में उच्चस्थ शुक्र भी ` 
उत्तम फल दायक होगा, यह बात स्पष्ट ही है | 

शनि का विभिन्न भावों में फल 
अदृष्टार्थो रोगी मदनवशगोऽत्यन्तमलिनः 
शिशुत्वे पीडार्तः सवितृसुत लग्नेऽत्यलसवाक्‌ | 
गुरुः स्वर्क्षोच्चस्थे नृपतिसदृशो ग्रामपुरपः, 
सुविद्वांशचार्वङ्गो दिनकरसमोऽन्यत्र कथितः । | 9 । । 


(शिखरिणी) 

शीन यदि लग्न में हो तो मनुष्य कभी भी धनयुक्त न रहने वाला, 
रोगी, कामुक, बहुत मलिन रहने वाला, बचपन में पीड़ा पाने वाला तथा 
धीमे बोलने वाला होता है | 

यदि लग्न में शनि गुरु की राशियों (9. 12) में या अपनी राशियों 
(10.11) में या स्वोच्च में हो तो मनुष्य राजा के समान, ग्रामादि का प्रधान 
या स्वामी, सुन्दर शरीर वाला तथा विद्वान्‌ होता है । शेष मावों में सूर्य के 
समान ही फल समझना चाहिए । 

स्वराशि, स्वोच्च राशि व गुरु की राशि के अतिरिक्त लग्नों में शनि 
हो तो पूर्वोक्त अशुभ फल होंगे । पुनश्च नीचक्षेत्र, शन्नुक्षेत्र में रहने पर 
विशेष उत्कट अशुभ फल होगा | अन्यथा निर्बल रहने पर स्वादि राशियों 
में मध्यम अशुभ फल होगा । स्वोच्च मित्रादि राशियों में स्थित रहने से समी 
ग्रहों के शुभाशुभ फलों में न्यूनाधिक्य होता है । 
भावगत ग्रहफल में तारतम्य- 

सुहृदरिपरकीयस्वर्क्षतुंगस्थितानां 
फलमनुपरिचिन्त्यं लग्नदेहादिभावैः | 
समुपचयविपत्ती सौम्यपापेषु सत्यः, 
कथयति विपरीतं रिःफषष्ठाष्टमेषु । । 10 । | (मालिनी) 

लग्नादि भावों में स्थित ग्रहों की मित्र क्षेत्र, शत्रु क्षेत्र, समक्षेत्र, स्वक्षेत्र, 
उच्च में स्थिति देखकर भी भावफल का विशेष निर्णय करना चाहिए ।' 
अर्थात्‌ जिस माव में स्व, स्वोच्च, मूलत्रिकोण, मित्रक्षेत्री ग्रह हों, उसकी 
वृद्धि होती है । इसके विपरीत नीच, शत्रु, अस्तंगतत्व से भावहानि तथा 
समग्रह की राशि में रहने से शुभाशुभ फल मध्यम होता है । यह आचार्य 
का मत है । यह भावादि विचार लग्न से द्वादश भावों में करना चाहिए । 
अथवा विचारणीय भाव को लग्न समझकर फलादेश करना चाहिए । 

सत्याचार्य के मत से राशि या क्षेत्र का विचार विशेषतया करके केवल 
सौम्य ग्रह माव वृद्धि कारक तथा पाप ग्रह माव हानिकारक होते हैं । लेकिन 

6.8.12 भावों के विषय में शुभ ग्रह व्यय, रोग व मृत्यु की हानि कारक तथा 
पापग्रह व्ययरोग मृत्यु के वर्धक होने से ग्राह्य नहीं हैं । अतः इन 
त्रिकभावो के संदर्म में विपरीत विधि अपनानी चाहिए । अर्थात्‌ वहाँ शुभ 
ग्रह काम्य तथा पापग्रह वर्जित हैं । यह सत्याचार्य का मत आचार्य ने प्रस्तुत 
किया है । 

जहाँ कहीं विशेष फल नियम कहे हैं, वहाँ पूर्वोक्त सामान्य नियमों 
का विचार न कर विशेष नियमों का पालन करना चाहिए । उदाहरणार्थ 
उपचय भावों में समी ग्रहों को माव वृद्धि कारक कहा है | यहाँ षष्ठ स्थान 
में पाप ग्रहों को नेष्ट तथा सौम्य को इष्ट माना है । अतः इस श्लोक का 
नियम विशेष होने से पूर्वोक्त सामान्य नियम की अपेक्षा अधिक बली हे । 

आचार्य की यह परिपाटी है कि जिस विषय में अधिकांश आचार्य 
सहमत हों, उसे स्वीकार करते हैं | जिस संदर्भ में बराबर संख्या वाले मुख्य 
आचार्य पक्ष विपक्ष में हों तो वे दोनों ही मतों को वैकल्पिक रूप से स्वीकार 
करते हैं । 

लग्नादिभावैः मट्टोत्पल ने इस की व्याख्या करते हुए लिखा है कि सूर्य, 
चन्द्र व लग्न को समान महत्त्व देकर भाव विचार में विशेषतया यहाँ लग्नादि 
माव विचार का विशेष नियम कहा है । लेकिन हमारे विचार से आचार्य ने 
यहाँ भाव विचार की पद्धति का निर्देश किया है | 

जिस माव का विचार करना हो, उसे ही लग्न मानें । उससे आगे 
के भावों को क्रमशः तन, धन, म्रातू आदि मानकर फल विशेष का निर्देश 
करें | जैसे धन माव का विचार करना हो तो धनमाव से (द्वितीय भाव) 
धन का तन अर्थात्‌ स्वरूप, मात्रा, आकार आदि देखें | ततः द्वितीय से द्वितीय 
(तृतीय) माव को धन का धन भाव समझकर धन रक्षक, धन्नागम सहायक 
का, लग्न से चतुर्थ भाव से उसे धन का पराक्रम भाव समझकर धनागम के 
प्रयत्नों का विचार, लग्न से पंचम माव मानकर धन से उत्पन्न सुख, यश 
लोकप्रियता का, षष्ठ से धनागम के मार्ग में विद्या, बुद्धि आदि तथा धन 
सन्तान अर्थात्‌ धन वृद्धि का विचार, लग्नात्सप्तम माव को धन का शत्रु 
समझकर धन के मार्ग के विरोधी आदि का विचार, तत: अष्टम भाव को 
धन का पत्नी स्थान मान कर धनमोग का विचार, नवम को धन मृत्यु भाव 
मानकर धन की स्थिरास्थिरता, दशम भाव को धन माग्यमाव समझकर 
धनवृद्धि एवं तज्जन्य धर्माधिकारता का विचार, एकादश भाव से धन कर्म 
स्थान मानकर धनागम से उत्पन्न अधिकार, आज्ञा, प्रतिष्ठा का, द्वादश “माव 
को धन का आय स्थान मानकर धनागम के मार्ग तथा धन प्रयोग, धन 
लाम, पूंजी निवेशादि का तथा लग्न से (धन का द्वादश स्थान) धन का 
व्यय, मोग, नाश का विचार देखना चाहिए | ..” 

जिस भाव से तन, धन, भ्रातृ, सुख, पुत्रादि स्थानों 'सुहृदरिपरकीयस्वक्ष- 
'तुंग' स्थित ग्रह हों, उस भाव से सम्बन्धित भाव की वृद्धि होगी । संक्षेप में 
जिस भाव से पती -4.5. 7. 8. 9. 10. 12 में शुभ, बलवान्‌, क्षेत्रबली, शुभ दृष्ट 
होंगे तथा उसी भाव से 1. 6. 8. 12 में पापग्रह नहीं होंगे, उस 
भाव से सम्बन्धित बातों की बढ़ोतरी होगी । विशेष व्युत्पत्ति के लिए हमारी 
भाव मंजरी प्रणवाख्या देखें | 
स्वोच्चत्रिकोणस्वसुद्दच्छत्रुनीचगृहार्कगै: । 
शुभं सम्पूर्ण पादोनदलपादाल्पनिष्फलम्‌ | | 11 | । 
पहले जहाँ कहीं भी जिस ग्रह का शुभ फल कहा है, वह शुम फल 
ग्रह के उच्च में रहने से पूरा, मूलत्रिकोण में रहने से तीन चौथाई या 75% 
स्वक्षेत्र में आधा 50% मित्र क्षेत्र में चौथाई 25%, शत्रु क्षेत्र में बहुत थोडा 
तथा नीच व अस्तंगत होने पर शून्य फल होता है। 
अशुंभ फल के संदर्भ में उक्त नियम को विपरीत क्रम से लागू करना 
चाहिए । अर्थात्‌ नीच क्षेत्री ग्रह का पूर्ण अशुम, शत्रुक्षेत्री ग्रह का उक्त 
अशुभ फल काफी, मित्र क्षेत्री का अशुभ फल पौना या 75 % स्वक्षेत्री का 
अशुभ फल आधा या 50 % मूलत्रिकोणी का अशुम फल 25%, स्वोच्चस्थ 
ग्रह का अशुभ फल शून्य होता है । 
भावफल के विषय में लग्न स्पष्ट में 1-1 राशि जोड़कर क्रमशः द्वितीय, 
तृतीयादि भावों के भावमध्य आ जाएँगे तथा उस भावमध्य से 15°-15°आगे 
पीछे सन्धियाँ रहेंगी । इस भाव स्पष्ट के तुल्य ग्रह भाव का पूर्णफल तथा 
आगे पीछे अनुपात से कम या अधिक समझा जाएगा । 
“भावाश्च द्वादशसु राशिषु जननकालोदीयमानांशक संख्या समान 
संख्येईशके वर्तन्ते । तस्मात्‌ पूर्वं पंचदशे भागे भावारम्भः । तस्योपरितन पंचदशे 
भागे भाव विरामः | एवं सति राशिमध्यादन्यत्र भावा राशि द्वय सम्बन्धिनो 
वर्तेरन्‌ ।'(रुद्रभट्टः) 
भाव स्पष्ट के विषय में हम 'उलझे प्रश्‍न सुलझे उत्तर' पुस्तक में तर्क 
सहित लिख चुके हैं, इत्यलमिह विस्तरेण । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकतायामभिनवाख्यटीकायां भावफलाध्यायोऽष्टादशः । | . | 

[19] 
अथाश्रयफलाध्याय: 
स्वक्षेत्री आदि ग्रहों का फल:- 
कुलसमकुलमुख्यबन्धुपूज्या धनिसुखिभोगिनृपाः स्वमैकवृदध्या । 
परविभवसुद्दत्स्वबन्धुपोष्या गणपबलेशनृपाश्च मित्रभेषु । । 1 । | 


(पुष्पिताग्रा) 


जन्म समय में एक ग्रह स्वक्षत्री हो तो मनुष्य कुलसम अर्थात्‌ परिवार 
के स्तरानुसार आर्थिक सामाजिक प्रतिष्ठा पाता है । दो स्वगृही ग्रहों से 
मनुष्य अपने कुल में मुखिया (कुलमुख्य) अर्थात्‌ पारिवारिक सदस्यों की 
अपेक्षा अधिक समृद्ध होता है । यदि तीन ग्रह स्वगृही हों तो अपनी बिरादरी 
` में माननीय एवं अधिक समृद्ध होता है | चार स्वगृही होने से धनी, पाँच से 
सुखी, छह ग्रहों से मोगों को मोगने वाला राजतुल्य तथा सात स्वगृही ग्रहों 
से राजा होता है । 
यदि मित्र क्षेत्री एक ग्रह हो तो मनुष्य दूसरों 'के वैमव समृद्धि से 
पलने बढ़ने वाला अर्थात्‌ स्वयं की प्राप्ति से रहित, दो मित्रक्षत्री ग्रहों से 
मित्रों सहायकों या साथियों की सहायता से सफलता पाने वाला, तीन ग्रहों 
से अपने बन्धुं, द्वारा विशेष समर्थन से सफलता पाने वाला, चार मित्र 
क्षेत्री ग्रहों से अपनी बिरादरी द्वारा, पाँच मित्र क्षेत्री ग्रहों से गणपति अर्थात्‌ 
मुखिया प्रधान, सरदार, अग्रगण्य, छह मित्रक्ष गत ग्रहों से सेनापति अथवा 
बहुत बलवान्‌ दण्डनिग्रहादि में समर्थ, सात मित्र क्षेत्रियों से राजा होता है । 
उक्त कथन से स्पष्ट है कि एक मी ग्रह यदि राशि बली हो तो मी 
मनुष्य प्रायः योग क्षेम (गुजरबसर) करने में समर्थ होता है। 

उच्च नीचादिगत ग्रह फल:- 
जनयति नृपमेकोःप्युच्चगो मित्रदृष्ट:, 
प्रचुरधनसमेत॑ मित्रयोगाच्च सिद्धम्‌ । 
विधनविसुखमूढव्याधितो बन्धतप्तो 
वधदुरितसमेतः शन्नुनिम्नक्षगेषु । । 2 । । 
द (मालिनी) 
यदि एक भी ग्रह जन्म समय में परमोच्चगत होकर मित्र ग्रहों से 
दृष्ट हो तो राजा होने का योग है | 'अपि' शब्द का सम्भावना में प्रयोग 
है । 
एक परमोच्चगत ग्रह यदि मित्रग्रह से युक्त हो तो मनुष्य खूब धन-धान्य 
से समृद्ध होता है । यह बहुत से आचार्यो ने प्रत्यक्ष सिद्ध माना है | परमोच्चगत 
से तारतम्यवशात्‌ समस्त उच्च राशि का ग्रहण है । 
एक ग्रह यदि शत्रु नीच राशि में हो तो मनुष्य धन रहित, दो से 
सुख रहित, तीन से किकर्त्तव्य विमूढ, चार से रोगी, पाँच से बन्धन के कारण 
सन्तप्त, छह शत्रु नीचगत ग्रहों से सदैव ताडना, अपमान, डाँट डपट आदि 
पाने वाला हेय, सात शत्रुनीचफत ग्रहों से महापातकी महापापी, अत्यन्त 
निकृष्ट होता है । अथवा छह या सात ग्रहों से यथासम्भव पापकर्म व ताडना 
से युक्त होता है । 
पहले राजयोगों का कथन हो चुका है | यहाँ उच्चगत ग्रह पर मित्र 
ग्रहों की दृष्टि से राजा होने का सम्भावित योग लग्न राशि के विचार के 
बिना ही बताया गया है ।' अधिक मित्र ग्रह देखें तथा ग्रह परमोच्च के 
जितना पास हो, उतना ही उत्कट फल होगा । 
सातों ग्रह एक साथ नीच में नहीं रह सकते हैं | लेकिन सातग्रह 
शन्नुक्षेत्री हो सकते हैं । अथवा सातौं ग्रह मिल-जुलकर नीचगत व शत्रुक्षेत्री 
हों तब उक्त फल होता है । 
भट्टोत्पल ने 'बन्धतप्त: पाठ मानकर बन्ध अर्थात्‌ बन्धन तथा संताप ये 
दो अलग फल माने हैं हमारे विचार से `बन्धन तप्तः यह एक ही फल 
है । 


कुम्भ लग्न का विशेष विचारः- 
न कुम्भलग्नं शुभमाहसत्यो न भागभेदाद्‌ यवना वदन्ति । 


कस्यांशभेदो न तथास्तिराशेरतिप्रसंगस्विति विष्णुगुप्तः | | 3 | । 
(उपजात्ति) 

सत्याचार्य का मत है कि कुम्म लग्न में जन्म होना शुभ नहीं होता 
है । लेकिन यवनाचार्यो ने कुम्म राशि के द्वांदशांश को किसी भी लग्न में 
शुभ नहीं माना है | विष्णुगुप्त (चाणक्य) का मत है कि किस लग्न में कुम्म 
का द्वादशांश नहीं होता, अर्थात्‌ सब राशियों में कुम्म का द्वादशांश होता 
है । अतः यवन मत अतिप्रसंग अर्थात्‌ व्यर्थ है । और सत्याचार्य का मत ही 
श्रेष्ठ है | 
कुम्म राशि का स्वरूप रिक्त घट का होने से खाली घडा धारण करने 
वाले पुरुष के समान दिखता है । यह अशुम है तथा दुःख, रिक्तता, खालीपन, 
अमाव या अमाव का भ्रम पैदा करने वाला है । पुनश्च मृत्युकारक शनि की 
प्रिय मूलत्रिकोण रीश होने से भी जन्म में अशुभ है । अथवा कल्पादि में 
समी ग्रह मीन राशि के अन्तिम माग में स्थित होने से कुम्भ राशि कोः 
अत्यन्त अल्प रेखा अष्टकवर्ग शोधन में मिलने से कुम्म लग्न अशुभ है | 
यह सत्याचार्य का मत है | 
होरा च भवेदिष्टा द्विपदेष्विह कुम्भवर्ज्य हि । 
कुम्भ विलग्ने जातो भवति नरो दुःखशोकसन्तप्तः | | 
(सत्याचार्य) 
लेकिन विष्णुगुप्त का मत है कि सभी राशियों में ही कुम्म का द्वादशांश 
होता है । अतः यवनों का यह कहना समुचित नहीं है कि कुम्म का द्वादर्शांश 
ही अशुभ है, सम्पूर्ण कुम्म लग्न नहीं | अपितु सत्याचार्य का कथन ही 
उपयुक्त है । वराह मिहिर भी सत्याचार्य के अनुसार सम्पूर्ण कुम्म लग्न को 
ही अशुभ मानने के पक्षघर हैं | ऐसा प्रतीत होता है | 
कुम्भद्वादशभागो लग्नगतो न प्रशस्यते यवनैः | | 
यद्येव सर्वेषां लग्नगतानामनिष्टफलता स्यात्‌ । । 
घटयोगाद्‌ राशीनां न मतं तत्सर्वशास्त्रकारणाम्‌ | 
तस्मात्कुम्भं विलग्नो जन्मन्यशुभो न तद्भागः । | 
(चाणक्य) 
'माग' शब्द का अर्थ यहाँ द्वादशांश ही क्यों लिया गया, नवांशादि 
क्यों नहीं ? यह स्पष्ट नहीं है | सम्पूर्ण कुम्म लग्न को अशुभ कहा तब 
कुम्म में कुम्म का ही द्वादशांश हो तो विशेष अशुभता होगी ही, यह स्वयं 
स्पष्ट है । तब मी शंका यह रहेगी ही कि कुम्भ द्वादशांश रहते हुए नवांश 
राशि तब तुला होगी | यह कुम्मेश शनि की उच्च राशि तथा परम मित्र 

शुक्र की राशि है । तब अशुभ क्यों ? इस प्रकार बहुत-सी विसंगतियाँ प्राप्त 
हाँगी,। इसी कारण सत्यमतानुसार सम्पूर्ण कुम्म लग्न ही सामान्यतः अशुभ 
है | देखा भी गया है कि कुम्मोत्पन्न व्यक्ति प्रायः संघर्षपूर्ण जीवन व्यतीत 
करते हैं | लेकिन हमारा अनुभव है कि।वे अन्ततोगत्वा अच्छी सफलता प्राप्त 
करते हैं | कुम्म लग्न में अन्य भी अनिष्ट व निर्बल योग हों तो जीवन 
विशेष दुःखमय होगा तथा पूर्वोक्त सामान्य नियमों से मूलत्रिकोणोच्चगतादि 
ग्रह हों तो सफलता सुनिश्चित ही है | अतः “कुम्भ लग्न अशुभ है” यह एक 
सामान्य नियम है तथा इसका योगायोगों के तारतम्य से अशुमत्व सविशेष 
निश्चित होगा । \ 
होरा कुण्डली का फल:- 

यातेष्वसत्स्वसमभेषु दिनेशहोरां 
ख्यातो महोद्यमबलार्थयुतोऽतितेजाः । 
चान्द्रीं शुभेषु युजि मार्दव कान्तिसौख्य- 
सौभाग्यधीमधुरवाक्ययुतः प्रजातः | | 4 । । 
जन्म समय में समी अशुभ ग्रह विषम राशियों में स्थित होकर सूर्य 
की होरा में हों तो मनुष्य प्रसिद्ध, बहुत परिश्रमी, बलवान, धनवान्‌ एवं बहुत 
तेजस्वी होता है | 
इसी प्रकार शुभग्रह समराशि व चन्द्रहोरा में स्थित हों तो मनुष्य कोमल 
स्वमाव, कान्तिमान्‌, सुखी, सौभाग्यशाली, बुद्धिमान्‌, मधुरभाषी होता है | 
यदि पापग्रह विषम राशि व सूर्य होरा में तथा शुभ ग्रह सम राशि व 
चन्द्र होरा में एक साथ हों तो उक्त दोनों प्रकार के गुणों से युक्त होगा, 
यह स्वयं समझना चाहिए । | 
तास्वेवहोरास्वपरक्षगासु ज्ञेया नराः पूर्वगुणेषु मध्याः । 
व्यत्यस्तहोराभवनस्थितेषु, मर्त्याभवन्त्युक्तगुणैर्विहीनाः । । 5 | | 
(इन्द्रवज्रा) 


यदि पापग्रह समराशि में बैठकर सूर्य होरा ,में तथा शुभ ग्रह विषम 
राशि में चन्द्रहोरा में हो तो श्लोक चार में. बताए गए 'गुण मनुष्य में मध्यम 
मात्रा में होते हैं । र 

यदि पापग्रह समराशि व चन्द्र होरा में तथा शुभ ग्रह विषम राशि व 
सूर्य होरा में हों तो पूर्वोक्त महोद्यम बलार्थ तेज आदि तथा मार्दव कान्ति 
आदि गुण बिल्कुल कम होते हैं | 

चन्द्र द्रेष्काण से विशेष फलः- 


कल्याणरूपगुणमात्मसुहृद्‌ दृकाणे चन्द्रोऽन्यगस्तदधिनाथगुणं करोति । 
व्यालोद्यतायुध चतुश्चरणाण्डजेषु तीक्ष्णोऽतिहिंस्र गुरुतल्परतो ऽटनश्च । | 6 | | 


(वसन्तत्तिलका) 


यदि द्रेष्काण कुण्डली में चन्द्रमा अपने द्रेष्काण में या अपने मित्र ग्रह के 
द्रेष्काण में स्थित हो तो मनुष्य कल्याण रूप व गुण वाला अर्थात्‌ प्रशंसनीय 
सुन्दर रूप व गुणों वाला होता है । 

यदि चन्द्रमा अपने या अपने मित्र के द्रेष्काण में न हो अर्थात्‌ शत्रु या 
सम के द्रेष्काण में स्थित हो तो मनुष्य अपने अधिष्ठित द्रेष्काण स्वामी के 
गुणों के समान गुणों वाला होता है । 

यदि वह द्रेष्काण, उद्यतायुध द्रेष्काण, पशु द्रेष्काण एवं पक्षी द्रेष्काण में 
स्थित हो तो मनुष्य क्रमशः तीक्ष्ण स्वमाव वाला, अत्यन्त हिंसक, गुरु पत्नी 
से रति करने वाला, एवं भ्रमणशील होता है । 

आशय यह है कि चन्द्रमा जिस ग्रह के द्रेष्काण में हो, उससे व्यक्ति 
के रूप-गुणों का विशेष निर्णय होता है । अपने व अपने मित्र या अधिमित्र 
के द्रेष्काण में स्थित चन्द्र से मनुष्य प्रशस्त रूप-गुणी तथा अन्य ग्रह के द्रेष्काण 
में रहने से उसी ग्रह के स्वंरूपगुणानुसार होगा | माना किसी व्यक्ति का 
चन्द्रमा मिथुन राशि के 11° अंश पर है । वह तुला अर्थात्‌ शुक्र के द्रेष्काण में 
हुआ । शुक्र के गुण काम शक्ति, स्त्रियोचित कोमलता व मावुकता, मध्यम 
विप्राचरण, सामनीति, रजोगुण की अधिकता, कफवायु की अधिकता, मुड़े 
हुए बाल हैं । स्वरूप में श्याम वर्ण, सुन्दर शरीर, लम्बे हाथ, ऊँची छाती, 
अधिक वीर्य, कान्तिमत्व, थोड़ी स्थूलता आदि हैं | 

यदि शुक्र चन्द्रमा का तात्कालिक शत्रु हो तो ये गुण साधारण मात्रा -में 
तथा सम हो तो मध्यम मात्रा में होंगे । 

कर्क में दूसरा व तीसरा, वृश्चिक का पहला व दूसरा तथा मीन का 
अन्तिम द्रेष्काण ये पाँच 'सर्पद्रेष्काण'हें । इनमें उत्पन्न व्यक्ति तीखे व आक्रामक 
स्वमाव का होता है । 

मिथुन व तुला का, मध्य द्रेष्काण, कुम्म व सिंह का प्रथम द्रेष्काण ये 
चार 'पक्षीदरेष्काण' हैं | इनमें उत्पन्न व्यक्ति भ्रमणशील होता है । 

मेष धनु का 1.3, मिथुन का द्वितीय व तृतीय, मकर तुला का तृतीय, 
कन्या का द्वितीय, सिंह का 2.3, ये ग्यारह द्रेष्काण “उद्यतायुध संज्ञक' हैं । 
इनमें उत्पन्न व्यक्ति अति हिंसक होता है। . 

मेष का द्वितीय, वृष का 2.3, कर्क धनु का प्रथम, सिंह के आदि 
मध्य अन्त्य, तुला वृश्चिक का अन्तिम ये “चतुष्पादद्रेष्काण' हैं । इनमें उत्पन्न 
व्यक्ति गुरु पत्नी से सम्पर्क करने वाला या पर स्त्री गामी होता है । 
इन द्रेष्काणों की संज्ञा का आधार बृहज्जातक का द्रेष्काणाध्यायहै । 
लग्न व चन्द्रमा की समानता के कारण लग्नगत द्रेष्काण से भी उक्त फल 
समझना चाहिए, ऐसा रुद्रभट्ट का मत है- 
पूर्वोक्तातिदेशेनलग्नद्रेष्काणफलमपिएवमितिद्रष्टव्यम्‌ । (रुद्रभड्ट) 
जिस द्रेष्काण में दो संज्ञाएँ एक साथ मिलें, वहाँ दोनों प्रकार के द्रेष्काणों 
का फल मिश्रित रूप से समझना चाहिए । भट्टोत्पल ने मकर का प्रथम द्रेष्काण 
भी चतुष्पद सज्ञंक माना है, लेकिन उसके विषय में सब की सहमति नहीं 
है। 
चन्द्र नवांश का फल:- 
स्तेनो भोक्ता पण्डिताढयौ नरेन्द्रः, 
क्लीबः शूरो विष्टिकृद्‌ दासवृत्तिः । 
पापो हिंस्रोऽभीश्च वर्गोत्तमांशे 
ष्वेषामीशा राशिवद्‌ द्वादशांशे । 17 । । 


(शालिनी) 


यदि लग्न या चन्द्रमा मेष नवांश में हो तो मनुष्य चोर, वृष नवांश से 
मोगी, मिथुन नवांश से पण्डित, कर्क नवांश से घनी, सिंह के नवांश से 
राजा, कन्या नवांश से नपुंसक, तुला नवांश से शूरवीर, वृश्चिक नवांश से 
भारवाहक, धनु नवांश से दास स्वमाव, मकर नवांश से पापी, कुम्म नवांश 
से हिंसक, मीन नवांश से निडर होता है | 

यदि उक्त नवांश वर्गोत्तम हों तो पूर्वोक्त वर्गों का अधिपति होता है | 
अर्थात्‌ वर्गोत्तम मेष नवांश से चोरों का राजा या मुखिया, वृष वर्गोत्तम हो तो 
भोगियों का ईश्वर, मिथुन वर्गोत्तम हो तो पण्डितों. में पण्डित, कर्क वर्गोत्तम 
हो तो धनी लोगों में भी धनी, सिंह वर्गोत्तम में हो तो राजाओं का राजा, 
कन्या वर्गोत्तम हो तो हिजड़ों का राजा, तुला वर्गोत्तम हो तो शूरों में शूर, 
वृश्चिक वर्गोत्तम हो तो मारवाहकों का मुखिया, घनु वर्गोत्तम हो तो दासों का 
स्वामी, मकर वर्गोत्तम हो तो पापियों का मुखिया, कुम्म वर्गोत्तम हो तो हिंसकों 
में हिंसक, मीन वर्गोत्तम हो तो निडरों में निडर होता है । 

चन्द्रमा की द्वादशांश राशि का फल पूर्वोक्त चन्द्र राशिफल के समान 
ही समझना चाहिए । अर्थात्‌ जो फल मेषादि राशि के चन्द्रमा का है, वही 
फल मेषादि द्वादशांशगत चन्द्रमा से भी समझा जाएगा । 
मट्टोत्पल ने उक्त नवांश फल लग्नगत नवांश से कहा है लेकिन रुद्रभट्ट 
इसे चन्द्र नवांश का फल मानते हैं । 
'मेषादिनवांशस्थिते चन्द्रे स्तेनादयो भवन्ति ।' (विवरण) 


मंगल व शनि के त्रिशांशों का फलः- 
जायान्वितो बलविभूषणसत्त्वयुक्त- 
स्तेजोतिसाहसयुतश्च कुजः स्वभागे | 
रोगी मृतस्वयुवतिर्विषयोऽन्यदारो, 
दुःखी परिच्छदयुतो मलिनोफर्कपुत्रे | | 8 । । 
यदि मंगल त्रिंशांश कुण्डली में अपनी राशि में हो तो मनुष्य स्त्री 
सुख से युक्त, बल, आभूषण, सत्त्व, तेज, अति साहस से युक्त होता है । 
यदि शनि अपने त्रिंशांश में हो तो मनुष्य रोगी, मृत स्त्री वाला, विषम 
अर्थात्‌ कुटिल स्वमाव वाला, अन्य स्त्री पाने वाला, दुःखी, सब सुख सुविधाओं 
से युक्त होता है । 
यहाँ `माग' शब्द का अर्थ त्रिंशांश' श्लोक संख्या 10 के कारण लिया 
गया है | 
गुरु व बुध का त्रिंशांश फलः- 
स्वांशे गुरौ धनयशः सुखबुद्धियुक्तस्तेजस्विपूज्य निरूगुद्यमभोगवांश्च । 
मेधाकलाकपटकाव्यविवादशिल्पशास्त्रार्थसाहसयुतः शशिजे ऽतिमान्यः । । 


यदि बृहस्पति स्वत्रिंशांश में स्थित हो तो मनुष्य घन, यश, बुद्धि, सुख 
से युक्त, तेजस्वी, पूजनीय, नीरोग, परिश्रमी, भोगी होता है | 

यदि बुध. अपने त्रिंशांश में स्थित हो तो मनुष्य बुद्धियुक्त, कलाकुशल, 
कपटी, काव्य कुशल, विवाद में कुशल, शास्त्रों के अर्थ को जानने वाला, 
साहसी एवं अति माननीय होता है | 
शुक्र का त्रिंशांश फल:- 

स्व त्रिंशांशे बहुसुतसुखारोग्यभार्यार्थयुक्तः, 
शुक्रे तीक्ष्णः सुललितवपुर्विप्रकीर्णन्द्रियश्च । 

शूरः स्तब्धौ विषमवधकौ सदगुणादयौ सुखिज्ञा, 


चार्वगेष्टौ रविशशियुतेष्वारपूर्वाशकेषु । | 10 । । 
(मन्दाक्रान्ता) 


यदि शुक्र अपने त्रिंशांश में. स्थित हो तो मनुष्य बहुत से पुत्र, बहुत 
आरोग्य, पत्नी, धन से युक्त होता है तथा तीखे स्वमाव वाला, सुन्दर शरीर 
वाला, अति चंचल इन्द्रियों वाला भी होता है | 

यदि सूर्य मंगल के त्रिंशांश में हो तो शूरवीर. चन्द्रमा हो तो स्तब्ध 
अर्थात्‌ धीरे कार्य करने वाला होता है । 

यदि सूर्य शनि के त्रिंशांश में हो तो विषम अर्थात्‌ रूखा व कठोर, 
चन्द्रमा हो तो हिंसक स्वभाव वाला होता है |. 

यदि गुरु के त्रिंशांश में सूर्य हो तो सद्गुणी, चन्द्रमा हो तो धनी होता 
है | यदि बुध के त्रिंशांश में सूर्य हो तो सुखी, चन्द्रमा हो तो बुद्धिमान्‌ व 
ज्ञानी होता है । : 

यदि शुक्र के त्रिंशांश में सूर्य हो तो सुन्दर शरीर वाला, चन्द्र हो तो 
मनुष्य लोकप्रिय होता है । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
प० सुरेशचन्द्रमिश्रकुतायामभिनवाख्यटीकायामाश्रयफलाध्याय एकोनविंशः । । 

[20] 


अथ प्रकीर्णाध्याय: 


कारक ग्रहों का ।नेरूपणः- 
स्व्क्षतुंगमूलत्रिकोणगा: कण्टकेषु यावन्त आश्रिताः । 
सर्व एव केऽन्योन्यकारकाः कर्मगस्तु तेषां विशेषतः | | 1 । । 
(वैतालीय) 


जन्म समय जो ग्रह केन्द्र स्थानों में स्वक्षेत्री, मूलत्रिकोणी या स्वोच्च 
में स्थित हों तो वे परस्पर केन्द्र में स्थित ग्रह कारक संज्ञक होते हैं । उनमें 
भी दशमस्थ ग्रह विशेषतया कारक होता है । 2 
परस्पर कारक कहने का तात्पर्य है कि वे ग्रह परस्पर एक दूसरे के 
फलों को पुष्ट करते हैं | दशमस्थ ग्रह का तात्पर्य केवल लग्न से दशमस्थ 
ही नहीं, अपितु विचारणीय ग्रह से दशमस्थ होना भी विशेष है । इस बात 
को स्पष्ट करने के लिए आगे उदाहरण दे रहे हैं । कारक अर्थात्‌ फल का 
योग (सम्बन्ध) कराने वाले ग्रह, ऐसा अर्थ है | 
कर्कटोदयगते यथोडुपे स्वोच्चगाः कुजयमार्कसूरय: । 
कारका निगदिताः परस्परं लग्नगस्य सकलोऽम्बराम्बुगः | । 2 । । 
(रथोद्धता) 
जैसे कर्क लग्न में चन्द्रमा लग्नस्थ बृहस्पति के साथ, उच्चस्थ मंगल 
मकर में सप्तमस्थ, शनि चतुर्थ में उच्चस्थ, सूर्य दशम में उच्चगत होकर 
स्थित हों, तो ये सब ग्रह परस्पर कारक अर्थात्‌ फल योगकारक होंगे । इस 
` उदाहरण में शनि से दशमस्थ गुरुचन्द्र, मंगल से दशम शनि, सूर्य से दशम 
मंगल तथा लग्न से दशमस्थ सूर्य विशेषतया कारक हुए | 

चतुर्थ चरण में स्वर्क्षतुंग मूल त्रिकोण के बिना भी कारकत्व कहा 
गया है । अर्थात्‌ लग्न से चतुर्थ दशम में जो भी ग्रह हो, चाहे वह स्वक्षेत्री, 
मूल त्रिकोणी या स्वोच्चगत न भी हो, तब भी लग्न के प्रति विशेष कारक 
हो जाता है | 

कारक शब्द से क्या तात्पर्य है ?. कारक अर्थात्‌ फल योग कारक 
या उपकारक, एक दूसरे के फल को पुष्ट करने वाले ग्रह । 'स्वांस्वां दशा 
मुपगताः स्वफलप्रदाः स्यु इस प्रोक्त नियम का यह अपवाद है । यद्यपि 
सभी ग्रह अपनी-अपनी दशा में फल देते है, लेकिन परस्पर कारक ग्रह 
एक-दूसरे का फल भी अपनी दशा में देंगे । जैसे सूर्य इस उदाहरण में 
गुरु व चन्द्र के प्रति कारक है, अतः सूर्य दशा में भी गुरु आदि परस्पर 
कारक ग्रहों का फल विशेषतया पुष्ट होगा । 

चतुर्थ चरण में स्वर्क्ष त्रिकोणोच्च के बिना कारकत्व का कथन करके 
आचार्य ने राशि निरपेक्ष दशमस्थ ग्रह की कारकता कही है । अर्थात्‌ जिससे 
दशम में कोई ग्रह स्थित हो, वह भी कारक होकर अपनी दशा में दूसरे 
कारक के फलों को पुष्ट करेगा | जिससे ग्रह दशमस्थ होगा तो दशमस्थ 
ग्रह से विचारणीय ग्रह चतुर्थस्थ रहेगा | अतः विचारणीय भाव से 4. 10 में 
स्थित ग्रह तो कारक हैं ही, साथ ही 4.10 में स्थित ग्रह भी परस्पर कारक 
होंगे । कर्क लग्न का उक्त उदाहरण आदर्शमूत उपलक्षण उदाहरण है | 
अन्यथा मेष, मकर, तुला लग्नों में मी यही स्थिति रहती है । निष्कर्ष यह 
है कि स्वराशि या स्वोच्च या मूलत्रिकोण में होना तथा लग्न से केन्द्र में 
होना ये दो कारकत्व के हेतु हैं । यह लग्न का कारकत्व है । लग्न केन्द्र के 
अतिरिक्त भावों में मी परस्पर केन्द्रगतत्व हो तो मी कारकत्व होता है, इसका 
निरूपण आगे किया जा रहा है । 

अतः सभी परस्पर केन्द्रगत ग्रह (जैसे द्वितीय, पंचम, अष्टम, एकादश 
आदि भी कारक हैं । यदि वे स्वोच्चादिगत हों तो सविशेष कारक हैं । उच्च 
से मूलत्रिकोण व उससे स्वक्षेत्र, ततः मित्रक्षेत्र ततः समक्षेत्र में रहना क्रमशः 
उत्तरोत्तर कमजोर है, यह बात अन्यथा सिद्ध है । 

लग्न से चतुर्थ दशम में स्थित ग्रह यद्यपि परस्पर कारक नहीं होते 
लेकिन वे लग्न के प्रति विशेष कारक होते हैं । भट्टोत्पल के अनुसार 4.10 
में स्थित ग्रहों की भी स्वर्क्षादि स्थिति अनिवार्य है | हमारा विचार रुद्रभट्ट के 
मत का अनुसरण करता है, अर्थात्‌ 4. 10 में किसी भी राशि में स्थित ग्रह 
लग्न के प्रति कारक ही है | 

“लग्नगतस्य ग्रहस्य दशमस्थानगतश्चतुर्थस्थानगतश्च ग्रहः स्वक्षदिगतत्व 

रहितोऽपि कारको भवति ।'(रुद्रभट्ट) ` 

इसी बात का निर्देश आचार्य ने 'लग्नगस्य' शब्द का प्रयोग करके 
किया है । बलवान्‌ रहने पर कारक विशेष रूप से तथा साधारण बली होने 
पर साधारण नाम मात्र फल देगा | इससे फल' की मात्रा में न्यूनाधिक्य 
होता है, लेकिन कारकत्व की हानि नहीं होती । 

स्वत्रिकोणोच्चगोहेतुरन्योन्यं यदि कर्मगः । 
सुह्ृत्तदगुणसम्पन्नः कारकश्चापि स स्मृतः | | 3 | | 

स्वक्षेत्र, स्वोच्च व मूलत्रिकोण में होना कारकत्व का सामान्य हेतु है । 
केन्द्र में होना आवश्यक नहीं है । अतः अन्य भावों में मी यदि परस्पर 4. 10 
में स्थित ग्रह स्वर्क्षादिगत होकर चतुर्थस्थ ग्रह का कारक होगा, यदि वह 
उसका अधिमित्र हो | यह कारकत्व किसी भी ग्रह से दशमस्थ ग्रह से 
निर्णीत होता है | अर्थात्‌ जिस ग्रह से दशम में ग्रह हो तो दशमस्थ ग्रह 
उसका कारक हुआ । 

उदाहरणार्थ पंचम में वृश्चिक में मंगल तथा द्वितीयस्थ सिंह में गुरू 
हो तो मंगल के प्रति गुरु कारक है, गुरु के प्रति मंगल नहीं । इसी तरह 
वृश्चिक में मंगल तथा कुम्म में शुक्र हो तो शुक्र के प्रति मंगल कारक है । यह 
कारकत्व केन्द्र मावों से बाहर भी होता है | लेकिन अधिमित्रता रहने पर 
विशेष बलवान्‌ होता है | जैसे मंगल व गुरु में अधिमित्रता होने से यह 
विशेष बली हुआ | मंगल की कारकता शुक्र क प्रति मित्रता रहने से अपेक्षाकृत 
कम बली रहेगा । 
अन्य शुभ योग:- 

शुभं वर्गोत्तमे जन्म वेशिस्थाने च सद्ग्रहे । 
अशून्येषु च केन्द्रेषु कारकाख्य ग्रहेषु च | । 4 । | (अनुष्टुप) 
वर्गोत्तम लग्न या वर्गोत्तम ग्रहों के रहने पर जन्म होना शुभ है । सूर्य 
से द्वितीय माव में शुम ग्रह रहने से भी जन्म शुम होता है । केन्द्र स्थानों में 
ग्रह हों तो भी जन्म शुम है । अथवा पूर्वोक्त प्रकार से कारक संज्ञक ग्रह 
हों तो भी जन्म शुभ होता हे । 

'वर्गोत्तम जन्म! की टीका करते हुए भट्टोत्पल ने इसका सम्बन्ध केवल 
लग्न या चन्द्रमा से माना है । अर्थात्‌ लग्न या चन्द्रमा वर्गोत्तमी हो तो शुभ 
है । इसके विपरीत रूद्रभट्ट कहते हैं- 

ग्रहाणां लग्नस्य चांशकेषु वर्गोत्तमेषु सत्सु जन्म शुभम्‌ । 
अर्थात्‌ वर्गोत्तम लग्न होने से तथा अन्य ग्रहों के वर्गोत्तम होने से भी 


शुम जन्म है । हमारे विचार से लग्न, चन्द्र व अन्य ग्रहों में से जितने अधिक 
यथासम्मव वर्गोत्तम हों तो श्रेष्ठ है| . 

वेशि स्थान को. रुद्रभट्ट वासि व उभयचरी का उपलक्षण मानते हें । 
अर्थात्‌ आचार्य ने सूर्य से द्वितीय में शुम ग्रह रहने से जन्म शुभ 2558 
लेकिन. सूर्य से द्वादश में भी शुभ ग्रह रहे या दोनों ओर शुभ ग्रह रहें तो 
भी जन्म शुभ है- 
“अत्र वेसिग्रहणं वास्युभयचर्योरप्युपलक्षणम्‌ ।' (विवरण टीका) 
सब केन्द्रो में ग्रह होना अधिक शुभ तथा क्रमशः 3 या 2 या एक केन्द्र 
में ग्रह रहने पर भी जन्म शुभ है | शुभ ग्रह रहने पर और विशेष शुम 
कहना चाहिए, यह भट्टोत्पल ने कहा है । एक केन्द्र में भी ग्रह रहने पर शुभता 
का स्पष्टीकरण वराह ने स्वयं किया है- 
एकस्मिन्नपि केन्द्रे यदि सौम्यो न ग्रहोऽस्ति यात्रायाम्‌ । 
जन्मन्यथवा कर्मणि न तच्छुभं प्राहुराचार्याः | । (यात्रा) 
पूर्वोक्त लक्षणों में से कारकाख्य योग होना प्रथम श्रेणी का शुभ है 
तथा शेष क्रमशः कम बली हैं । उक्त बातों में से जितनी अधिक बातें मिलें, 
उतना ही अधिक शुभ फल होगा । 


केन्द्रस्थ ग्रहों का विशेष नियमः- 


मध्ये वयसः सुखप्रदाः केन्द्रस्था गुरुजन्मलग्नपाः । 
पृष्ठोभयकोदयर्क्षगाः स्वान्त्यान्तः प्रथमेषु पाकदाः | | 5 । । 


(वैतालीय) 


बृहस्पति, जन्मराशीश व लग्नेश यदि केन्द्र में हों तो व्यक्ति को 
मध्यावस्था में सुख मिलता है । 

पृष्ठोदयराशि में स्थित ग्रह अपनी दशा के अन्तिम त्रिभाग में, शीर्षोदय 
गत ग्रह दशा के पहले त्रिभाग में तथा उमयोदय राशि में स्थित ग्रह दशा 
के मध्य में फल देते हैं । 

गुरु, जन्म राशीश व जन्म लग्नेश यदि तीनों या दो या कोई एक 
भी केन्द्र (1. 4. 7. 10) में हो तो यौवन में सफलता व सुख देते हैं.। अतः ये 
तीनों यदि केन्द्र, पणफर व आपोक्लिम में हों तो सर्वकाल सुखद रहेंगे । 

श्लोक के उत्तरार्ध में दशाफल परिपाक के विशेष नियम का निर्देश 
है । समस्त ग्रह दशा के वर्षों को समान तीन बराबर भागों में बॉट लें । 
शीर्षोदयस्थ ग्रह पहली तिहाई में, पृष्ठोदयस्थ ग्रह अन्तिम तिहाई में तथा 
उभयोदयस्थ ग्रह मध्य की तिहाई में अपना शुम या अशुभ फल देंगे । लेकिन 
यह पृष्ठोदयादि स्थिति कब देखें ? रुद्रभट्ट का मत है कि जन्म समय व दशा 
प्रवेश समय दोनों जगहों पर देखनी चाहिए । मट्टोत्पल इसे केवल. दशा प्रवेश 

समय पर ही देखना योग्य समझते हैं | हमारे विचार से यह समन्वय दोनों 
स्थानों पर करना चाहिए । कारण यह है कि 'उदयरविशशांकप्राणिकेन्द्रादि 
संस्था: इत्यादि प्रकार से दशाक्रम का पहले उल्लेख किया है । उसी सामान्य 
नियम का यह विशेष नियम है । पुनश्च गर्ग व यवनो के मत से चारवशात्‌ 
दशा प्रवेश समय में मी विचार करना योग्य है । आचार्य स्वयं दशारम्म 
समय के चन्द्रमा से दशा के शुमाशुमफल में तारतम्य मानते हैं, अतः दशाप्रवेश 
समय में मी देखें । 


गोचर में फलदान का नियम- 


दिनकररुधिरौ प्रवेशकाले गुरुभृगुजौ भवनस्य मध्ययातौ । 
रविसुतशशिनौ विनिर्गमस्थौ शशितनयः फलदस्तु सार्वकालम्‌ । | 6 । | 


(पुष्पिताग्रा) 


सूर्य व मंगल राशि प्रवेश के समय फल देते हैं | गुरु व शुक्र राशि 
के मध्य में जाकर तथा शनि चन्द्रमा राशि के अन्त में पहुँचकर अपना फल 
देते हैं । बुध सदैव अपना फल देता है । 

प्रवेश काल से तात्पर्य राशि का प्रथम द्रेष्काण अर्थात्‌ 10° अंशों तक, 
द्वितीय द्रेष्काण 11°-20°अंशों तक राशि मध्य तथा 21°-30° अंशों तक राशि 
का उत्तम द्रेष्काण राश्यन्त समझना चाहिए | 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पॅ० सुरेशमिश्रकृतायामभिनवाख्यटीकायां प्रकीर्णाध्यायो विश: । । 

[21] 


अथानिष्टयोगाध्याय: 


स्त्रीपुत्रहीन योग:- 


चन्द्राद्‌. वा यदि सम्पदस्ति हि तयोर्ङ्ञेयोऽन्यथा सम्भवः । 
पाथोनोदयगे रवौ रविसुतो मीनस्थितो दारहा, 
पुत्रस्थानगतश्च पुत्रमरणं पुत्रोऽवनेर्यच्छति । | 1 | | 
(शार्दूलवि.) 
यदि लग्न से पंचम या सप्तम स्थान में स्थित राशि में शुभ ग्रह या 
इनके स्वामि ग्रह स्थित हों या इन माव राशियों को देखते हों | 
अथवा चन्द्र कुण्डली में 5. 7 मावगत राशियों को इनके स्वामी या शुभ 
ग्रह देखें या वहीं पर स्थित हों तो इन दोनों भावों से सम्बद्ध विषय (पुत्र 
व स्त्री) की प्राप्ति सम्मव होती है। 
यदि लग्न या चन्द्र से 5.7 भावों में शुम या इनके स्वामी ग्रहों की 
दृष्टि या योग न हो पापयोग हो तो मनुष्य पुत्रंहीन व स्त्रीहीन होता है। 
यदि कन्या लग्न में सूर्य स्थित हो तथा सप्तम माव में मीनस्थ शनि 
स्थित .हो तो स्त्री नाशक योग है । / 
इसी तरह कन्या में सूर्य लग्नगत हो तथा”पंचम में मकरस्थ मंगल 
हो तो पुत्र का नाश होता है । 

पहले ही प्रतिपादित किया जा चुका है कि जिस भाव पर भावेश शुभ 
ग्रहों का योग या दृष्टि हो तथा पापग्रहों या शान्रुग्रहों का दृग्योग न हो,उस 
भाव की वृद्धि होती है । यह एक मूलभूत फलित नियम है । इसके बिना 
एक पग चलना मी मुश्किल है । 

इसी प्रकार चन्द्रमा व लग्न की समानता भी पहले ही बहुत्र सम्पादित 
है, तब यहाँ स्पष्टतया पुनरुक्ति ही प्रतीत होती है | इस विषय में ध्यान 
रखना चाहिए कि इस अध्याय में विशेष अवश्यम्मावी समझे जाने वाले योगों 
का निरूपण किया जा रहा है | अतः यथावसर सामान्य नियमों का उपयोग 


तो यहाँ होगा ही, तदुपरि प्रोक्त विशेष नियमों का लक्षण मिलने पर : 


अनिवार्यतया फल मोग बताना चाहिए | इसके अतिरिक्त सथूणामिखनन 
न्याय से अर्थात्‌ दृढीकरण के लिए विशेष व्युत्पत््यर्थ ये योग बताए जा रहे 
हैं | स्तम्म को जमीन में गाड़कर उसे स्थिर रखने के लिए उसके आस 
पास ठोस ईंट पत्थर आदि ठोक कर उसे मजबूती देने का नाम स्थूणामिखनन 
है । 
“भावस्थानालोकयोगवशेन यथोक्तानां फलानां संकीर्णत्वात्‌ सम्भवासम्भवयोः 
सन्देहे सति अवश्यवक्तव्यानां पुत्र कलत्रादि फल विशेषाणामसम्भव 
प्रदर्शकान्यनिष्ट योग लक्षणानि अत्र प्रदर्श्यन्ते ।' 


(विवरणकारः) 


“सम्पत्‌' शब्द के द्वारा मूल में बहुत्व निर्देश दिया है | अर्थात्‌ सन्तान 
होना एवं सन्तान का सुख ये दोनों अलग बातें हैं | सन्तान व स्त्री का 
विचार गुरु शुक्रादि से मी तथा उनका अस्तित्व अन्य कारणों से भी जाना 
जा सकता है, लेकिन इस श्लोकोक्त स्थिति में उनका खूब होना व अनुकूल 
होना तथा चिरकाल तक साथ निमाना आदि बातें सम्पत्‌ शब्द से निर्दिष्ट 
हैं । 

“पुत्रमरणं' शब्द द्वारा पुत्रों का होना तथा होकर मर जाना बताया 
है | इसी पद्धति से अन्य भावों का भी फल विचार किया जा सकता है । 

: फिर मी प्रायः समी साधक व बाधक अर्थात्‌ पक्ष-विपक्ष के नियमों का 
तुलनात्मक विवचेन करके निष्कर्ष निकालना चाहिए । 

मीन में शनि व कन्या में सूर्य दोनों ही नीचामिलाषी होते हैं । अतः 
ज्यों-ज्यों ये तुला व मेष की ओर अधिक बढ़े होंगे तो फल भी उतना ही 
उत्कट होगा । कदाचित्‌ नीच स्थिति की अपेक्षा नीचामिलाषी रहने को 
अधिक अशुभ माना है | ठीक उसी तरह जैसे पहले शनि व मंगल की 

सहस्थिति की अपेक्षा उनकी दृष्टि को विशेषतया नाशकरी कहा है । विभिन्न 
भाव योगों के विषय में अपने बृहत्पाराशर व्याख्यान में लिखेंगे । 
फिर भी स्त्रीनाश विचार में सप्तमेश, गुरु, शुक्र, चन्द्रमा व बुध का और 
गुरु तथा शुक्र सहित सप्तमेश का विचार अवश्य करना चाहिए । 
श्लोक के उत्तरार्ध में जो योंग कहे हैं, रुद्रभट्ट उनको दिशा निर्दशार्थ 
दिए गए उदाहरण मानते हैं । 
अत्रोदाहरणमाह--पाथोनोदयगे रवौ......... इत्यादि । (रुद्रभटटः) 


स्त्रीनाश के तीन योगः- 


उग्रग्रहैः सितचतुरस्रसंस्थितैर्मध्यस्थिते भृगुतनकेथवोग्रयोः । 
सौम्यग्रहैरसहितसँनिरीक्षिते, जायावधो दहननिपातपाशजः | | 2 | | 


(प्रहर्षिणी) 
यदि शुक्र से 4. 8 (चतुरस्र) भावों में कई उग्र पापग्रह (सूर्य, मंगल, 
स) ग हों तो मनुष्य की पत्नी अग्नि के संयोग से मृत्यु को प्राप्त 
। 
अथवा दो उग्र ग्रहों के बीच में शुक्र स्थित हो तो ऊँचे स्थान से गिरकर 
या गर्भपात के कारण मृत्यु को प्राप्त होती है। 
यदि शुक्र पर शुम ग्रहों की दृष्टि या योग न हो तो मनुष्य की पत्नी 
की मृत्यु फाँसी आदि से होती हे । 
अथवा उक्त तीनों योगों में ही अग्नि या निपात या पाश से यथा 
सम्भव मृत्यु हो सकती है । 
शुक्र का स्त्रीकारकत्व, विशेषतया स्त्रीसुख कारकत्व रेखांकित किया 
गया है । भट्टोत्पल ने क्रमशः तीनों में एक-एक क्रमशः प्रोक्त कारण से मृत्यु कही 
है तथा 'गार्गि' का प्रमाण दिया है | अतः हमने उसे मुख्य अर्थ के रूप में 
माना है । रुद्रभट्ट ने योगों में यथासम्मव आग, फाँसी या निपात से मृत्यु कही 
` है। हमें वह अर्थ भी सर्वथा उपेक्षणीय नहीं लगता | कारण दहननिपात 
पाशजः' जायावधः कहा । तब श्लोक के पहले तीन चरण जोड़ लें तो योग 
सम्बन्ध व पदान्वय स्पष्ट हो जाता है तथा योग दो ही रहते हें । तब 
पापमध्यगत शुक्र पर शुभ योग दृष्टि न हो तो जायावध 'दहननिपात पाशजः 
होता है, यह एक ही योग माना जाता है । मड्टोत्पल ने यद्यपि इस अर्थ को 
अयुक्त कहा है, तथापि हम इसे विचारणीय अवश्य समझते हैं । मृत्यु के 
कारण अनेक हैं | संसार में जितने भी पदार्थ हैं, वे सब मृत्यु के कारण 
यथावसर हो सकते हैं | सामान्यतः प्रसिद्ध व मुख्य मृत्युकारण का आचार्य 


328 


ने निर्देश किया है जो अस्वाभाविक मृत्यु को ही द्योतित करता है । मरण 
की अस्वामाविकता तो स्वयं 'जायावध' शब्द से ही द्योतित हो रही हे | 
(क) (ख) | 


Eo 
>2>< 


दोनों ही कुण्डलियों में शुक्र पापग्रह मध्य में हे । एक में तो शुक्र 
सन्निरीक्षित मी है । दोनों ही व्यक्तियों की पत्नी की अस्वाभाविक मृत्यु 
हुई । (ख) कुण्डली में पत्नी ऊँचे स्थान से गिरी थी | (क) में रोगवशात्‌ 
मृत्यु हुई थी । अतः मृत्यु कारण की क्रमिकता पर दृढ़ रहना विशेष व्यवहार्य 
नहीं है । 

'निपात' शब्द से गर्मपात मी स्वीकार्य है । 'उग्रग्रहैः' में बहुवचन प्रयोग 
है, अतः समी पापग्रह (राहु केतु सहित) यहाँ स्वीकार्य हैं । 
विकलांग या कानी पत्नी के योग- 

लग्नाद्व्ययारिगतयोः शशितिग्मरश्म्योः 
पत्न्या सहैकनयनस्य वदन्ति जन्म । 
द्यूनस्थयोर्नवमपंचमसंस्थयोर्वा 
शुक्रार्कयोर्विकलदारमुशन्ति जातम्‌ | | 3 | | (वसन्ततिलका) 

लग्न से द्वादश स्थान में चन्द्रमा व षष्ठ स्थान में सूर्य हो तो मनुष्य 
काना होता है तथा विवाह काल में उसे पत्नी मी कानी ही मिलती है | 

यदि सप्तम स्थान में अथवा 5 या 9 में एक साथ सूर्य शुक्र हों तो 
पत्नी के शरीर में विकलता होती है | 

द्वादशस्थ चन्द्रमा बांयी आँख का नाशक होता हे तथा सूर्य दाँयी आँख 
का नाशक है | इस नियम से सामान्य जातक विधि के अनुसार किसी एंक 
की कुण्डली में द्वादशस्थ सूर्य चन्द्रादि हाँ तो उसी की नेत्र हानि कही 
जाएगी 4 द्वादश स्थान अपनी आँख का एवं षष्ठ स्थान (सप्तम से द्वादश) 
पत्नी की आँख का है | 

स्त्रीपुत्रहीन योग:- 
कोणोदये भृगुतनयोऽस्त चक्रसन्धौ, 
वन्ध्यापतिर्यदि न सुतर्क्षमिष्टयुक्तम्‌ 
पापग्रहैर्व्ययमदलग्नराशिसंस्थैः 
क्षीणे शशिन्यसुतकलत्रजन्मधीस्थे | 4 | | 

यदि लग्न में शनि (कोण) हो तथा शुक्र कर्क, वृश्चिक, मीन राशि 
के अन्तिम नवांश में सप्तम भाव में हो और पंचम भाव में कोई शुम ग्रह 
या पंचमेश न हो तो मनुष्य की स्त्री बाँझ होती है | अर्थात्‌ पंचम भाव शुभ 
स्वामियुक्त हो तो बाँझ नहीं होती । 

यदि पंचम भाव में क्षीण चन्द्रमा, 1. 7. 12 भावगत राशियों में पापग्रह 
हों तो मनुष्य स्त्री व पुत्र से हीन होता है । ८ 

प्रथमार्ध में कहा गया योग मकर, वृष व कन्या लग्न में जन्म होने 
पर ही सम्भव होगा, अर्थात्‌ शनि लग्न में इन राशियों में अन्तिम अशों में 
हो तमी, सप्तम में शुक्र राशि सन्धि में पड़ सकेगा साथ ही पंचम भाव में 
भी इन्हीं तीन राशियों में से कोई एक राशि रहेगी । 

द्वितीय योग में स्त्री व पुत्र से हीन कहा है । जब स्त्री से हीन हुआ 
तो पुत्र कहाँ से होगा ? यह स्वाभाविक शंका है, क्योंकि स्त्री हीन कहने 
से ही प्रयोजन सिद्ध हो जाता है | लेकिन पुत्रों के प्राचीन काल में अनेक 
प्रकार बताए गए हैं । जैसे अन्य स्त्री में उत्पन्न, दत्तक, खरीदा गया (क्रीत), 
कृत्रिम पुत्र अर्थात्‌ जिसे पुत्र की तरह माना जाए इत्यादि | अतः योग में 
सब प्रकार के पुत्र सुख का निषेध किया गया है | पापग्रह 1. 7. 12 में होने 
का तात्पर्य है कि किसी एक दो भावों में या तीनों में ही सूर्य, मंगल, शनि 
किसी प्रकार से स्थित हों । 


स्त्री विषयक अन्य अनिष्ट योग- 
असितकुजयोरवर्गेस्तस्थे सिते तदवेक्षिते, 
परयुवतिगस्तौ चेत्‌ सेन्दू स्त्रिया सह पुंश्चलः । 
भृगुजशशिनोरस्तेभार्यो नरो विसुतोऽपि वा, 
परिणततन्‌, नुस्त्र्योर्दृष्टौ शुभैः प्रमदापती | । 5 । । 
(हरिणी) 
शनि या मंगल के वर्ग (नवांशादि) में स्थित शुक्र सप्तम भाव में गया 


हो तथा शनि व मंगल, उस शुक्र को देखते हों तो मनुष्य परस्त्रीगामी होता 
है । 

यदि उक्त प्रकार से स्थित शुक्र को देखने वाले शनि व मंगल के साथ 
चन्द्रमा भी हो तो मनुष्य तो परस्त्रीगामी होता ही है, उसकी पत्नी भी. 
परपुरुषगामिनी होती है । छ नट दा 

यदि एकत्र स्थित शुक्र व चन्द्रमा से सप्तम राशि में, मंगल व शनि दोनों 
ही हों तो मनुष्य पत्नी रहित होता है | अथवा पुत्र से भी रहित होता है । 

यदि किसी एक राशि में एक स्त्री संज्ञक (चन्द्र, शुक्र, शनि प्रभृति) तथा 
एक पुरुष संज्ञक ग्रह हो, उनसे सप्तम में मंगल व शनि रहते हुए भी कोई 
शुम ग्रह उन सप्तमस्थ पापग्रहों को देखता हो तो मनुष्य को प्रौढावस्था में 
या वृद्धावस्था में पकी उम्र वाली स्त्री ही मिलती है । 

इस शलोक के नियमों को विशेषतया स्पष्ट करने की आवश्यकता 
है । पहले योग में सप्तम में शुक्र हो, वह शुक्र मंगल या शनि के वर्ग में हो 
तथा शनि मंगल से ही देखा 'जाए, तब योग पूरा होगा । वर्ग से तात्पर्य 
षड्वर्ग से है । अतः किसी वर्ग में मंगल की राशि में तथा अन्यवर्ग में शनि 
की राशि में मी एक साथ शुक्र हो सकता है | जैसे कुम्म के 6 अंश पर शुक्र 
कुम के द्रेष्काण तथा वृश्चिक के नवांश तथा पुनः शनि के त्रिशांश में हो 
सकता है । प्रत्येक अवस्था में एकत्र स्थित शनि मंगल की पूर्ण दृष्टि शुक्र 
पर आवश्यक है | विशेषतया सप्तम दृष्टि, अर्थात्‌ शनि मंगल लग्न में हों 
तथा सप्तम में इन्हीं के वर्ग में शुक्र हो तो मनुष्य परस्त्रीगामी होगा । 

तौ चेत्‌ सेन्दू- इस अंश की व्याख्या में भट्टोत्पल ने माना है कि तौ 
अर्थात्‌ वे दोनों शनि व मंगल, सेन्दू अर्थात्‌ चन्द्रमा से युक्त हों और सप्तम 
भाव में हों । शनि मंगल के वर्ग में स्थित शुक्र लग्न में जाकर इन दोनों को 
देखे तो पति पत्नी दोनों ही व्यभिचारी होते हैं । 

लेकिन रुद्रभट्ट ने कहा है कि (तौ) शनि व मंगल, लग्न में ही हों तथा 
साथ में चन्द्रमा भी हो, शेष शुक्र की स्थिति आदि बातें पूर्ववत्‌ हों तो दोनों 
परगामी होते हैं । 

मट्टोत्पल ने प्रथम योग को उलटकर द्वितीय योग माना है, जबकि 
उसका विशेष औचित्य नहीं दिखता । हमने रुद्रमट्ट वाला अर्थ अधिक उचित 
जानकर ऊपर दे दिया है | 

तुलनात्मक दृष्टि से देखने पर भी हमें रुद्रभट्ट वाला अर्थ उपयुक्त जान 
पडता है | क्योंकि शनि, मंगल व शुक्र के स्थान परिवर्तन वाली बात कहीं 
मी श्लोक में नहीं प्रकट होती । पुनश्च सप्तम में पापवर्गगत शुक्र यदि पापग्रहों 
से दृष्ट भी होगा तो उत्कट चंचलता लोलुपता प्रदान करेगा, जबकि सप्तमस्थ 
शनि मंगल व चन्द्रमा अर्थात्‌ पाप ग्रह सप्तम में होंगे तो स्त्री सुख या इन्द्रिय 
सुख में बाधक ही होंगे । 

तीसरे योग में “नरोविसुत्तोषि वा” कहकर भार्यारहित होना निश्चित 
कहा है तथा पुत्रहीन भी हो, यह नियमतः नहीं होगा । 'वा' शब्द विकल्पार्थक 
है । अतः विवाह या स्त्री का सुख न मिलने पर भी किसी प्रकार के पुत्र 
का दच सम्मव है, आचार्य उसकी सम्भावनाओं का सम्पूर्ण निषेध नहीं 
करते । 


अन्य अनिष्ट योगः- 


वंशोच्छेत्ताखमदसुखगैश्चन्द्रदैत्येदयपापै: 

शिल्पी त्र्यंशे शशिसुतयुते केन्द्रसंस्थाकिदृष्टे । 
दास्यां जातो दितिसुतगुरौ रि:फगे सौरिभागे, 

नीचोःर्केन्दोर्मदनगतयोर्दष्टयो: सूर्यजेन । 16 । । 

; (मन्दाकान्ता) 

दशम स्थान में चन्द्रमा, सप्तमस्थ शुक्र एवं चतुर्थ स्थान में कई पापग्रह 
हों तो मनुष्य अपने कुल का नाश करने वाला होता है । अर्थात्‌ उसके 
कारण वंश का समूल नाश हो जाता है । 

जन्म समय में बुध जिस द्रेष्काण में हो, वह द्रेष्काण राशि यदि लग्न 
से केन्द्र में स्थित शनि से दृष्ट हो तो मनुष्य कलाकार होता है । अर्थात्‌ सब 
कुछ लुटाकर अपने हुनर से ही जीता है । 

यदि शुक्र द्वादशस्थ होकर शनि के नवांश में हो तो मनुष्य दासी से 
उत्पन्न होता है | अर्थात्‌ उसकी माता दासी (परपुरुषगता) होती है । 

यदि सूर्य व चन्द्रमा सप्तम स्थान में शनि से पूर्ण दृष्ट हों तो मनुष्य 
नीच अर्थात्‌ अनुचित कर्म करने वाला होता है | 

वंशोच्छेत्ता- स्वयं अपने वंश का नाश करने वाला । अपने अनुचित 
कृत्यो से पुत्र को नष्ट करने वाला या दुर्योधनादि की तरह अपने कार्य से 
सम्पूर्ण वंश को नष्ट भ्रष्ट करने वाला, ऐसा यथावसर समझना चाहिए । 

शिल्पी- अर्थात्‌ दस्तकार, हाथ से किए जाने वाले कार्यो में कुशल 
हो । यह बात कोई अनिष्ट कारक न होने से यह स्वयं अनुमेय है कि ऐसा 
व्यक्ति अपनी बुरी आदतों आदि से अपना सब-कुछ नष्ट कर देता है तथा 
बाद में अपनी कलाकारी से ही जीवित रहता है । 

दास्यां जातः 'दास्याः पुत्र“ यह संस्कृत माषा की गाली है। ऐसा 
व्यक्ति जिसके पिता का पता न हो, अज्ञात पितृक, लावारिस | 

पापालोकितयोः सितावनिजयोरस्तस्थयोर्वातरुक, 
चन्द्रेकर्कटवृश्चि कांशकगते पापैर्युते गुष्ट्यरुक्‌ । 

शिवित्रीरि:फधनस्थयोरशुभयोश्‍चन्द्रोदफेस्तेरवौ, 
चन्द्रे स्केवनिळेस्तगे च विकलो यद्यर्कजो वेसिगः । 7 । । 
यदि सप्तम स्थान में शुक्र व मंगल, पापग्रहों से दृष्ट होकर स्थित हों 
तो मनुष्य वातरोग अर्थात्‌ वायु रोग से पीडित होता है | 
यदि चन्द्रमा कर्क या वृश्चिक के नवांश में स्थित होकर, पाप ग्रहों से 
युक्त हो तो मनुष्य गुप्त रोगी होता है | 
यदि 2.12 भावों में एक साथ पाप ग्रह हों, चन्द्रमा लग्न में तथा सप्तम 
में सूर्य हो तो मनुष्य सफेद शरीर वाला अर्थात्‌ कुष्ठमेदवशात्‌ सफेद दाग 
युक्त शरीर व रोम वाला होता है । 
यदि चन्द्रमा दशम में, सप्तम में मंगल व शनि सूर्य से द्वितीय स्थान 
(वेसि) में हो तो मनुष्य विकलांग होता है । 
प्रथम चरण में वातरुक के स्थान पर बाध्यरुक्‌ पाठ भी है । आचार्य 
का आशय दृश्यमान अर्थात्‌ स्पष्ट दिखने वाले रोग से है। इसी तरह 
गुप्तरोगी अर्थात्‌ गुप्तांगों का रोगी अथवा ऐसा रोग जो भीतरी हो, स्पष्ट 
न दिख सके । रुद्रमट्ट कहते हैं- र 
“गुष्ट्यरुक भवति ।अदृश्य रोगः रक्तदोषसम्भवो विद्रधि भगन्दरादिः । 
(विवरण) 
इस योग में असाध्य रक्तर्कैसर आदि की सम्भावना होती है । भट्टोत्पल 
ने कहा है- गुह्यरुक्‌ परुष व्याधिः अर्थात्‌ कठिन असाध्य रोग । 
श्वित्र सफेद कोढ को कहते हैं | इसमें सारा शरीर सफेद हो जाता 
है । रोम व पलक.भी मूरे हो जाते हैं ।.सफेद दागो की व्यापकता से आशय 
है | 
कैंसर (विद्रधि) आदि बड़े रोगों के योगः- 
अन्तः शशिन्यशुभयोर्मदगे पतंगे 
श्वासक्षयाप्लिहकविद्रधिगुल्मभाजः । 
शोषी परस्पर गृहांशगयो रवीन्द्रोः 
क्षेत्रे्थवा युगपदेव तयोः कुशो वा | 18 । । 


(वसन्ततिलका) 

यदि चन्द्रमा दो पाप ग्रहों के बीच में हो तथा सूर्य लग्न से सप्तम में 

स्थित हो तब मनुष्य श्वास, क्षय, प्लीहा, मीतरी बड़ा घाव (विद्रधि) गुल्म 
(मीतरी फोड़ा) आदि रोगों से पीडित होता है । अथवा पाठान्तर से सूर्य - 

मंकर में हो (मृगगे) तथा चन्द्रमा पूर्ववत्‌ पापमध्य में गया हो तो भी उक्त 
फल होता है । 

यदि चन्द्रमा किसी भी राशि में सूर्य के नवांश में तथा सूर्य कर्क के 
नवांश में हो अथवा सिंह में चन्द्रमा तथा कर्क में सूर्य हो तो मनुष्य सूखा 
रोग (क्षय) से पीड़ित होता है | अथवा दोनों एक साथ कर्क या सिंह में 
हों तो भी मनुष्य क्षयी अर्थात्‌ निरन्तर शक्ति घटाने वाले टी० बी० आदि 
रोग से युक्त होता है | अथवा ऐसा व्यक्ति दुर्बल होता है । 

प्रथम योग में चन्द्रमा की अधिष्ठित राशि व नवांशादि के अनुसार रोग 
विशेष का निर्देश करना चाहिए । जैसे चन्द्रमा शनि क्षेत्रादि में हो तो श्वास 
सम्बन्धी रोग, गुरु के क्षेत्र में क्षय, बुध के क्षेत्र में प्लीहा अर्थात्‌ जिगर 
तिल्ली, मंगल क्षेत्र में हो तो भीतरी घाव फोडा (कैंसर) आदि तथा शुक्र के 
क्षेत्र में हो तो गुल्म अर्थात्‌ पेट का दर्द विशेष जैसे अपेन्डिक्स, आंत्रशोथ 
आदि के कारण उठने वाला उदर शूल इस प्रकार से तथा पूर्वोक्त ग्रहों के 
पंच महाभूतादि तथा प्रवृति आदि की गवेषणा करके विशेष निर्देश करना 
चाहिए । अथवा सामान्य सम्भव कोई मी उक्त रोग हो सकता है | 

“मदगे पतंगे' के स्थान पर “मृगगे पतंगे' मी पाठ है | दोनों ही पाठ 
उपयुक्त हैं । सारावली में सप्तम सूर्य से उक्त योग बताया है तथा अन्यत्र 
गुणाकरादि ने मकरस्थ सूर्य से उक्त योग माना है । बहुत प्राचीन काल से 
ही दोनों वैकल्पिक पाठ प्रचलित हैं । अनुमव से दोनों ही घटित होते प्रतीत 
होते हैं । 


उक्त कुण्डली में चन्द्रमा अनुराधा के चतुर्थ चरण में मंगल व केतु के 
बीच के अंशों में है तथा सूर्य सप्तमस्थ है | यह एक दमा, ब्रांकाइटिस व 

एलर्जी के मरीज की कुण्डली है | पिछले श्लोकानुसार 'चन्द्रे कर्कटवृश्चिकां 
-शक-गतं पापैर्युते गुह्यरुक्‌' वाली बात घट रही है । मंगलांश में स्थित चन्द्रमा 
मी पूर्वोक्त प्रकार किसी भीतरी बड़े रोग की सूचना दे रहा है | वर्तमान 
में भीषण दमा ही है | 
त्वचा रोग के योगः- 
चन्द्रेषश्विमध्यझषकर्किमृगाजभागे, 
कुष्ठी समन्दरुधिरे तदवेक्षिते वा | 
यातैस्त्रिकोणमलिकर्किवुबैर्मुगे च, 
कुष्ठी च पापसहितैरवलोकितैर्वा | 19 । | 
(वसन्ततिलका) 
यदि चन्द्रमा धनु राशि के मध्य में स्थित हो अथवा किसी भी राशि 
में मीन, कर्क, मकर, मेष के नवांश में हो तथा वह शनि मंगल से युक्त हो 
या उनसे दृष्ट हो तो मनुष्य किसी प्रकार के कुष्ठ अर्थात्‌ त्वचाविकार से 
युक्‍त होता है-। 
यदि वृश्चिक, कर्क, वृष, मकर ये राशियाँ 1. 5.9 भावों में पड़ती हों 


और इनमें पापग्रह स्थित हाँ या पापग्रह इन्हें देखते हों तो मनुष्य को त्वचा 


विकार होता है । 
कुष्ठ रोग से तात्पर्य साक्षात्‌ कोढ से नहीं लेना चाहिए | विशेष 
ग्रहयोग दृष्टि देखकर ही ऐसा कहना चाहिए । आयुर्वेद में 18 प्रकार के 
कुष्ठ बताये गये हैं जिनमें साधारण त्वचा विकार से लेकर बडे कुष्ठ तक 
जिसमें दाद खाज खुजली, एग्जिमा आदि तथा शरीर पर साधारण एलर्जी 
भी उसी में शामिल है | लेकिन उक्त राशियों पर यदि शुभ ग्रहों की दृष्टि 
भी हो तो साधारण खुजली आदि ही होती है । 
मीनांशके मेषमृगांशके वा चन्द्रस्थितोऽत्रैव हि पापदृष्टः । 
किलासकुष्ठादि विनष्टदेहमिष्टेक्षितः कण्डुविकारिणं च । । 
(यवन) 
नेत्रविकार के योगः- 


निधनारिधनव्ययस्थिता रविचन्द्रारयमा यथा तथा | . 
बलवदग्रहदोषकारणान्मनुजानां जनयत्यनेत्रताम्‌ । | 10 । | 
(वैतालीय) 


| 

यदि सूर्य, चन्द्र, मंगल व शनि किसी मी प्रकार से 2.1 [ 
में हों तथा इन चारों में जो सर्वबली ग्रह हो, उसी के दोष के कारण मे 
को आँखों में हानि होती है । अथवा आँख नष्ट होती है । | 
_ उक्त चारों ग्रहों में से कुछ कम ग्रह इन भावों में स्थित हों तो 
आनुपातिक रूप से नेत्र नाश योग का प्रभाव बताना चाहिए । चन्द्रमा अधिक 
वात व कफ वाला, शनि कफ-वात प्रधान हैं | जो अधिक बलवान्‌ हो उसी 
दोष से नेत्रनाश होगा । कफाधिक्य से मी नेत्र हानि होती है- 
“चक्षुस्तेजोमयं तस्य विशेषाच्छलेष्मतो भयम्‌ । | (वाहट) 
सूर्य व-मंगल पित्ताधिक्य वाले अग्नि रूप ग्रह हैं | अत: अन्दरूनी पित्त 
बढ्ने से या बाहरी अग्नि संयोग से नेत्र नाश योग होते हैं । 
पूर्वोक्त काणादि योगों का भी विचार करना चाहिए । यदि 6. 12 में 
हों तो बांयी आँख तथा 2. 8 में हों तो विशेषतया दांयी आँख की हानि 
बतानी चाहिए । 


कान व दाँत के विकारः- 


नवमायतृतीयधीयुता न च सौम्यैरशुभाः निरीक्षिताः । 
नियमाच्छवणोपघातदा रदवैकृत्यकराश्च सप्तमे | | 11 । | 
(वैतालीय) 
यदि अशुभ ग्रह 5.9. 3. 11 भावों में स्थित हों तथा कोई भी शुभ 
ग्रह उन्हें न देखता हो तो मनुष्य को निश्चय से कर्ण हानि होती है । 
यदि पापग्रह सप्तम में शुभ ग्रहों से दृष्ट न हों तो दाँतों में विकार 
उत्पन्न करते हैं । 
पूर्ववत्‌ 3.9से दायाँ व 5.11 से बायाँ कान समझना चाहिए । सप्तमस्थ 
पापग्रह से रद (दन्तविकार) कहा है । यहाँ `दन्त' शब्द से दन्तच्छद (होठ) 
तालु, जीम आदि भी समझना चाहिए । अतः यह सम्पूर्ण मुख के भीतरी 
दोषों का परिचायक योग है- 
रदशब्दः जिह्वामूलजिह्वादन्तच्छदानामप्युपलक्षणम्‌ | सप्तमराशिवशेन 
मुखगतान्यनिष्टानिवक्तव्यानि ।(रुद्रभट्टः) 


अन्य अनिष्ट योगः- 
उदयत्युडुफेसुरास्यगे सपिशाचोऽशुभयोस्त्रिकोणयोः । 
सोपप्लवमण्डले रवावुदयस्थे नयनापवर्जितः | | 12 | | 
(वैतालीय) 

यदि चन्द्रमा राहु के मुख में स्थित हो अर्थात्‌ चन्द्र ग्रहण के दिन जन्म 
हो तथा 5. 9 में दोनों मुख्य पाप ग्रह (मंगल शनि), हाँ तो मनुष्य सपिशाच 
अर्थात्‌ उन्मत, असमंजस में रहने वाला, खोया खोया सा अर्धविक्षिप्त होता 
है । अथवा भूतप्रेतों से पीडित होता है । र 

इसी प्रकार सूर्य ग्रहण के दिन सूर्य लग्न में स्थित हो तथा 5. 9 में 
पापग्रह हों तो मनुष्य नेत्रहीन होता है । 

यहाँ ग्रहणकाल की अपेक्षा ग्रहणपूर्व काल का भी बोध होता है । अतः 
ग्रहणवाली पूर्णिमा या अमावस्या के कुछ पहले लगभग 2-3 दिनों में भी 
जन्म हो तब भी उक्त फल होगा । 

दूसरे योग में रुद्रमट्ट ने केवल ग्रहणकालीन सूर्य के लग्नस्थ होने पर 
नेत्र नाश कहा है, जबकि भट्टोत्पल ने 'सोपप्लवगे रवौ' का सम्बन्ध पूर्ववत्‌ 
“अशुभयोस्त्रिकोणयो' से स्थापित करके अर्थ किया है | हमारे” विचार से 
त्रिकोण में पाप ग्रहों का होना नेत्रनाश योग में आवश्यक नहीं है । इसके 
स्थान पर यदि वैसा सूर्य मंगल शनि से दृष्ट हो तो अवश्यमेव सर्वथा 
नेत्रनाश में सहायता करेगा | अतः हमें रुद्रमट्ट वाला अर्थ अधिक प्रिय है । 
इस कारण प्रथम योग के 'अशुमयोस्त्रिकोणयो': का अनुवर्तन द्वितीय योग 
में नहीं करना चाहिए । 


अन्य अनिष्ट योगः- 
संस्पृष्टः पवनेन मन्दगयुते दूने विलग्ने गुरौ, 


सोन्मादोऽवनिसूनुनास्तभवने जीवे विलग्नाश्रिते । 
तद्वत्‌ सूर्यसुतोदयोऽवनिसुते धर्मात्मजद्यूनगे । 
जातो वा ससहस्ररश्मितनये क्षीणे व्यये शीतगौ | 113 । | 
(शार्दूलवि) 


यदि लग्न में बृहस्पति व सप्तम में शनि हो तो मनुष्य वातरोग (गठिया: 
आदि वात रोग) से पीडित होता है । 

यदि लग्न में गुरु स्थित हो तथा सप्तम में मंगल हो तो मनुष्य उन्माद 
युक्त विक्षिप्त होता है | 

इसी तरह लग्न में शनि व 5.9.7. में मंगल हो तो अथवा शनि व 
क्षीण bien में हों तब भी मनुष्य उन्माद रोगी होता है | 

यहाँ * * एवं ‘विलग्ने गुरौ' में पुनरुक्ति रूप शिथिलता 
दिखती है | यदि दूसरी पंक्ति में “जीवे तथैवाश्रिते' यह कहते तो दोष नहीं 
होता । इत्यलंः महतां दोष दर्शनेन | 

दास (गुलाम) योग:- 


राशयंशपोष्णकरशीतकरामरेज्येर्नीचाधिपांशकगतैररिभागगैर्वा । 
एभ्योऽल्पमध्यबहुभिः क्रमशः प्रसूता ज्ञेयाः स्युरभ्युपगम क्रयगर्भदासाः | | 14 । । 


(वसन्ततिलका) 
राशिपति (जन्म राशीश) अंशपति (चन्द्रमा जिस नवांश में हो, उसका 
पति), उष्णकर (सूर्य) शीतकर (चन्द्रमा), अमरेज्य (बृहस्पति) ये पाँच यदि 
जन्म समय में अपने शत्रु के नवांश में या अपनी नीच राशि के स्वामी के 
नवांश में (नीचाधिपांशक) गए हों तो मनुष्य दास होता है | यदि इनमें से 
एक दो (अल्प) इस प्रकार से स्थित हों तो मनुष्य अभ्युपगमदास अर्थात्‌ 
दासवृत्ति, नौकरी चाकरी, सेवा को स्वयं इच्छा से स्वीकार करने वाला, यदि 
(मध्य) इनमें से तीन या चार इस तरह से हों तो क्रयदास अर्थात्‌ पैसे देकर 
खरीदा गयां, बन्धक, बन्धुआ, गुलाम, जरखरीद होता है । 
यदि चारों पाँचों तत्त्व उस प्रकार से नीचाधिपांश या शत्रु अंश में 
गए हों तो मनुष्य गर्मदास अर्थात्‌ जन्म से ही दासं होता है । अर्थात्‌ दासों 
के कुल में ही जन्म लेता है। 
भट्टोत्पल ने राश्यंशक को एक ही माना है । यह युक्त नहीं है । राशि 
'व अंश दोनों के स्वामियों का यहाँ ग्रहण है । 
राशिनाथशच अंशनाथश्च शीतकरश्च उष्णकरश्च अमेरज्यश्चैतैः 
पंचभिः । । 
(रुद्रभट्टः) 
दन्त रोग व अन्य रोग योगः- 
विकृतदशनः पापैर्दृष्टे वृषाजहयोदये, 
खलतिरशुभक्षेत्रे लग्ने हये वृषभेऽपि वा । 
नवमसुतगे पापैर्दृष्टे रवावदृढेक्षणो, 
दिनकरसुते नैकव्याधिः कुजे विकले पुमान्‌ । । 15 | | 
(हरिणी) 


यदि मेष, वृष या धनु लग्न में जन्म हो तथा लग्न को अनेक पापग्रह 
देखते हों तो मनुष्य दन्त विकार युक्त होता है । त. 

यदि पापग्रह के लग्नों (मेष, वृश्चिक, मकर, कुज. ह) में या वृष, 
घनु में जन्म हो तथा लग्न को पापग्रह देखते हों तो मनुष्य गंजा होता है | 

यदि सूर्य 9. 5 में पापग्रहों से दृष्ट हो तो मनुष्य की दृष्टि निर्बल 
होती है | 

यदि पंचम नवम में शनि पापग्रहों से युक्त हो तो मनुष्य अनेक रोगों 
से युक्त होता है । त यु 

, इसी तरह 9.5 में मंगल पापदृष्ट हो तो मनुष्य विकलांग होता है | 

'खलति' शब्द का अर्थ बिल्कुल गंजा न होकर मस्तक के अग्रमाग 
पर बाल न होना है । अर्थात्‌ ऐसे व्यक्ति के बाल कम होते हैं, तथा कालान्तर 
में बिल्कुल समाप्त भी होने की सम्मावना होती है | 


उक्त समी योगों में-पाप योग के स्थानं पर पापदृष्टि को कहा गया : 


है । वास्तव में पापयोग की अपेक्षा पापदृष्टि अधिक विनाशक होती है, ऐसा 
समझना चाहिए । द्वितीय पंक्ति में वृष व धनु लग्न की पुनरुक्ति की आई 


है । इससे स्पष्ट है कि 2.9. लग्न यदि पापदृष्ट हों तो मनुष्य दन्त विकार: 


वाला व गंजा भी होता है | 

जबकि 1.5. 8.10. 11 में पापदृष्टि रहने से केवल केशाल्पता ही होती 
है । यदि पाप योग हो तो विलम्ब से बाल गिरते हैं । 

यदि पापफल कारक ग्रह 9. 5 में स्वक्षेत्री आदि होकर या शुभ भावेश 
होकर स्थित हों या शुम ग्रह (गुरु, बुध, शुक्र) से दृष्ट युत हों तो अशुभ 
फल नहीं होता, केवल चोट आदि लगती है | गंजापन होने का फल देर 
से घटित होता है | 

श्लोक में प्रोक्त `नवमसुत' शब्द त्रिकोण वाचक होने से तीनों त्रिकोणों 
1.5.9 का बोधक समझना चाहिए | 
बन्धन (कारागार) योगः- 


व्ययधनसुतधर्मगैरसौम्यैर्भवनसमाननिबन्धनं विकल्प्यम्‌ । 
भुजगनिगडपाशभृददृकाणैर्बलवदसौम्यनिरीक्षितैश्च तदवत्‌ । 116 । । 
(पुष्पिताग्रा) 


लग्न से 2.12.5.9में यदि पापग्रह स्थित हों तो मनुष्य को लग्न में 


पड़ने वाली राशि के समान बन्धन की कल्पना करके बताना चाहिए । 
यदि लग्न में सर्प या निगड द्रेष्काण हो तथा उसे बली. पापग्रह देखते 
हों तो मी राशि द्रेष्काण स्वमावानुसार बन्धन होता है । : 
यद्यपि अन्य टीकाकारों ने यह बात स्पष्ट नहीं की है, तथापि हमारे 
विचार से 2. 12 या 9. 5 में एक साथ पापग्रह होने से ही बन्धन होता है, 

ऐसा अनुभव में आया है । यदि इन चारों भावों में मंगल, शनि, राहु, केतु 
सूर्य हों तो क्या कहना ? तब शत प्रतिशत दीर्घकालीन बन्धन होता है । 

बन्धन की विधि के विषय में निर्देश दिया गया है कि लग्न में जो 
राशि है, वह राशि जिस प्रकार से लोक में बाँधी जाए, उसी प्रकार से 
मनुष्य का बन्धन होता है । जैसे मेष व वृष राशि भेड़ व बैल रूप होने से 
रस्सी से बाँधी जाती हैं, अतः इन लग्नों में जन्म लेने वाला व्यक्ति यदि 
बन्धन योग से युक्त हो तो उसे रस्सी, निगड, जंजीर, हथकडी आदि से 
बाँधा जाएगा । धनु राशि भी अश्व रूप तथा धनुर्धारी होने से घोडे या वीर 
पुरुष को जैसे बाँधा जाए अर्थात्‌ जंजीर से पैर में डालने वाली बेडी आदि 
से बन्धन होता है । मिथुन, कन्या, तुला, कुम्म में पुरुषाकार होने से हथकडी 
आदि से बाँधा जाएगा । कर्क, सिंह व मीन शरीर में बन्धन नहीं होकर 
किसी किले, गुप्त स्थान, भूमिगत स्थानादि में बन्धन होता है । ऐसा समझना 
चाहिए । वृश्चिक राशि बिच्छू के समान होने से बिल में जाल आदि में 
अथवा अत्यन्त गुप्तस्थान में बन्धन होता है । मकर राशि में जल स्थान के 
निकर्ट;,नौका आदि में, किसी दुर्गादि में बन्धन होता है । 

रुद्रमट्ट ने कुछ और विशेष बातें भी बताई हैं । यदि द्वादश में निर्बल 
पापग्रह हो तो स्त्री सम्पर्क के कारण अथवा कर्जदारी, व्यय की अधिकता 
के कारण, बन्धन होता है । यदि धन भाव में निर्बल पापग्रह हो तो धन 
सम्बन्धी अनियमितताओं से, टैक्स, राजकोप से । पंचम में निर्बल पापी हो 
तो पुत्र के कारण, प्रबन्ध की अयोग्यता, मन्त्र अर्थात्‌ गुप्त बातों को प्रकट 
करने के कारण, विद्या के दुष्प्रयोग, अभिचार आदि के कारण तथा नवम 
में निर्बल पापी हो तो गुरुजनों, धर्म, तप, पिता, साला, साली, पोते आदि 
के कारण बन्धन होता है । विशेष बातों के लिए “उत्तरकालामृत' का कारक 
खण्ड देखना चाहिए । 

यदि स्थिर राशि में बन्धन कारक ग्रह हों तो लम्बे समय तक, चर 
में हो तो अस्थायी बन्धन, अल्पकालीन, यदि द्विस्वमाव में हो तो मध्यम 
अवधि का बन्धन या पूर्वार्ध में स्थिर तथा उत्तरार्ध में चर बन्धन होता है । 
सर्प द्रेष्काण (कर्क का दूसरा तीसरा, वृश्चिक का पहला व दूसरा तथा मीन 
का तीसरा) लग्न में हो अथवा निगडद्रेष्काण (मकराद्य) को पाप ग्रह बलवान्‌ 
होकर देखें तो मनुष्य का पूर्वोक्त प्रकार से राशि के अनुसार बन्धन कहा 
है। 

“भुजगनिगडपाशभूद यहाँ कुछ लोग भुजग द्रेष्काण, निगडद्रेष्काण एवं 
पाश द्रेष्काण ये तीन बातें मानते हैं । 

बलवदिभिः, पापग्रहैः भुजगभृच्च, निगडभृच्च पाशभृच्च द्रेष्काणाः । 
(रुद्रभट्ट) 
वृश्चिक का मध्यद्रेष्काण 'पाश' संज्ञक माना जाता है । लेकिन इसका 
ग्रहण सर्प द्रेष्काण में पहले ही हो चुका है | अतः भट्टोत्पल ने. इस व्याख्या 
को नहीं माना है । 'पाश' शब्द यहाँ द्रेष्काण वाचक न होकर सामान्य बन्धन 
का ही वाचक है । 
मिर्गी व क्षय आदि के योगः- 
परुषवचनोऽपस्मारार्तः क्षयी च निशापतौ 
सरवितनये वक्रालोकं गते परिवेषगे । 
रवियमकुजैः सौम्यादृष्टैर्नभः स्थलमाश्रितै- 
्भृतकमनुजः पूर्वोदिदष्टैर्वराधममध्यमाः | । 17 । | 
. यदि चन्द्रमा शनि से युक्त हो या मंगल से दृष्ट हो या चन्द्रमा परिवेष 
युक्त हो तो मनुष्य कठोरमाषी, मिर्गी का रोगी तथा सदैव शारीरिक शक्ति 
घटाते रहने वाले किसी बड़े रोग से पीडित होता है | 
सूर्य, मंगल शनि इनमें से कोई भी दशम माव में स्थित हो तथा 
. किसी भी शुम ग्रह से दृष्ट न हो तो मनुष्य क्रमशः उत्तम, मध्यम व अधम 
श्रेणी का नौकर, वेतन लेकर कार्य करने वाला होता है । 
यहाँ श्लोक के पूर्वार्ध में चन्द्रमा के तीन दोष बताए गए हैं | प्रथम 
शनि से युक्त हो तो मनुष्य कठोरमाषी, यदि शनि युक्त चन्द्रमा मंगल से 
दृष्ट हो तो अपस्मार (मिर्गी) उन्माद, तीव्र भावावेग तथा उससे उत्पन्न होने 
वाले अन्य कष्टों से युक्त तथा शनि युक्त व मंगल दृष्ट तथा परिवेष से 
युक्त हो तो मनुष्य समी तीनों दोषों से युक्त होता है | परिवेष युक्त से 
क्या तात्पर्य है ? मड्टोत्पल कहते हैं-- जन्म समय में चन्द्रमा प्रत्यक्ष रूप से 
परिवेष अर्थात्‌ मण्डल से युक्‍त हो । चन्द्रमा के चारों ओर गोलाकार वलय 
सा बादलों के कारण बन जाता है, उसे सामान्य माषा में मण्डल या परिवेष 
कहते हैं । रुद्रमट्ट कहते हैं कि घूम, व्यतिपात, इन्द्रधनु आदि उपग्रहों में पठित 
`परिवेष' नामक उपग्रह से युक्त चन्द्रमा हो | 
तात्कालिक सूर्य + 4. 13°. 20' = धूमस्पष्ट 
12 राशि - घूम = व्यतिपात स्पष्ट 
स्पष्ट व्यतिपात + 6 राशि = परिवेष स्पष्ट 

धूमो वेदै गृहै स्त्रयोदशभिरप्यंशे: समेते रवौ, 


स्यात्‌ तस्मिन्‌ व्यतिपातको विगलिते चक्रादथास्मिन्‌ युते । 
षड्भिर्भेः परिवेष' इति | 


तीनों सूर्य, मंगल, शनि, वृत्ति या जीविका कारक होने से शुम दृष्ट ` 
न होकर दशम में हों तो प्रायः अत्यन्त साधारण नौकरी करने वाला होता 
है । यदि दो हों तो मध्यम तथा एक हो तो उच्च श्रेणी की नौकरी करता 
है । यदि एक ग्रह हो तो सूर्य से उत्तम राजकीय नौकरी (राजानौ रविशीतगू), 
मंगल से मध्यम श्रेणी की नौकरी अर्थात्‌ पुलिस, सेना, प्रशासन विमाग में, 
यदि शनि हो तो हीन समझे जाने वाले विभाग में साधारण श्रेणी की नौकरी 
करने वाला होता है | ॥ 

लेकिन दशम स्थान से यथाप्रोक्त चन्द्रमा से भी दशम राशि का विचार 
करना चाहिए । 

इसके अतिरिक्त अन्य संकेत यह है कि सूर्य, मंगल व शनि में से 
जितने अधिक ग्रह शुभदृष्टं -या युक्त होंगे, उतना ही स्वरोजगार की 
सम्भावनाएँ बढ जाएंगी । 

यहाँ पूर्वोक्त कर्माजीवाध्याय के योगों का भी प्रयोग करना चाहिए | 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
प० सुरेशमिश्रकृतायामभिनवाख्यर्टीकायामनिष्टयोगाध्याः एकविंशः । । 

[22] 


अथ स्त्रीजातकाध्यायः 


पुरुष व स्त्री जातक में साम्य :- 
यद्यत्फलंनरभकेक्षममडगनानां 
तत्तदवदेत्‌ पतिषु वा सकलं विधेयम्‌ । 
तासां तु भूर्तमरणं निधने वपुस्तु 
लग्नेन्दुगं सुभगतास्तमये पतिश्च । 1 । | 


(वसन्ततिलका) 


पुरुषों के सम्बन्ध में पहले इसी ग्रन्थ में जो शुमाशुम योग बताए गए 
हैं, उनमें से जो स्त्रियों में सम्मव हो, वह सब स्त्रियों की कुण्डली में भी. 
बताना चाहिए । जो स्त्रियों में सम्मव न हो, वह उनके पतियों के सम्बन्ध 
में कहना चाहिए | जो फल (आयु आरोग्य, ऐश्वर्य, सन्तानादि) दोनों में 
सम्मव हों, वे दोनों के विषय में बताने चाहिएं | 

स्त्रियों के अष्टम भाव से पति का मरण अर्थात्‌ वैधव्य, चन्द्रमा व लग्न 
से उनका शरीर तथा सप्तम भाव से उनका सौमाग्य (पति, प्रेम व अनुकूलता) 
आदि कहना चाहिए । 

. “पतिषु” वा सकलं विधेयम्‌, कहकर आचार्य ने शुमयोगोत्पन्न स्त्री के 
साथ विवाह करने पर पति की भाग्य सम्बन्धी निर्बलता का भी प्रतिकार 
बताया है । 'वा' अर्थात्‌ विकल्प से राजयोगांदे फल स्त्री के पति के विषय 
में कहना चाहिए । आचार्य ने स्वयं बृहत्संहिता में कहा है- न 

तामुद्वहेद्‌ यदि भुवोधिपतित्वमिच्छेत्‌ । 
अर्थात्‌ शारीरकि शुम लक्षणों से युक्त कन्या से राजत्व चाहने वाला 
पुरुष अविलम्ब विवाह कर ले | 
स्त्री के शरीर सौन्दर्य का ज्ञान :- 
युग्मेषु लग्नशशिनोः प्रकृतिस्थिता स्त्री, 
सच्छीलभूषणयुता शुभदृष्टयोश्च । 
ओजस्थयोश्च मनुजाकृतिशीलयुक्ता, 
पापा च पापयुतवीक्षतयोर्गुणोना । | 12 । । 
यदि लग्न व चन्द्रमा दोनों ही सम राशियों में हों तो स्त्री प्रकृति अर्थात्‌ 
स्त्रियोचित, लज्जा, कोमलता, भावुकता एवं कोमल प्रिय वाणी आदि गुणों. 
से युक्त होती है । 
यदि समराशि में स्थित लग्न व चन्द्रमा पर शुभ ग्रहों की दृष्टि हो तो 
स्त्री सच्चरित्र, मनोहर व आकर्षक स्वामाव वाली, अलंकारयुक्त होती है । 
यदि दोनों (लग्न व चन्द्र) विषम राशियों में हों तो स्त्री पुरुषवत्‌ अर्थात्‌ 
लम्बी चौड़ी, मर्दानी, कठोर वाणी वाली, निडर, कम लज्जा वाली होती है । 
यदि विषम राशिगत लग्न व चन्द्रमा पर पापयोग या दृष्टि भी हो तो 
स्त्री कम गुणों वाली व पापाचरण करने वाली होती है । 
यदि लग्न या चन्द्र सम विषम राशि में हो तो मिश्रित व्यक्त्वि वाली 
होगी, ऐसा अनुक्त भी समझना चाहिए । 
राशि व त्रिंशांश से विशेष विचारः- 
कन्यैव दुष्टा व्रजतीह दास्यं साध्वी समाया कुचरित्रयुक्ता । 
भूम्यात्मजर्क्ष क्रमशोऽंशकेषु वक्रार्किजीवेन्दुजभार्ग वाणाम्‌ । | 3 । । 
यदि मेष या वृश्चिक राशि में लग्न या चन्द्रमा हो तथा उसमें मंगल 
का ही त्रिंशांश हो तो कन्यावस्था में ही वह दोषयुक्ता अर्थात्‌ पर पुरुष 
संगमादि दोषों से दूषितं होती है । यदि इन राशि लग्नों में शनि का त्रिंशांश 
हो तो दासी, गुरु का त्रिंशांश हो तो साध्वी अर्थात्‌ पतिव्रता, बुध का त्रिंशांश 
हो तो स्त्री मायाविनी कपटाचरण करने वाली शुक्र का त्रिंशांश हो तो कुचरित्र 
वाली होती है । इस प्रकार लग्न व चन्द्र के त्रिंशांश से विशेष स्वभाव गुण 
सर्वत्र समझने योग्य हैं । 
दुष्टा पुनर्भूः सुगुणा कलाज्ञा, 


ख्याता गुणैश्चासुरपूजितर्क्ष । 


स्यात्कापटी क्लीबसमासती च, 
बौधे गुणादया प्रविकीर्णकामा | 14 । । (इन्द्रवजा) 
वृष या तुला में लग्न चन्द्र हो तथा उसमें मंगल का त्रिंशांश हो तो 
स्त्री चरित्र में शिथिलता वाली, शनि का त्रिंशांश हो. तो पुनर्विवाह करने 
वाली, गुरु का त्रिंशांश हो तो सद्गुणों से युक्त, बुध का त्रिंशांश हो तो 
कला, शिल्प (नृत्य, गानादि) में कुशल, यदि शुक्र का त्रिंशांश हो तो प्रसिद्ध 
अर्थात्‌ अपने शील स्वभाव से सर्वत्र मान्य होती है । 
यदि मिथुन कन्या में लग्न चन्द्र हो तथा उसमें मंगल का त्रिंशांश हो 
तो स्त्री कपटाचरण करने वाली, शनि का त्रिंशांश हो तो नपुंसकवत्‌ दिखने 
वाली, गुरु का त्रिशांश हो तो सतीसाध्वी, बुध का त्रिंशांश हो तो गुणों से 
युक्त तथा शुक्र का त्रिंशांश हो तो अत्यधिक कामातुर, पर पुरुष को चाहने 
वाली, काम सम्बन्धो में स्वच्छन्द आदि यथासम्मव होती है । 
स्वच्छन्दा पतिघातिनी बहुगुणा शिल्पिन्यसाध्वीन्दुभे, 
ज्राचारा कुलटार्कभे नृपवधूः पुंश्चेष्टितागम्यगा । 
जैवे नैकगुणाल्परत्यतिगुणा विज्ञानयुक्तासती, 
दासी नीचरतार्किभे पतिरता दुष्टऽप्रजा चांशकैः । | 5 । । 
यदि कर्क लग्न या राशि में मंगल का त्रिंशांश हो स्वच्छन्द, स्वतन्त्र 
विचारों वाली, दबाव या बन्धन न मानने वाली होती है । 
यदि शनि का त्रिंशांश हो तो पति का घात करने वाली तथा गुरु 
का त्रिंशांश हो तो बहुत से गुणों से युक्त, बुध का त्रिंशांश हो तो कला 
शिल्प आदि में निपुण तथा शुक्र का त्रिंशांश हो तो असाघ्वी अर्थात्‌ अपतिव्रता, 
सति क अतिरिक्त पुरुषों से सम्बन्ध बनाने या वैसा करने की चाह वाली 
| 
यदि सिंह लग्न या राशि में मंगल का त्रिंशांश हो तो पुरुष की तरह 
आचरण करने वाली अर्थात्‌ दबंग, प्रमाव जमाने वाली, आक्रामक व अभिमानिनी 
होती है | यदि शनि का त्रिंशांश हो तो कुलटा अर्थात्‌ असाध्वी, गुरु का 
त्रिंशांश हो तो राजा की पत्नी, बुध का त्रिंशांश हो तो पुरुषोचित स्वमाव 
वाली एवं शुक्र त्रिंशांश हो तो हीनपुरुषों से व्यभिचार करनेवाली होती है । 
यदि धनु या मीन राशि लग्न में मंगल का त्रिंशांश हो तो बहुत गुणों 
वाली, शनि का त्रिंशांश हो तो कम काम वासना वाली, गुरु का त्रिंशांश 
हो तो अति गुणवती, बुघ का त्रिंशांश हो तो विशिष्ट ज्ञान से युक्त एंव शुक्र 
का _त्रिंशांश हो तो चरित्रवती होती है ।: 

यदि मकर कुम्म राशि या लग्न में मंगल का त्रिशांश | 
या नौकरानी की तरह आचरण करने वाली, शनि के त्रिंशांश की पो 
से पळ करने वाली, गुरु का त्रिंशांश हो तो पति से प्रेम करने वाली, बुध 
का त्रिंशांश हो तो दुष्ट स्वभाव वाली तथा शुक्र का त्रिंशांश हो तो सन्तान 
हीन होती है । 
शशिलग्नसमायुक्तैः फलं त्रिंशांशकैरिदम्‌ | 
बलाबलविकल्पेन तयोरुक्तं विचिन्तयेत्‌ | | 6 । | 
उक्त फल लग्न या चन्द्रमा में से जो बलवान्‌ हो, उसी के त्रिंशांशों 
के अनुसार समझना चाहिए । यदि लग्न बली हो तो लग्न के, चन्द्र बली हो 
तो चन्द्रमा के त्रिंशांश से फल समझें । यदि दोनों एक ही राशि में अलग 
त्रिंशांशो में पड़ें तो भी बलाबल के अनुसार फल कहें । यदि दोनों तुल्यप्राय 
बली. हों तो दोनों से समन्वयपूर्वक फल कहना चाहिए | 


समलैंगिक योगः- 
परस्परांशे, शौक्रे वा यदि घटराशिसम्भवो$शः । 
स्त्रीभिः स्त्री मदनविषानलं प्रदीप्तं संशान्तिं नयति नराकृतिस्थिताभि । । 
(प्रहर्षिणी) 
यदि शनि व शुक्र परस्पर एक दूसरे के नवांश में गए हों तथा एक 
दूसरे को परस्पर पूर्ण दृष्टि से देखें, यह एक योग है । पर 
वृष या तुला राशि में कुम्भ का नवांश हो, यह द्वितीय योग है | इन 
योगों में उत्पन्न स्त्री अत्यन्त कामातुरा होने के कारण तथा बहुत कामान्ध 
होकर नराचरण करने वाली स्त्री को पुरुषवत्‌ समझकर कृत्रिम साधनो से 
अपने कामानल को शान्त करती है । 
रुद्रमट्ट कहते हैं कि इस योग का बलाबल देखकर तारतम्य कहना 
चाहिए तथा ये दोनों योग पुरुषों की कुण्डली में भी विचारणीय हैं। 
एतद्‌ योगद्वयं पुरुषजातकेषपि चिन्तनीयम्‌.। शुभाशुभयोग निरीक्षणाभ्यां 
असितसितयोर्बलाबलवशेन च तारतम्यं द्रष्टव्यम्‌ । 
` सप्तम स्थान से पति का विचारः- 
शून्ये कापुरुषोऽबलेऽस्तभवने सौम्यग्रहावीक्षिते, 
क्लीबोऽस्ते बुधमन्दयोश्चरगृहे नित्यं प्रवासान्वितः । 


उत्सृष्टा तरणौ कुजे तु विधवा बाल्फेस्तराशौ स्थिते, 


कन्यैवाशुभवीक्षिक्तर्कतनये चूने.जरां गच्छति । । 8 ।। 

यदि लग्न या चन्द्र से सप्तम माव में कोई ग्रह न हो व सप्तम भाव 
को कोई शुभग्रह न देखे, अर्थात्‌ सप्तम भाव स्वयं निर्बल हो, अथवा शुभ 
ग्रह से युक्त न हो तो स्त्री का पति कापुरुष अर्थात्‌ निन्दनीय, अप्रशस्त 
होता है । ड 

यदि सप्तम राशि में बुध व शनि हों तो पति क्लीब अर्थात्‌ पुरुषाकार 
स्वरूप से हीन होता है । 

यदि सप्तम में चर राशि हो तो सदा घर से बाहर रहनेवाला होता 
है । 

यदि सप्तम में सूर्य हो तो पति द्वारा परित्यक्त या उपेक्षित, मंगल 
हो तो विवाह के बाद शीघ्र ही विधवा होने वाली होती है | 

यदि सप्तम में शनि हो तथा उसे पापग्रह देखे तो वह कुवारी. ही 
वृद्धावस्था को प्राप्त हो जाती है । 

इस अध्याय के प्रथम श्लोक में 'अस्तमये पतिश्च' कहा था । अर्थात्‌ 
सप्तम भावराशि से पति का विचार करना चाहिए, उसी का यहाँ विस्तार 
है । 

कापुरुष अर्थात्‌ कुत्सित पुरुष, जो गुणों में हीन, सामाजिक दृष्टि से 
निन्दनीय अथवा स्वरूप में निन्दनीय हो, यह आशय है | सप्तम राशि ग्रह 
रहित व निर्बल हो तो उक्त फल होगा । अर्थात्‌ सप्तम में ग्रह न हो और 
साथ ही सप्तम राशि स्वयं निर्बल हो । राशि की निर्बलता का क्या मानदण्ड 
होगा ? जो राशि अपने स्वामी से या शुम ग्रह गुरु बुध से दृष्ट न हो, वह 
सामान्यतः निर्बल है । लेकिन कारक ग्रह, लग्नेश, शुभ भावेश, उच्चादिगत 
ग्रह भी न देखे तब मी निर्बल है, यह विशेष है | 

इसके विपरीत सप्तम राशि बली हो तो पति प्रशंसनीय, प्रतिष्ठित 
सुन्दर होता है | यह इस नियम का अपवाद है | 

सप्तम में चर राशि हो तो पति संचरणशील अर्थात्‌ घर में न टिकने 
वाला या. परदेश में रहने वाला होता हे | यहाँ स्थिर व द्विस्वमाव का भी 
स्वरूपानुसार संकेत है । यदि सप्तम में स्थिर राशि हो तो पति सदैव निकट 
रहने वाला और द्विस्वमाव राशि हो तो मिश्रित फल होता है । 

सप्तम में बुध व शनि दोनों हों, यह मानना योग्य है । भट्टोत्पल अकेले 
बुध या शनि के रहने से पति को नपुंसक कहते हैं । जबकि अकेला बुध 
शुम होने से सप्तम माव को बल प्रदान करेगा तथा अशुभ फल कारक 
नहीं होगा । नपुसंक से क्या तात्पर्य ? स्वरूप से नपुंसक या कर्म से नपुसंक । 
साक्षात्‌ नपुंसक अर्थात्‌ पुरुषत्वहीन हो अथवा बलाबल विचार से कम पुरुषत्व 

शक्ति वाला या पुरुष की तरह, मर्दाना न दिखने वाला, ऐसा आशय लिया 


440 सप्तम में मंगल से बाल विधवा हो । अर्थात्‌ जल्दी विधवा हो । विवाह 
संस्कार होने से पूर्व व सगाई के बाद ही अथवा विवाह के बाद प्रारम्भिक 
वर्षो में ही विधवा हो, क्योंकि बाल विवाह अब प्रचलित नहीं है | लेकिन 
सप्तमेश होकर या मकर राशि में मंगल सप्तम में हो तो उक्त फल नहीं 
होगा, यह बात सामान्य नियमों से सिद्ध है । यदि सप्तमस्थ मंगल सविशेष 
सूर्घशनि से दृष्ट या युक्त हो तो अधिक उत्कट फल होगा । यहाँ प्रचलित 
मंगली दोष का आंशिक संकेत है । 

सप्तमस्थ शनि यदि पापदृष्ट युक्त हो तो विवाह की प्रतीक्षा में ही 
कन्या बूढी हो जाए | यदि अकेला शनि हो तब अधिक विलम्ब से तथा 
शुभ दृष्ट युक्त हो तो उम्र से अधिक वर मिलता है । अथवा शनि सूर्य से 
युक्त दृष्ट हो परित्यक्त एवं मंगल से युत दृष्ट हो तो विधवा होती है । 

आग्नेयैर्विधवास्तराशिसहितेिश्रैर्पुन भूर्भवेत्‌, 
करे हीनबलऽस्तगे स्वपतिना सौम्येक्षिते प्रोज्झिता । 
अन्योन्यांशगयोः सितावनिजयोरन्यप्रसक्तांगना, 
घूने वा यदि शीतरशिमिसहितोभर्तुस्तदानुज्ञया । । 9 । । 

यदि सप्तम स्थान में आग्नेय ग्रहों (सूर्य, मंगल, केतु व इनसे युक्त 
बुध) में से तीन या सब स्थित हों तो स्त्री विधवा होती है । 

यदि इनके साथ शुम ग्रह भी कोई हो तो पुनर्विवाह होता है । यदि 
सप्तम में कोई भी पापग्रह निर्बल होकर स्थित हो तथा उसे शुम ग्रह देखे 
तो विधवा न होकर परित्यक्ता होती है । अर्थात्‌ शुभ दृष्टि से रहित पापग्रह 
सप्तम में हो तो विधवा होगी, यह बात पूर्वोक्त नियमों से सिद्ध है । 

शुक्र व मंगल एक दूसरे के नवांश में स्थित हों तो स्त्री पर पुरुष से 
संगम करने वाली होती है ।' 

यदि सप्तम में शुक्र, मंगल व चन्द्रमा साथ हों तो स्त्री अपने पति के 
द्वारा प्रेरित या मजबूर होकर परपुरुषरति करती है । 

एक-एक पापग्रह की सप्तम स्थिति का फल पहले कहा था । यहाँ 
. कई पापग्रहों की सप्तम स्थिति से फल कहा गया है । आग्नेय ग्रह. अर्थात्‌ 
अग्नि स्वरूप ग्रह । सूर्य व मंगल प्रत्यक्ष अग्नि रूप हैं | इन के योग से बुध 
भी वैसा ही हो जाएगा । संज्ञाध्याय में 'शिखीतिकेतु/ कहकर वचन चातुर्य 

से शिखी अर्थात्‌ अग्नि रूप केतु कहा है । अतः रुद्रमट्ट आग्नेय ग्रह का आशय 
सूर्य, मंगल, केतु, ऐसा कहते हैं । मट्टोत्पल क्रूर ग्रहों को आग्नेय कहते हैं । 
'पुनर्म' से क्या तात्पर्य है ? पहले विधवा योग कहे हैं | लेकिन पुनर्मू 
योग में पति को स्वेच्छा से छोड़कर (तलाक आदि) अन्य के साथ रहने 
वाली, या अन्य से विवाह करने वाली स्त्री 'पुनर्मू' होती है । 
व्यभिचार योग:- 
सौरारक्षे लग्नगे सेन्दुशुक्रे, मात्रासार्ध बन्धकी पापदृष्टा । 
कौजेस्तांशे सौरिणा व्याधियोनिश्चारु श्रोणी वल्लभा सदग्रहांशे | 110 । । 
(शालिनी) 
मेष, वृश्चिक, मकर, कुम्म लग्न में शुक्र व चन्द्रमा एक साथ स्थित हों 
तथा उन्हें पाप ग्रह देखें तो स्त्री स्वयं तो व्यभिचारिणी होती है, साथ में 
उसकी माता भी परपुरुषगामिनी होती है । 
सप्तम राशि में मंगल का नवांश हो तथा उस पर शनि का योग या 
दृष्टि हो तो स्त्री को योनि व व गर्भाशय सम्बन्धी रोग होते हैं । 
सप्तम में शुमग्रह का नवांश हो विशेषतया शुम युक्त दृष्ट भी हो तो 
स्त्री का योनिनितम्बमागादि सुन्दर व आकर्षक होता है तथा वह अपने पति 
की प्रिया मी होती है। 
वृद्धो मूर्खः सूर्यजर्क्षेशके वा 
स्त्रीलोलः स्यात्‌ क्रोधनश्चावनेये । 
शौक्रे कान्तोऽतीव सौभाग्ययुक्तो 
विद्वान्‌ भर्ता नैपुणज्ञशच बौधे । । 11 । । (शलिनी) 
जिस स्त्री के जन्म लग्न से सप्तम में शनि की राशि या नवांश पड़े 
तो उसका पति अवस्था में अधिक (वृद्ध) तथा मूर्ख होता है । 
मंगल की राशि या नवांश में स्त्री वर्ग के प्रति विशेष चपल व लोलुप 
तथा क्रोधी स्वमाव वाला होता है । 
यदि सप्तम में शुक्र की राशि या नवांश हो तो पति अत्यन्त सुन्दर, 
रमणीय व्यक्तित्व वाला तथा सौमाग्यशाली होता है | 
यदि सप्तम में बुध की राशि या नवांश पड़े.तो विद्वान्‌ व विशेषतया 
कार्य कुशल या गूढ़ दृष्टि वाला होता है । 
मदनवशगतो मृदुश्च चान्द्रे 


त्रिदशगुरोर्गुणवानजितेन्द्रियश्च । 

भवति गृहेऽस्तमये स्थित्तेंशके वा । 112 । । (पुष्पिताग्रा) 

जिस स्त्री के सप्तम भाव में चन्द्रमा की राशि या नवांश हो तो उसका 
पति कामातुर एवं कोमल स्वमाव वाला, गुरु का नवांश या राशि हो तो 
गुणी एवं जितेन्द्रिय होता है । 

यदि सप्तम में सिंह राशि या नवांश पड़े तो कठोर व दृढ स्वभाव . 
वाला और अनेक कार्य करने वाला, परिश्रमी होता है । 

इस प्रकारं सप्तम में स्थित राशि व नवांश से कहना चाहिए । 

'अति मृदुः शब्द का अर्थ `मृदुमति क्रान्तः’ होने से कोमलता को पार 
कर चुकने वाला अर्थात्‌ कठोर स्वमाव वाला किया गया है । यही अर्थ राशि 
स्वभावानुसार योग्य है । सप्तम में यदि राशि व नवांश अलग ग्रहों का पड़े 
तो बलाबल की विवेचना करके राशि बली हो तो राशि से और नवांश बली 
हो तो नवांश से फल कहना चाहिए । 


स्त्रियों के लग्न से विशेष विचारः- 


ईर्ष्यान्विता सुखपरा च सितेन्दु लग्ने 
ज्ञेन्दोः कलासु निपुणा सुखिता गुणाढ्या । 
शुक्रज्ञयोस्तु सुभगा रुचिरा कलाज्ञा, 
शुभेषु । । 13 11 
(वसन्ततिलका) 


जिस स्त्री के लग्न में शुक्र व चन्द्रमा साथ हों तो वह सुखों की चाह 
रखने वाली और ईष्यालु स्वमाव की होती है । 

बुघ चन्द्र स्थित हों तो कलाकुशल, सुखी व गुणों से युक्त होती है । 
शुक्र बुध साथ, हों तो सौभाग्यवती, रमणीय व्यक्तित्व वाली तथा कला कुशल 
होती है । 

यदि शुक्र, बुध व चन्द्र ये तीनों ही लग्न में हों तो बहुत धनी तथा सुखों 
व गुणों से युक्‍त होती है । 

यहाँ दो दो ग्रहों से फल कहे हैं । अतः अकेला शुक्र हो तो ईष्यालु, 
चन्द्र हो तो सुखी, बुध हो तो कलाकार व गुणी होती है । इस प्रकार स्वबुद्धि 
से समझना चाहिए । चतुर्थ चरण में `अपि' शब्द के द्वारा बुघ, गुरु, शुक्र का 
भी ग्रहण है । अर्थात्‌ तीन या अधिक शुम ग्रह लग्न में हों तो भी बहुत 
घनी, बहुत सुखी व बहुत गुणी होती है, ऐसा अर्थ करना योग्य है । 

स्त्रियों के अष्टम भाव का विचार:- 
क्रूरुष्टमेविधवतानिधनेश्वरोऽंशे, 
यस्य स्थितो वयसि तस्य समे प्रदिष्टा । 
सत्स्वर्थगेषु मरणं स्वयमेव तस्याः, 
कन्यालिगोहरिषु चाल्पसुतत्वमिन्दोः | 114 | | 

यदि जन्म लग्न से अष्टम में क्रूर ग्रह स्थित हो तो स्त्री विधवा होती 
है । वैधव्य काल के निश्चयार्थं अष्टमेश जिस ग्रह के नवांश में हो, उस 
ग्रह की आयु में वैधव्य होता है । 

यदि अष्टम में क्रूरग्रह तथा द्वितीय में शुभ ग्रह हो तो स्त्री का मरण 
पति से पहले हो जाता है । 

जिस की जन्म चन्द्र राशि 2. 5.6.8 हो तो उस स्त्री के कम पुत्र 
उत्पन्न होते हैं । 

पहले 'भर्तूमरणं निधने’ कहकर उसी का विवरण आचार्य ने यहाँ 
प्रस्तुत किया. है । अष्टम स्थान में पाप ग्रह स्थित होने पर पति की मृत्यु 
होती है, यह सामान्य नियम कहा है । अष्टमस्थ क्रूर ग्रह के बलाबल, पापदृग्योग 
आदि से इसमें तारतम्य होगा । सप्तम में आग्नेय ग्रहों की स्थिति से पहले 
ही विधवता बता चुके हैं । अतः वैधव्य विचार में 7.8माव सविशेष विचारणीय 
हैं, यह बात स्वयं स्पष्ट हो जाती है । अधिक पापग्रह होने से तीव्र फल 
तथा उन पर शुम ग्रहों का योग या दृष्टि होगी तो अशुभ फल कम होगा । 

वैधव्य कब होगा ? एतदर्थ आचार्य ने कहा कि अष्टमेश जिस ग्रह 
के नवांश में हो, उसी ग्रह की अवस्था में, उम्र में, वयः में होगा | अवस्था 
का निश्चय करने में कुछ आचायों का मत है कि दशान्तर्दशा में पतिमरण 
होगा । कुछ लोग कहते हैं कि निसर्गायु प्रकरण में 'एक द्वौ नव विंशति 
इत्यादि क्रम से ग्रहों की निसर्ग आयु तुल्य वर्षों में निधन होगा । भट्टोत्पल 
दशार्न्दशा में ऐसा होना मानते हैं । यदि निसर्गायु क्रम से समय जानना हो 


तो विवाह के बाद से वर्ष गिर्ने | पुनश्च बहुमत दशान्तर्दशा के पक्ष में हैं । ` 


मृत्युगते भवेद्‌ विधवता यस्यांशके मृत्युपः । 
पाके तस्य.......... 1 (होरामकरन्द) 
तस्य दशायां मरणं वाच्यं तस्याः ...... । (सारावली) 


रन्धस्थ तन्नाथतद॑शपानां दशापहारे मृतिमाहुरार्याः । 
(जातकपारिजात) 

आचार्य का मन्तव्य ग्रहों के आयुर्दाय से होने के कारण दशान्तर्दशा 
में ही निधन मानना योग्य है । फिर भी चन्द्रमा, मंगल व बुध कम आयु के 
होने के कारण शीघ्र वैधव्यप्रद रहते हैं, शुक्र युवावस्था में, गुरु मध्यायु में, 
सूर्य प्रौदढतरावस्था में एवं शनि वृद्धावस्था में फलप्रद होगा, ऐसा स्थूलानुमान 
रखना सहायक होगा । 


“चन्द्रारेन्दुजानां बाल्ये शुक्रस्य यौवने गुरोर्मध्यवयसि, सूर्यस्यवार्धके 
मन्दस्यातिवार्धके इत्यर्थः । 


(विवरणटीका) 


“निधनेश्वरोऽंशे' यह वैधव्य काल निर्णय का एक सर्वमान्य नियम है | 
इसका प्रयोग किसी भी प्रकार से वैधव्य योग प्राप्त होने पर समय निर्णयार्थ 
करना चाहिए | अन्तिम चरण में सन्तान चिन्ता का निदर्शन किया है । 
इसके अतिरिक्त भाव भावेश, कारकादि नियमों का प्रयोग मी करना चाहिए | ' 
'अल्पसुतत्वं' में सुत व सुता दोनों का ग्रहण है | सामान्यतः 'सुत' शब्द का 
प्रयोग सन्तानार्थक है । अतः 2. 6. 8. 5 राशियों में चन्द्रमा रहने पर कम 
सन्तान होती है । ऐसा कहना चाहिए । 
ब्रहमवादिनी योगः- 

सौरे मध्यबले बलेनरहितैः शीतांशुशुक्रेन्दुजैः, 

शेषैवीर्यसमन्वितैः पुरुषिणी यद्योजराश्युद्गमे । 

जीवारास्फुजिदैन्दवेषु बलिषु प्राग्लग्नराशौ समे 

विख्याता भुवि नैकशास्त्रकुशलास्त्रीब्रहमवादिन्यपि | | 15 । | 

जिस स्त्री के जन्म समय में शनि मध्यबली तथा चन्द्रमा, शुक्र व बुध 

बलरहित हों एवं शेष पुरुष ग्रह बलवान्‌ हों और विषम राशि लग्न में जन्म 
हो, यह एक सम्पूर्ण योग है | इसमें उत्पन्न स्त्री पुरुषिणी अर्थात्‌ पुरुषत्व 
युक्त, मर्दानी, बहुत से पुरुषों को अधिकार, वैमव'या कौशल से वश में 
रखने वाली होती है । 

यदि सम राशि लग्न हों तथा गुरु, मंगल, शुक्र, बुध बलवान्‌ हों तो 
स्त्री बहुत विख्यात, अनेक शास्त्रों में कुशल तथा दर्शन शास्त्र में मी कुशल 
होती है । 
सन्यास योगः- 
पाफेस्ते नवमगतग्रहस्य तुल्यां प्रव्रज्यां युवतिरुपैत्यसंशयेन | 
उद्वाहे वरणविधौ प्रदानकाले चिन्तायामपि सकलं विधेयमेतत्‌ । । 16 1 | 

(प्रहर्षिणी) 

जिस स्त्री के सप्तम स्थान में पापग्रह तथा नवम स्थान में भी कोई 
ग्रह हो तो वह स्त्री नवम स्थान में स्थित ग्रह के अनुसार पहले प्रत्रज्याध्याय 
में बताए गए विभागानुसार (मंगल से शाक्य, आजीविक आदि) स्त्री सन्यासिनी 
हो जाती है । 

इस स्त्री जातकाध्याय में बताए गए सारे नियम विवाह में, कन्या 
वरण (वधूनिश्चय) में, कन्यादान के समय, प्रश्न में, मुहूर्त में मी उपयोग में 
लाने चाहिएं । 

रुद्रमट्ट का कथन है कि यहाँ तक जातक विषय में जितना भी विषय 
कहा गया है, वह सब बुद्धि व युक्ति से विवाह, मुहूर्त, प्रश्न, कन्यादानादि 
में मी उपयोगी है, यह आचार्य का अभिमत है । भट्टोत्पल कहते हैं कि केवल 
स्त्रीजातकाध्याय योगो के विषय में ही यह बात कही गई है | हमें भट्टोत्पल 
का मत प्राथमिक दृष्टि से उपयुक्त दिखता है । लेकिन रुद्रभट्ट का कथन भी 
निःसार नहीं है | राशि, ग्रह, वियोनि इन तीन अध्यायों को छोड़कर शेष 
19 अध्याय यहाँ तक हुए । इन सब अध्यायों में समस्त जातक फल विषय 
कहा गया है, अतः उसका उपयोग बुद्धि प्रयोग पूर्वक सर्वत्र करना. चाहिए । 
इस प्रकार आचार्य ने जन्म, प्रश्न, मुहूर्त, विवाह आदि लग्नों में ग्रहस्थिति 
जन्म फल का निर्णय जातक शांस्त्र के नियमों से करना बताया है, जो 
समुचित ही है । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकृतायामभिनवाख्यटीकायां स्त्रीजातकाध्यायो द्वाविशः । । 


अअ इति स्थिति खण्ड: | | 

[23] 


(प्रलय खण्डः) 


अथ निर्याणाध्यायः 


मृत्यु का कारण व स्थानः- 
मृत्युरमृत्युगृहेक्षणेन बलिभिस्तदधातुकोषोदभवः 
स्तत्संयुक्तभगात्रजो बहुभवो वीर्यान्वितो भूरिभिः । 
ज्वरामयकुतस्तृदक्ुत्कृतश्चाष्टमे, 
सूर्याधैर्निधने चरादिषु परस्वाध्वप्रदेशेष्विति | | 1 । । 
मृत्युमाव अर्थात्‌ अष्टम भाव पर दृष्टि रखने वाले ग्रह से मृत्यु होती 
है | अष्टम भाव पर दृष्टि रखने वाले ग्रहों में से जो बलवान्‌ हो, उसी की 
धातु के विकार से मृत्यु होती है । अर्थात्‌ पहले संज्ञाध्याय में वात, पित्त, 
कफ आदि जो धातुएँ ग्रहों के सन्दर्भ में कही हैं, उनके विकार से मृत्यु का 
कारण निश्चय करना चाहिए | 5 
उक्त विकार अष्टमद्रष्टा ग्रह अधिष्ठित राशि से द्योतित अंग में उत्पन्न 
होता है। 
यदि कई ग्रह बलवान्‌ होकर अष्टम स्थान को देखें तो अनेक 
धातुविकारों से मृत्यु होती है । 

अष्टम स्थान में स्थित सूर्यादि ग्रहों से भी क्रमशः आग, जल, शस्त्र; 
ज्वर, अज्ञात रोग, प्यास, भूख से मृत्यु होती है | अष्टम में चर राशि हो 
तो परदेश में, स्थिर राशि हो तो स्वगृह में, द्विस्वमाव राशि हो तो मार्ग में 
मृत्यु होती है । इस प्रकार मृत्यु के कारण व स्थान का निर्णय विधि बताई 
गई है । 

“मृत्युग्रहेक्षणेन मृत्युः' यह अन्वय है । मृत्युग्रह पर दृष्टि से मृत्यु का 
निर्णय होता है । मट्टोत्पल कहते हैं कि अष्टम स्थान यदि ग्रह रहित हो तभी 
उक्त प्रकार से दृष्टि रखने वाले ग्रह से मृत्यु विचार होगा | वास्तव में 
अष्टम में ग्रह हो या न हो, दोनों ही परिस्थितियों में अष्टम पर दृष्टि रखने 
वाले ग्रहों का विचार करें । उन्हें बलानुसार क्रम दें | सर्वबली या बलीग्रह 
की दशान्तर्दशा में मृत्यु होगी, यह स्पष्ट है | 

पुनः स्पष्ट किया जाता है | मृत्यु की अवस्था, कारण दशादि का 
निर्णय अष्टमद्रष्टा ग्रह से होगा । उस सर्वबली ग्रह की व्याधि मारक होगी । 

रन्ध्रं येन निरीक्षितं बलवता तद्धातुकोपान्मृतिः । (वैद्यनाथः) 
यो बलयुक्तो निधनं पश्यति तदधातुकोपजो मृत्युः | (कल्याणवर्मा) 
वीर्यान्वितः पश्यति मृत्युभं यस्तदधातुकोपान्मृतिमामनन्ति | (गुणाकर) 
मृत्यु का कारण निर्णय करते समय प्रत्येक परिस्थिति में रन्ध्रस्थान 
पर दृष्टि रखने वाले ग्रहों में से बलवान्‌ ग्रह को छाँटकर अलग कर लें, 
तथा उसकी घातु से मृत्यु कहें | 

सूर्य से पित्त विकार, चन्द्र से वात व कफ से, मंगल से पित्त से, बुध 
से वात-पित-कफ से, गुरु से कफ से, शुक्र से"कफ वात से, शनि से वातादि 
से मृत्यु होगी । 

उक्त विकार किस अंग में होगा ? अष्टम पर दृष्टि रखने वाला 
सर्वबली ग्रह जिस राशि में स्थित हो, वह राशि शरीर में जिस अंग का 
प्रतिनिधित्व करे, उसी अंग में सम्बन्धित घातु रोग होगा । 

श्लोक में तत्‌ संयुक्त भगात्रजः में तत्‌ शब्द से प्रसंगागत अष्टम 
्रष्टाग्रह का ग्रहण है, न कि अष्टमस्थ राशि का । अतः भट्टोत्पल यहाँ तत्‌ 
शब्द से अष्टम स्थान का ग्रहण करते हैं, जो योग्य नहीं है | 


रुद्रभट्ट कहते हैं कि 'मृत्यगृहेक्षकग्रहेण संयुक्ते वरांगादिगात्रे कुपितेन - 


पित्तादिना जनितः |” 

यदि अष्टमद्रष्टा बहुत हों तो सर्वबली से निर्णय होगा, यदि कई ग्रह 
साधारण तारतम्य से बली प्रतीत हों तो संयुक्त घातु विकार या कई रोगों 
से, जटिल रोग से मृत्यु होगी । 

इस प्रकार सामान्यतः मृत्यु के कारण का निर्णय बताकर अष्टमस्थ 
ग्रह व राशि से उस कारण की विशेषता बताते हैं । 

यदि अष्टम में सूर्य हो तो अग्नि से मृत्यु होगी । अग्नि बाह्य अग्नि, 
साक्षात्‌ अग्नि अथवा भीतरी अग्नि, जठराग्नि, भीतरी दाह, ज्वलनशील 
दाहक पदार्थ खाने से, पेट की गर्मी या तेजाब से इत्यादि प्रकारक विश्लेषण 
करना चाहिए । 

चन्द्रमा हो तो जल से अर्थात्‌ बाहरी जल, बाढ, डूब जाना, पानी के 
कारण कोई आघात लग्ना, पानी में बिजली का करेंट आ जाना, पानी से 
रोग हो जाना । अथवा भीतरी जल पेट में, मस्तिष्क में, फेफड़ों में, अण्डकोष 
में इत्यादि प्रकार से पानी आ जाना । 

मंगंल से शस्त्र के कारण मृत्यु होती है | वध, हिंसा, आपरेशन, कील 
आदि लगने से टेटनेस होना अर्थात्‌ किसी प्रहारक, छेदक, मेदक, विस्फोटक 
पदार्थ से मृत्यु होना । शल्प क्रिया में शस्त्र प्रयोग के कारण कोई विकार 
पैदा होने से मृत्यु हो । 

बुध हो तो ज्वर से मृत्यु हो । ज्वर के सैकडों प्रकार हैं | ज्वर भय 
जन्य भी होता है । आवेश से भी ज्वर होता है | 

गुरु से किसी अज्ञात रोग से मृत्यु होती है । अर्थात्‌ बड़ा रोग जो 
आसानी से या शीघता से ज्ञात न हो सके, भीतर ही भीतर पनपता रहे | 
अथवा मरने तक पता ही न चले । 

शुक्र से प्यास के कारण मृत्यु हो । तृषा अर्थात्‌ प्यास, जल पीने के 
लिए न मिले । अतिसार आदि के कारण भीतरी जल घट जाए | सूखारोग 
हो, पानी या खून की कमी रहे | मेह रोग जैसे प्रमेह मधुमेह के कारण 
जल की कमी हो । 

शनि से भूख के कारण । साक्षात्‌ मूख, खाना न मिले । अथवा अधिक 
उपवास के कारण मृत्यु हो । इत्यादि प्रकार से युक्ति व बुद्धि से बताना 
चाहिए । र 

श्लोक के अन्त में प्रयुक्त 'इति' शब्द का अर्थ प्रकार है । /इति हेतु 
प्रकरण प्रकारादि समाप्तिषु' (यादव कोष) | अतः इत्यादि प्रकार से स्वबुद्धि 
से और कारणों की भी खोज कर सकते हैं । इति शब्द से विषय की 
समाप्ति न करके नए सामयिक कारणों के समावेश का मार्ग आचार्य ने 
खुला रखा है । यदि बहुत से ग्रह हों तो सबका समन्वय करके न कहना 
चाहिए । मृत्यु के कारण के सन्दर्भ में जैमिनीय सूत्रों के भाष्य में लिख 
चुके हैं । विशेष विस्तार से “बृहत्पाराशर होराशास्त्र' में लिखेंगे | 

मृत्यु के विशेष कारण (आकस्मिक दुर्घटना):- 


शैलाग्राभिहतस्य सूर्यकुजयोर्मृत्युः खबन्धुस्थयोः 
कूपे मन्दशशांकभूमितनयैर्बन्ध्वस्तकर्मस्थितैः । 
कन्यायां स्वजनाद्धिमोष्णकरयोः पापग्नहैर्दृष्टयोः 
स्यातां यद्युभयोदकेर्कशशिनौ तोये तदा मज्जतः | | 2 । | 

यदि दशम में सूर्य व चतुर्थ में मंगल स्थित हो तो पत्थर की चोट 
से मृत्यु होती है । हे 

चतुर्थ में शनि, सप्तम में चन्द्रमा व दशम में मंगल हो तो कुएँ में गिरने 
से मृत्यु होती है । 

सूर्य व चन्द्रमा एक साथ कन्या राशि में स्थिति हों तथा उन्हें कई 
पापग्रह देखें तो अपने ही लोगों के द्वारा मनुष्य की मृत्यु होती है । 

यदि मीन, धनु, कन्या लग्न में जन्म हो और सूर्य चन्द्रमा साथ-साथ 
लग्न में हों तो जल में डूबने से मृत्यु होती है । 

मृत्युकारण के संदर्भ में विशेष योगों का विवरण आचार्य प्रस्तुत कर 
रहे हैं । प्रथम योग में सूर्य व मंगल एक साथ चतुर्थ या दशम में हों, ऐसा 
अर्थ भट्टोत्पल करते हैं | जबकि दूसरे योग में वे 'बन्ध्वस्तकर्मास्थितैः' मे क्रमशः 
ग्रह स्थिति मानते हैं | कोई निर्णायक कारण न होने से “खबन्धुस्थयो:' के 
लिए दूसरी विधि व 'बन्ध्वस्तकर्मस्थितैः' में दूसरी विधि अपनाने का क्या 
आधार है ? इसके विपरीत रुद्रभट्ट स्पष्ट कहते हैं “दशमे सूर्य चतुर्थ कुजे च 
सति' हमने रुद्रमट्ट वाला अर्थ ही योग्य समझा है । यदि सूर्य मंगल एक साथ 
दशम में हों तो वे श्रेष्ठ योगकारक तथा दिग्बली होते हैं | पुनश्च पाप योग 
के अलावा परस्पर पाप दृष्टि सम्बन्ध अधिक अशुम है | इसीलिए 4. 10 में 
पृथकपृथक्‌ उक्त क्रम से स्थिति ही यहाँ काम्य है | सारावली में भी इसी क्रम 
से कहा गया है। 

चतुर्थ चरण में प्रोक्त 'उमयोदये' शब्द का अर्थ भट्टोत्पल ने द्विस्वमाव 
राशि किया है जबकि उभयोदय को एक शब्द. समझकर उभयोदयी राशि 
केवल मीन का अर्थ लेना भी युक्ति संगत है | 

लग्ने सूर्यशशांकयोस्तिमियुगे तोये सदा मज्जत: | (सारावली) 

सारावली के उक्त प्रमाण में स्पष्टतया 'तिमियुग' अर्थात्‌ मीनराशि 
का कथन है । लेकिन होरासार, जातक पारिजातादि में इस संदर्म में 
स्पष्टतया द्विस्वमाव लग्न का मी उल्लेख है । अतः उक्त योग को मीन 
लग्न में विशेष बलवान्‌ मानने के साथ धनु, कन्या, लग्नो में मी विचारणीय 
समझा जा सकता है । हमारे विचार से केवल मीन लग्न वाला अर्थ सर्वाधिक 
उपयुक्त है | “ 

अन्य दुर्मरण योग:- 
मन्दे कर्कटगे जलोदरकृतो मृत्युर्मुगांके मृगे, 


शस्त्राग्निप्रभवः शशिन्यशुभयोर्मध्ये कुजर्क्षस्थिते । 
कन्यायां रुधिरोत्थशोषजनितस्तदवत्स्थिते शीतगौ, 


सौरक्षे यदि तद्वदेव हिमगौ रज्ज्वग्निपातैर्वधः | | 3 । | 

यदि जन्मसमय में कर्क राशि में शनि एवं मकर राशि में चन्द्रमा हो 
तो. मनुष्य की मृत्यु जलोदर नामक रोग से होती है । 

यदि चन्द्रमा मेष या वृश्चिक राशि में हो तथा उसके दोनों ओर पापग्रह | 
स्थित हों तो मनुष्य की मृत्यु शस्त्र या आग्नि के कारण से होती है । 

यदि कन्याराशि में चन्द्रमा पूर्ववत्‌ दो पापग्रहों के बीच में स्थित हो 
तो खून की कमी से मृत्यु होती है | 

यदि चन्द्रमा दो पाप ग्रहों के बीच में मकर या कुम्भ में स्थित हो तो 
रस्सी या अग्नि में गिरने से मृत्यु होती है । 

दोनों ओर पापग्रह स्थित रहने में कई विकल्प सम्भावित हैं | चन्द्रमा 
से द्वितीय में वक्री पापग्रह तथा द्वादश में मार्गी पापग्रह हो | अथवा चन्द्रमा के 
साथ उसी राशि में चन्द्रमा के अंशों से आगे पीछे के अंशों में पापग्रह स्थित 
हों । अथवा चन्द्रमा के दोनों ओर वक्रमार्ग गति विचार के बिना पाप ग्रह स्थित 
हों। / 
'रुघिरोत्थशोष' का तात्पर्य है कि खून से उत्पन्न शोष अर्थात्‌ सूखा 
या अल्पता होना । यहाँ खून के विकार अथवा सूखा रोग ये दो कारण 
नहीं हैं । दुर्घटना, आपरेशन, आदि में अधिक खून बह जाए अथवा खून में 
कोई ऐसा विकार उत्पन्न हो जाए, जिससे खून कम ही रहे तथा घातक 
स्थिति आ जाए। . क 

'रज्ज्वग्निपात' ये दो कारण हैं । रस्सी से मृत्यु कैसे हो, फाँसी लगाने 
या लगने से, रस्सी से बाँधा जाकर दण्डित करने से अथवा रस्सी में फॅसकर 
गिर जाने से इत्यादि प्रकार से निर्णय करना, चाहिए । 

'अग्निपात' से तात्पर्य स्वयं अग्नि में कूद जाना, या आग लगा लेना 
अथवा किसी अन्य कारण से अग्नि सम्पर्क से मृत्यु कहें । 
बन्धन या स्त्री के कारण मृत्यु:- 

लग्नाद्धीनवमस्थयोरशुभयोः सौम्यग्रहादृष्टयो- 
्रष्काणेशचसपाशसर्पनिगडैर्छद्रस्थितैर्बन्धनात्‌ । 
कन्यायामशुभान्वितो$स्तमयगे चन्द्र सिते मेषगे, 
सूर्ये लग्नगते च विद्धि मरणं स्त्रीहेतुकं मन्दिरे | । 4 । । 

लग्न से पंचम व नवम में पापग्रह स्थित हों तथा उन पर किसी भी 
शुभग्रह की दृष्टि न हो तथा अष्टम स्थान में पाश, सर्प, निगड द्रेष्काण पडे 
हों, यह एक योग है | इसमें बन्धन से मृत्यु ड है । 

यदि चन्द्रमा पापयुक्त होकर कन्या राशि में सप्तम माव में हो तथा 
शुक्र पापयुक्त होकर मेष राशि में हो, अर्थात्‌ मीन लग्न में सपाप चन्द्र सप्तम 
में एवं सपाप शुक्र द्वितीय भाव में हो तथा साथ में लग्न में सूर्य स्थित हो 
तो पुरुष की मृत्यु अपने ही घर में स्त्री के कारण होती है | 

श्लोक के पूर्वार्ध में प्रोक्त योग को बहुत से टीकाकारों ने दो भागों 
में बॉट दिया है । मट्टोत्पली में `लग्नात्‌' के स्थान पर 'बन्धात्‌' पाठ है । ऐसी 
स्थिति में अशुभ ग्रह शुम दृष्ट न होकर 9.5में हों, यह एक योग है तथा 
अष्टम माव में सर्प, पाश, निगड द्रेष्काण हो यह दूसरा योग है । इनमें बन्धन 
से मृत्यु होती है । लेकिन रुद्रमट्ट ने इसे एक ही योग माना है । 

'अशुभयोर्लग्नाद्धीनवमस्थयोः सौम्यग्रहादृष्टयोः सतोः जातस्य 

छिद्रस्थितैः...... ्रेष्काणैश्च निमित्तभूतः ........ / (रुद्र:). 

अलग दो योग मानने में भी कोई विशेष हानि नहीं है। जातक 
पारिजात में कहा गया है कि चन्द्र लग्न से 5. 9 में पापग्रह शुभ दृष्टि से 
रहित हों और चन्द्रमा से अष्टम में सर्पादि उक्त द्रेष्काण पडे तो बन्धन से 
मृत्यु होती हे । अतः साधारण भेद से अवान्तर काल में इन्हें स्वीकार किया 
गया है । होरासार में पृथुयशा ने उक्त योगों को लग्न व चन्द्रमा से समानतया 
विचारणीय कहा है | लेकिन वे कहते हैं कि अष्टमेश यदि राहु या सर्प 
द्रेष्काण से युक्त हो तब यह योग बनता है | 


शूल आदि से मृत्यु योगः- 
 _ शूलोदिभन्नतनुः सुस्केवनिसुते सूर्केपि वा खे यमे, 
युगपत्‌ पापैस्त्रिकोणाद्यगैः । 
बन्धुस्थैश्च रवौ वियत्यवनिजे क्षीणेन्दु संवीक्षिते, 
काष्ठेनाभिहतः प्रयाति मरणं सूर्यात्मजेनेक्षिते | | 5 | । 
यदि चतुर्थस्थान में सूर्य या मंगल तथा दशम में शनि हो तो मनुष्य 
की मृत्यु शूली -पर चढ़ाने से होती है । अथवा कई पाप ग्रह 1.5.9 में 
क्षीण चन्द्रमा से युक्त होकर स्थित हों तो भी शूल से मृत्यु होती है । 
चतुर्थ माव में सूर्य एवं दशम में मंगल हो और क्षीण चन्द्रमा की मंगल 
पर दृष्टि हो तो भी मनुष्य की मृत्यु शूल से होती है | 
यदि चतुर्थस्थ सूर्य व दशमस्थ मंगल हो और शनि द्वारा दशमस्थ 
मंगल दृष्ट हो तो लाठी आदि लकड़ी की चोट से मृत्यु होती है । 

शूली से तात्पर्य कष्टदायक मरण तथा राजाज्ञा से मरण समझना 
चाहिए । अथवा माले, तीर, आदि नुकीले अस्त्रो से मृत्यु होती है । 'शूलोद्मिन्न 
तनु: में स्पष्ट हो जाता है कि सम्पूर्ण शरीर नुकीले उपकरणों से बिंधा 
हुआ हो, इसका समन्वय यथाकाल करना चाहिए, आजकल शूली पर चढाने 
की सजा नहीं दी जाती है । 
“प्रक्षीण हिमांशु” शब्द से विशेष क्षीण अर्थात्‌ चतुर्दशी अमावस्या 
प्रतिपदा के चन्द्र का ग्रहण है । 
बाद के दो चरणों में दो योग कहे हैं । मूलरूप. से चतुर्थ में सूर्य व 
दशम में मंगल हो । दशमस्थ मंगल को चन्द्रमा देखे अर्थात्‌ पूर्ण दृष्टि से 
देखे । 'संवीक्षिते' में सम्‌ उपसर्ग द्वारा सम्पक्‌ भली भाँति अर्थात्‌ पूर्ण दृष्टि 
का संकेत है । शनि देखे तो लाठी से, चन्द्र देखे तो शूल से मृत्यु है । दोनों 
योगों में दशमस्थ मंगल पर दृष्टि हो, न कि दोनों पर । कई ग्रन्थों में 
शनि व चन्द्र की दृष्टि व योग दोनों में ही उक्त फल माना गया है । इसका 
निश्चय वास्तविक अनुभव में लक्ष्य संगमन द्वारा (वास्तविक उदाहरणों में 
परीक्षा करके) करना चाहिए । 
अन्य दुर्मरण योगः- 
रन्धास्पदाङ्गहिबुकैर्लकुटाहताङ्गः 
प्रक्षीणचन्द्ररुधिरार्कसुतार्कयुक्तैः | 
तैरेव कर्मनवमोदय पुत्रसंस्थै- 
्धूमार्निबन्धनशरीरनिकुट्टनान्तः । 16 । । 
(वसन्तत्तिलका) 
अष्टम भाव में क्षीण चन्द्रमा, दशम में मंगल, लग्न में शनि, चतुर्थ में 
सूर्य हों तो मनुष्य डंडों द्वारा पीटे जाने से मरण को प्राप्त होता है । 
यदि इसी क्रम से दशम में क्षीण चन्द्रमा, नवम में मंगल, लग्न में शनि 
व पंचम में सूर्य हो तो घुएँ, अग्नि, बन्धन से अथवा शरीर को लाठी पत्थर 
आदि से घातक चोट पहुँचने से मृत्यु होती है । 
शस्त्र-अग्नि-राजकोपादि से मृत्युः- 
बन्ध्वस्तकर्मसहितैः कुजसूर्यमन्दैर्निर्याणमायुधशिखिक्षितिपालकोपात्‌ । 
सौरेन्दुभूमितनयैः स्वसुखास्पदस्थैः ज्ञेयः क्षतकृमिकृतश्च शरीरपातः | ।7 । । 
चतुर्थ में मंगल, सप्तम में सूर्य, दशम में शनि हो तो उस व्यक्ति की 
मृत्यु शस्त्राधात, अग्नि या राजा के कोप के कारण होती है | 

यदि द्वितीय भाव में शनि, चतुर्थ में चन्द्रमा, दशम में मंगल हो तो उस 
व्यक्ति के शरीर में किसी घाव या फोडे आदि में कीटो का संक्रमण होने से 
मृत्यु होती है । 
वाहन-दुर्घटना योगः- 
खस्थेषर्केषवनिजे रसातलगते यानप्रपातादवधो, 
यन्त्रोत्पीडनजः कुऊेस्तमयगे सारेन्दिनाभ्युद्गमे । 
विण्मध्ये रुधिराकिशीतकरणैर्जूकाजसौरक्षगै- । 
यतिर्वागलितेन्दुसूर्यरुधिरैव्योमास्तबन्ध्वाहवयान्‌ । । 8 । | 
दशम में सूर्य, चतुर्थ में मंगल हो तो मनुष्य की मृत्यु वाहन से गिरने 
के कारण होती है | 
यदि सप्तम में मंगल तथा लग्न में शनि, सूर्य व चन्द्रमा हों तो मनुष्य 
की मृत्यु किसी मशीन आदि में फँसने से होती हे । 
यदि तुला में मंगल, मेष में शनि, मकर या कुम्म में चन्द्रमा हो अथवा 
क्षीण चन्द्रमा, सूर्य व मंगल क्रमश: 10. 7. 4 भावों में स्थित हों तो मनुष्य की 
मृत्यु मलयुक्त स्थान (गंदा, स्थान, शौचालय गटर आदि) में होती है । 
'शैलाग्राभिहतस्य सूर्यकुजयो:” इत्यादि पूर्वोक्त श्लोक में 10. 4 में सूर्य 
मंगल रहने से पत्थर से मृत्यु कही थी । यहाँ पर इसी स्थिति में यान-दुर्घटना 
से मृत्यु कही है । इसका आशय यह है कि उक्त एवं आगे कहे जाने वाले 
समी अपघात, दुर्घटनादि योगों में सूक्ष्मविचार करने पर बलाबल से, राशि 
नवांशादि स्थिति से मृत्यु के कारण में भेद सम्मव है । 
- 'गलितेन्दु' शब्द से केवल पक्षबल में हीन चन्द्रमा का ही ग्रहण नहीं 
है, अपितु विशेषतया षड्बल से रहित चन्द्रमा का आशय है | 
गुप्तरोग से मृत्यु योगः- 
वीर्यान्वितवक्रवीक्षिते क्षीणेन्दौ निधनस्थिते ऽर्कजे | 
गुह्योदभवरोगपीडया मृत्युः स्यात्कृमिशस्त्रदाहजः | | 9 11 
यदि बलवान्‌ मंगल से दृष्ट होता हुआ क्षीण चन्द्रमा कहीं भी स्थित 
हो तथा अष्टम माव में शनि स्थित हो तो गुप्तांग सम्बन्धी रोग (बवासीर, 
भगन्दर, प्रमेह, धातुक्षय, गनौरिथा, हरपीज)आदि की पीड़ा से बचने के लिए 
किए जाने वाली शल्य क्रिया अथवा गुप्तांगो में कृमि होने से अथवा इन्हीं 
रोगों के दाह, जलन से मृत्यु होती है | 
प्राचीन काल में बवासीर मगन्दर आदि रोगों की पीड़ा बढ़ जाने पर 
गर्म चप्कू आदि से उन्हें काटा जाता था । तत्कालीन शल्यक्रिया विशेष 

विकसित न होने के कारण सिंगी (फश्त) आदि से इलाज करने वाले जर्राह 
के दोष से भी संक्रामण व उसके कारण मृत्यु सम्मव थी | मगन्दर प्रायः 
असाध्य होता था | , 
वातमूत्रपुरीषाणि शुक्रश्च कुमयस्तथा | 
भगन्दरात्‌ स्रवन्तस्तु नाशयन्ति तमातुरम्‌ । । (भाव प्रकाश) 
"मगन्दर से वायु, मूत्र, मल, कीट, कूमि आदि लगातार बहते रहते 
हैं तथा रोगी को नष्ट कर देते हैं ।' 
चरक ने भी पाटन अर्थात्‌ आपरेशन, छेदन (चीरा) आदि से इसकी 
चिकित्सा कही है- 
विरेचनन्चैषणपाटनं च छिन्नस्य चास्यव्रणवच्चिकित्सा । 
(चरक) 
अतः गुप्तांगों के किसी भी असाध्य रोग की पीड़ा की छटपटाहट से 
मृत्यु होती है अथवा इन रोगों की चिकित्सा के दौरान किसी चिकित्सकीय 
उपद्रव से मृत्यु होती है, ऐसा समझना चाहिए । अथवा यथासम्मव विचार 
करके .दो योग भी माने जा सकते हैं | तब भगन्दरादि से अथवा शस्त्र 
कृमि विकरादि से मृत्यु होती है | ऐसा अर्थ मी विचारणीय है । 
फिसलने या बिजली गिरने से मृत्युः- 
अस्ते रवौ सरुधिरे निधन्केर्कपुत्रे 
क्षीणे रसातलगते हिमगौ खगान्तः । 
लग्नात्मजाष्टमतपः स्विनभौममन्द 
चन्द्रैस्तुशैलशिखराशनिकुड्यपातैः | । 10 । | 
(वसन्तत्तिलका) 
यदि सूर्य सप्तम स्थान में मंगल के साथ हो तथा अष्टम में शनि हो, 
चतुर्थ में क्षीण चन्द्रमा हो तो मनुष्य की मृत्यु पक्षियों के कारण होती है | 
यदि 1. 5. 8. 9 भावों में सूर्य, मंगल, शनि, चन्द्रमा हों तो उसकी मृत्यु 
पर्वत या ऊँचे स्थान से गिरकर, उल्कापात, वजपात (बिजली गिरना) करेंट 
लगना अथवा किसी दीवार आदि के गिरने से होती है । 
पक्षियों से मृत्यु होती है।इस विषय में मट्टोत्पल कहते हैं कि ऐसे . 
योग में व्यक्ति के शव का दाहसंस्कार नहीं होता, अपितु उसे पक्षी खा 
जाते हैं, वास्तव में यह शव परिणाम अर्थात्‌ देहान्त के बाद शव की क्या 

गति होगी, इस प्रसंग का योग न होकर मृत्यु कारण योग हे । अतः पक्षियों 
के कारण से या पक्षियों के द्वारा खाए जाने से मृत्यु कहनी चाहिए | 
“खगान्तः खगैरन्तो भवति पक्षिभिर्भक्ष्यमाणस्य मरणं भवत्ति-इत्यर्थ: | 


(रुद्रभट्ट) 


घने रेगिस्तानो में, मूख से व्याकुल होकर चील गिद्ध आदि किसी 
भी प्राणी पर आक्रमण कर देते हैं तथा उसे चट कर जाते हैं । ऐसे स्थानों 
पर व्यक्ति फॅस जाए । उसके वाहन से कोई बड़ा पक्षी टकरा जाए तथा 
दुर्घट्ना हो जाए अथवा किसी पक्षी के द्वारा चोच मार देने पर कोई घातक 
संक्रमण हो जाए, इत्यादि प्रकार से कल्पना हो सकती है । हमारे विचार से 
खगान्त शब्द में खगनिमित्तक मृत्यु समझना योग्य है | 


उक्त योगों के अभाव में मृत्यु विचारः- 


द्वाविंशः कथितस्तु कारणं द्रेष्काणो निधनस्य सूरिभिः । 
तस्याधिपतिर्भपो(वो}ऽपि वा निर्याणं स्वगुणैः प्रयच्छति | | 11 । | 


(वैतालीय) ` 


लग्न से बाईसवाँ द्रेष्काण, विद्वानों ने मृत्यु का कारण कहा है | यदि 
पूर्वोक्त योगों से मृत्यु प्रकार का निश्चय न हो सके तो बाईसवें द्रेष्काण का 
स्वामी अथवा अष्टमेश अपने गुणों व प्रकृति के अनुसार मृत्यु देता है ।. 

बाईसवाँ द्रेष्काण खर द्रेष्काण कहलाता है । यदि अष्टम द्रष्टा ग्रह कोई 
न हो, अष्टम में भी कोई ग्रह न हो अर्थात्‌ “मृत्युः मृत्युग्रह क्षणेन’ इत्यादि 
श्लोक में प्रोक्त विधि से मरण प्रकार का निश्चय न हो और पूर्वोक्त दुर्मरण 
योगों में से मी कोई योग न बनता हो तब बाईसवें द्रेष्काण का विचार करना 
है । लग्न स्पष्ट में यदि पहला द्रेष्काण हो तो अष्टम राशि का पहला द्रेष्काण, 
यदि लग्न में दूसरा द्रेष्काण हो तो अष्टमराशि का दूसरा द्रेष्काण, यदि लग्न 
में तीसरा द्रेष्काण हो तो अष्टम राशि का तीसरा द्रेष्काण बाईसवाँ होगा | 
अष्टममाव स्पष्ट से विचार न करके सीधे ही लग्न से आठवीं राशि के 
वर्तमान द्रेष्काण का विचार अभिप्रेत है | 

अथवा भप अर्थात्‌ राशीश अर्थात्‌ अष्टम राशीश, अष्टमेश का विचार 
करना चाहिए | इन दोनों ग्रहों (द्वाविंशद्रेष्काणेश व अष्टमेश) जो अधिक 
बलवान्‌ हो वही अपनी प्रकृति, वात, पित्त, कफादि धातु, अग्नि, भूमि खण्डादि 
तत्त्व, राशि से द्योतित अंग में विकरादि पैदा करके मृत्यु देता है । 

मट्टोत्पली में 'मपोऽपि वा” पाठ के स्थान पर “भवोऽपि वा” पाठ भी 
उपलब्ध है । स्पष्टता की दृष्टि से भ (राशि) प (स्वामी) अर्थात्‌ 'मप' शब्द 

अधिक उपयुक्त है । जबकि 'भव' शब्द का अर्थ है स्वामी | तब अष्टम 
राशि का स्वामी, ऐसा अर्थ प्रसंगानुसार कल्पनीय होता है । 


मरणस्थान के विषय में विशेषः- 
होरानवांशकपयुक्तसमानभूमौ, 
योगेक्षणादिभिरतः परिकल्प्यमेतत्‌ । 
मोहस्तु मृत्युसमकेनुदितांशतुल्यः, 
स्वेशेक्षिते द्विगुणितस्त्रिगुणः शुभेस्तु । । 12 । | 
(वसन्ततिलका) 


जन्म समय में लग्न में जो नवांश हो, उस नवांश का स्वामी अर्थात्‌ 
लग्न नवांशेश, जिस राशि में स्थित हो, उस राशि के समान स्थल पर 
(राशि प्रकरणोक्त) मृत्यु कहनी चाहिए । पुनश्च उस ग्रह के साथ स्थित व 
उस पर दृष्टि रखने वाले ग्रहों की भी गवेषणा करके स्वबुद्धि से कल्पना 
करनी चाहिए । 

मृत्यु समय में इन्द्रियशिथिलताजन्य मोह अर्थात्‌ ज्ञान शून्यता की अवधि 
के निर्धरणार्थ जन्म लग्न में भोग्य अंशों के बराबर समय तक मोह समझना 
चाहिए । यदि लग्न, लग्नेश द्वारा दृष्ट हो तो उसका दुगुना, यदि लग्न पर 
शुभ ग्रहों की दृष्टि हो तो तिगुना समय समझना चाहिए । 

नवांशेश की राशि का स्थल निर्णय कैसे होगा ? पहले राशि प्रकरण 
में 'स्वचराश्च सर्वे” कहकर मेष वृष की भूमि क्षेत्र बाड़ा गृह आदि, मिथुन 
की बस्ती, गाँव आदि सिंह की अरण्य भूमि, पर्वत शिखर आदि इत्यादि 
प्रकार से निर्णय करना है । अथवा नवांशेश की अधिष्ठित राशि के स्वामी 
ग्रह से देवाम्ख्वग्नि विहार आदि ग्रहशीलाध्याय में प्रोक्त स्थानों से निर्णय 
करें । जैसे सूर्य का देवालय, चन्द्रमा का जलस्थान, मंगल का अग्निस्थानादि 
समझना चाहिए | यह गौण मार्ग है । राशि से निर्णय करना प्रथम पक्ष है । 
इस प्रकार समन्वयपूर्वक निर्णय करना चाहिए । 

मोहकाल का निर्णय करने की विधि भी स्वयं ऊह्य है । सम्पूर्ण राशि 
का उदयमान जितना घड़ी पल घंटा-मिनट हो, उससे अनुपात करके भोग्य 
अंशों का समय जानकर तत्तुल्य मोहकाल कहें । ऐसा मड्टोत्पलादि का मत 
है | 

अथवा आयुर्दाय साधन करके आयुः समाप्ति के समय पर अन्तिम 
साँस का समय जानना योग्य है | लग्नेश ग्रह से जो 'अयनक्षणवासरर्तवो 

मासोर्ध च समाश्च भास्करात्‌ विधि से जितने नवांश भोगने बाकी हों, उतने 
ही अयन, क्षण, दिन आदि का मोह काल समझना चाहिए । 

अथवा प्रश्न मार्ग व जातक पारिजातादि में निरूपित निर्याण कालीन 
शनि, चन्द्र, गुरु, सूर्य आदि के गोचर का समन्वय करके मरण॑ समय जानना 
चाहिए । 

यदि लग्नेश लग्न को देखे तो लग्न का शेष भोग्य काल दुगुना 
समझें | यदि शुभग्रह भी देखें या केवल कई शुभग्रह देखें अर्थात्‌ लग्न 
बलवान्‌ हो तो तीनगुना समय समझना चाहिए । 

भट्टोत्पल ने पहले दुगुना तथा फिर उसका तिगुना काल कहकर कुल 

` छह गुना काल कह दिया है, जो समुचित नहीं है । 
शव की गति (परिणाम) का विचार:- 
दहन जल विमिश्रैर्भस्मसंक्लेदशोषैः 
निधनभवनसंस्थैर्व्यालवर्गैविडन्तः । 
इति शवपरिणामश्चिन्तनीयो यथोक्तः, 
पृथुविरचितशास्त्रादगत्यनूकादिचिन्त्यम्‌ । । 13 । । 
द (मालिनी) 

अष्टम स्थान में स्थित ग्रहों व द्रेष्काण से शवगति का विचार करना 
है | अष्टम में पापग्रहो का द्रेष्काण हो या अग्निग्रह (सूर्य, मंगल, केतु) स्थित 
हों तो शव का दाह किया जाता है | 

यदि वहाँ जलद्रेष्काण (शुम ग्रह का द्रेष्काण) हो या जल ग्रह (चन्द्र, शुक्र) 
स्थित हो या जलघर द्रेष्काण (कर्क मीन का प्रथम, कन्या मीन का मध्य, वृष 
मिथुन कां अन्तिम) हो तो शव का जल प्रवाह किया जाता है | 

यदि वहाँ मिश्र द्रेष्काण हो अर्थात्‌ पापद्रेष्काण शुभयुक्त या शुमद्रेष्काण ` 
पापयुक्त हो अथवा मिश्र ग्रंह गुरु, बुध, शनि हों तो शव दाह या प्रवाह 
कुछ मी नहीं होता | वह धूप व हवा आदि से यूँ ही सूख जाता है । 

यदि अष्टम भाव में सर्पादि हिंसक या शूकरमुख (कर्क का प्रथम) 
द्रेष्काण हो तो शव को कीडे मकोड़े, चील कौए आदि खा जाते हैं । 

इस प्रकार बुद्धिपूर्वक शव का परिणाम जानना चाहिए । यवनादिकों 
द्वारा प्रोक्त विस्तृत शास्त्रों से गत्यनूक अर्थात्‌ किस लोक से आया था व 
किस लोक में जाएगा इत्यादि विचार करना चाहिए । . 

इस विषय में लोकाचार आदि का अवश्य ध्यान रखना चाहिए । शव 
का जल प्रवाह व दाहन होने के अतिरिक्त जो शेष बताया. है, वह दफनाएं 

जाने की ओर संकेत करता है । अर्थात्‌ जलाना, बहाना या गाडना ये तीनों 
- सम्मानित गतियाँ हैं | इसके विपरीत 'व्यालवर्गर्विडन्तः से सर्प वर्ग अर्थात्‌ 
हिंसक द्रेष्काण सर्प, पक्षी, उद्यतायुध, चतुष्पाद, शूकर मुख आदि द्रेष्काणो के 
रहने से अनुचित गति अर्थात्‌ कीट पशुपक्षियों द्वारा खाया जाना बताना 
चाहिए । देशकाल व सम्प्रदायानुसार भी विचार करना है, यही 'चिन्तनीयः' 
शब्द से ध्वनित है | 

गति अर्थात्‌ उत्तरावस्था, मृत्यु के पश्चात्‌ गम्यलोक एवं अनूक अर्थात्‌ 
पूर्वजन्म का लोकादि अभीष्ट है । इसका विचार पृथु अर्थात्‌ विस्तार से 
रचित अन्य ग्रन्थों से समझ लेना चाहिए । यहाँ आगे आचार्य केवल संक्षिप्त 
विचार का सूत्रपात मात्र कर रहे हैं । 
गत्यनूक का ज्ञानः- 

गुरुरुडुपति शुक्रौ सूर्यभौमौ यमज्ञौ 
विबुधपितृतिरश्चो नारकीयांश्च कुर्युः | 
दिनकरशशिवीर्याधिष्ठितत्र्यंशनाथात्‌ 
प्रवरसमनिकुष्टास्तुंगभागादनूके | । 14 । | (मालिनी) 

जन्म समय में सूर्य व चन्द्रमा में से जो अधिक बलवान्‌ हो, उसे देखें 
कि वह किस द्रेष्काण में है । बलवान्‌ सूर्य या चन्द्रमा के अधिष्ठित द्रेष्काण का 
स्वामी यदि गुरु हो तो देवलोक से, यदि चन्द्रमा शुक्र हो तो पितृलोक से, 
सूर्य मंगल हो तो पशु-पक्षिलोक से एवं बुध शनि हों तो नारकीय हीन सत्त्व 
लोकों अर्थात्‌ योनियों से आया है । 

इस प्रकार पूर्व योनि या लोक का निश्‍चय करने के उपरान्त उन 
योनियों में भी श्रेष्ठ, मध्यम व अधम स्थिति जानने के लिए विचार सरणि 
बताई जा रही है । उक्त द्रेष्काणेश गुरु, चन्द्र शुक्र आदि जिस राशि मे हैं, वह 
राशि ग्रह के परमोच्च से दो राशियों के भीतर है तो उन लोकों में श्रेष्ठ 
स्थिति, यदि परमोच्च से तीसरी चौथी राशि है. तो मध्यम स्थिति तथा पाँचवीं 
छठी अर्थात्‌ परमनीच के निकट है तो निकृष्ट स्थिति होती है । इस प्रकार 
पूर्वयोनि का विचार कहा | 

यहाँ किन्हीं टीकाओं में 'तुँगहानात्‌' पाठ भी है । तब भी तुंग अर्थात्‌ 
उच्च स्थान से हान अर्थात्‌ हीनता, न्यूनता, घटाव अर्थ आने से वही बात 
है 

पूर्वलोक का यह विचार जन्मकालीन लग्न व ग्रहस्थिति से करना है । 
इसका विश्वास कैसे होगा ? मनुष्य के स्वमाव, प्रकृति, शरीर लक्षण हाव 
भाव, विचार, मनोवृत्ति आदि से ये बातें स्वयं प्रस्फुटित हो जाएँगी । 

शरीर लक्षणादि के विषय में भी कमी क्रमबद्ध अध्ययन प्रस्तुत करेंगे । 
गतिमपिरिपुरन्धत्र्यंशपो$स्तस्थितो वा, 
गुरुरथरिपुकेन्द्रच्छिद्रगःस्वोच्चसंस्थः । 
उदयति भवनान्ते सौम्यभागे च मोक्षो, 
यदि भवति बलेन प्रोज्झितास्तत्र शेषाः | | 5 । । (मालिनी) 

जन्म समय में 6.7.8 भाव में जो ग्रह हो, कई ग्रह हों तो सर्वबलीग्रह, 
पिछले श्लोक में बताए गए लोक या योनि को मृत्यु के बाद प्राप्त कराता 
है । अर्थात्‌ 6.7. 8में बली गुरु हो तो देवलोक को, चन्द्र शुक्र हों तो पितृलोक 
को इत्यादि प्रकार से समझें | यदि 6. 7. 8 भावों में कोई ग्रह न हो तो 
6.7.8 मावों के द्रेष्काणाधिपों में से बलवान्‌ द्रेष्काणेश के लोक में मनुष्य जाता 
है । 

यदि उच्चगत गुरु 1. 4. 7. 10. 6. 8 भावों में हो अथवा मीन लग्न में 
शुभ ग्रह का नवांश हो तथा बृहस्पति के अतिरिक्त शेष ग्रह बलवान्‌ न हों 
तो इन योगों में जातक की मुक्ति हो जाती है, अर्थात्‌ बारम्बार होने वाले 
जन्म-मरण से छुटकारा मिल जाता है । 

अथवा `मवनान्त' किसी भी राशि के अन्तिम नवांश में जन्म हो, अर्थात्‌ 
किसी मी लग्न में 3.6.9.12राशि का नवांश हो, गुरु उच्चगत हो तो गुरु 
1.4.7. 10.6.8 में हो व शेष ग्रह निर्बल हों तो मोक्ष हो जाता है । 

उक्त मावी गति का विचार जन्म लग्न व मृत्यु लग्न दोनों में करना 
चाहिए । 'अथ' शब्द से प्रसंग परिवर्तन अर्थात्‌ मोक्ष विचार का सूत्रपात 
निर्दिष्ट है | गुरु `शब्द' का चातुरीमरा प्रयोग दोनों प्रसंगों में अर्थ बताता 
है । 6.7.8 में ग्रह हों तो उन्हीं से व ग्रह न हों तो 6. 8 के द्रेष्काण अर्थात्‌ 
16 वें व 22 वें द्रेष्काण से मुख्यतः गति विचार करना है | 'अस्तस्थितो वा? 
कहकर सप्तमस्थ द्रेष्काण का विचार भी कदाचित्‌ भ्रमनिवारणार्थ कर सकते 
हैं, यह सूचित किया है । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकृतायामभिनवाख्यंटीकायां निर्याणाध्यायस्त्रयोविंशः | । 

[24] 


अथ नष्टजातकाध्याय- 


जन्मकालीन अयन का ज्ञानः- 
_ आधानजन्मापरिबोधकाले, सम्पृच्छतां जन्मवदेदविलग्नात्‌ । 
पूर्वापरार्धे भवनस्य विद्याद्‌ भानावुदग्दक्षिणगे. प्रसूत्तिम्‌ । 11 । । 


(इन्द्रवज़ा) 


जिस व्यक्ति का आधान काल या जन्मकाल ज्ञात न हो तो पूछे जाने 
पर उसका जातकफल बताने के लिए विलग्न अर्थात्‌ प्रश्‍नकालीन लग्न से 
जन्म समयादि कहें । 

यदि प्रश्‍न लग्न में राशि का पूर्वार्ध उदित हो अर्थात्‌ 15? के भीतर 
लग्न हो तो उत्तरायण में अन्यथा दक्षिणायन में जन्म समझना चाहिए । 

'सम्पृच्छतां' अर्थात्‌ सम्यकतया विश्वास पूर्वक पूछने वाले व्यक्ति का 
नष्ट जातक निकालना चाहिए । 'विलग्नात्‌' अर्थात्‌ विशिष्टलग्नं विज्ञाय’ 
विशिष्ट लग्न जानकर उसके आधारपर जन्म का ज्ञान करें । `वि' शब्द से 
अभिप्रेत विशिष्ट तत्कालीन कालकला अर्थात्‌ उदय, आरूढ, सूक्ष्मादि लग्न से 
भी विचार करें । 'वि' शब्द की व्याख्या पीछे होरेत्यहोरात्रविकल्पमेके' की 
व्याख्या में भी देखें । इसी तरह जिसका आधान लग्न ज्ञात न हो तो जन्म 
व प्रश्‍न लग्न से उसका आधान भी जाना जा सकता है, ऐसा आशय रुद्रभट्ट 
का है । सम्पूर्ण नष्ट जातक में सूर्य, गुरु व चन्द्रमा या लग्न ये चार बातें 
जाननी अभीष्ट हैं । शेष बातें इनसे स्वयमेव स्फुट हो जाती हैं । 


जन्मकालीन गुरु का ज्ञानः- 
लग्नत्रिकोणेषु गुरु त्रिभागैर्विकल्प्य वर्षाणि वयोऽनुमानात्‌ । 
ग्रीष्मोऽर्कलग्ने कथितास्तुशेषैरन्यायनर्तावृतुरर्कचारात्‌ । | 2 । | 


(इन्द्रवजा) 


यदि प्रश्‍न लग्न में प्रथम द्रेष्काण उदित हो तो प्रश्न लग्न की राशि 
मे, यदि द्वितीय द्रेष्काण हो तो प्रश्न लग्न से पंचम राशि में, यदि तृतीय 
द्रेष्काण हो तो प्रश्न लग्न से नवम राशि में जन्मसमय में बृहस्पति की स्थिति 
समझनी चाहिए । बृहस्पति की उस ज्ञात राशि से पृच्छ की उम्र का 
अनुमान पूछकर वर्ष की संगति कर लेनी चाहिए । 

अथवा प्रश्न लग्न में उदित द्रेष्काण की राशि से गिनने पर जितना 
आगे गुरु हो, उतने ही वर्षो या वर्ष के गुणको में जन्म समझना चाहिए । 

यदि प्रश्न लग्न में सूर्य हो या सूर्य का द्रेष्काण हो तो ग्रीष्म ऋतु तथा 
अन्य ग्रह हों तो शनि से शिशिर, शुक्र से वसन्त, मंगल से ग्रीष्म, चन्द्र से 
वर्षा, बुध से शरत्‌, गुरु से हेमन्त ऋतु समझनी चाहिए | यह बात पहले 
ग्रहाध्याय में कह चुके हैं | 

इस प्रकार ज्ञात ऋतु व पूर्वागत अयन का संगमन करके देखना चाहिए । 
ऋतुएँ सदैव सौरमान से ग्राह्य होंगी । यदि ऋतु व अयन में विरोध उपस्थित हो 
ती सूर्य के गोचर से ऋतु में परिवर्तन करना चाहिए । अयन वही पूर्वागत ही 
रहेगा । 

उदाहरणार्थ कोई व्यक्ति 7.1.94 को सायं 4.35 पर प्रश्‍न करता है । 
उस समय मिथुन लग्न के पूर्वार्ध में प्रथम द्रेष्काणान्त का उदय हो रहा है । 

लग्न 2.9°.51' 

लग्न में पूर्वार्ध होने से उत्तरायण-व प्रथम द्वितीय द्रेष्काण सन्धि होने 
से लग्न राशि मिथुन या तुला जन्मकालीन गुरु होना चाहिए | 

लग्न में कोई ग्रह नहीं है । अतः लग्नगत द्रेष्काणेश बुध की ऋतु शरद 
में जन्म होना चाहिए | शरद्‌ में जन्म आने पर कन्या तुला मास में जन्म 
स्वतः सम्मावित है, लेकिन उत्तरायण संगत सिद्ध नहीं है । 


ऋतु परिवर्तन प्रकार:- 


चन्द्रज्ञजीवाः परिवर्तनीयाः शुक्रारमन्दैरयने विलोमे | 
्रेष्काणभागे प्रथमेतु पूर्वो, मासोऽनुपातच्च तिथिर्विकल्प्या | | 3 । । 
यदि ूर्वागत अयन व ऋतु में मेद दिखे तो चन्द्र, बुध, गुरु को शुक्र, 
मंगल, शनि से अदल बदल लेना चाहिए । अर्थात्‌ वर्षा वसन्त, शरद ग्रीष्म, 
हेमन्त शिशिर, इन ऋतुयुगलों में से अयन के अनुकूल ऋतु छाँट लेनी चाहिए । 


उदित द्रेष्काण के बराबर दो भाग करने से पूर्वार्ध में ऋतु का पहला 
मास व उत्तरार्ध में दूसरा मास समझना चाहिए । तब गतांश व द्रेष्काणार्ध के 
अनुपात से तिथि का अनुमान करना चाहिए । 

एक वर्ष में दो अयन व छह ऋतुएँ हैं | वर्षा, शरद, हेमन्त दक्षिणायन 
की व शिशिर वसन्त ग्रीष्म उत्तरायण की ऋतुएँ हैं | यदि ऋतु व अयन में भेद 
दिखे तो अदल-बदल कर अयन के साथ उसकी अनुकूल ऋतु जान लेनी 
चाहिए । 

एक द्रेष्काण 10° अंश के बराबर है तथा एक ऋतु में दो सौर मास या 
60 दिन या दो राशि सूर्य गोचर होता है | अतः द्रेष्काण का आधा 5° एक 
मास के बराबर है | 

हमारे पूर्वोक्त उदाहरण में द्रेष्काण का द्वितीयांश ही उदित है, अतः 
शरद्‌ ऋतु का दूसरा मास यानि तुला के सूर्य में जन्म है । आगे और अनुपात 
भी कर सकते हैं। 5 अंश या 300 कला से 30 दिन तो 10 कला से 1 
दिन प्राप्त होता है । इस विधि से तुला के अन्त में संक्रान्ति के आस पास 
जन्म सिद्ध होता है | इसी विधि से सर्वत्र तिथि ज्ञान करना चाहिए । 


तिथि ज्ञान का विकल्पः- 
अत्रापि होरापटवो द्विजेन्द्राः सूर्यांशतुल्यां तिथिमुदिदशन्ति । 
ात्रिदयुसंज्ञेषु विलोमजन्म भागैश्च वेला क्रमशो विकल्प्याः । | 4 | । 


इस प्रसंग में बहुत से होराशास्त्रज्ञ विद्वानों का मत है कि प्रश्‍न समय 
में सूर्य के जितने अंश गए हों, उतनी ही-आगे शुक्ल प्रतिपदा से गिनने 

पर जन्म तिथि होती है । तब सूर्य व तिथि से गणित द्वारा जन्म चन्द्र का 
ज्ञान मी सम्भव होगा । 

८ यदि प्रश्न समय में रात्रि बली लग्न हो तो दिन में, व दिनबली लग्न 
हो तो रात में जन्म समझना चाहिए | लग्न के गतांशों से अनुपात द्वारा 
दिन या रात्रि का गत भाग जानकर इष्टकाल भी जाना जा सकेगा । अर्थात्‌ 
जितने अंश गए हों उतनी ही घड़ियाँ प्रायः रात या दिन की व्यतीत होती 
हैं । कला विकला से वर्तमान घडी के पल विपल जानकर इष्टकाल जानना 
चाहिए । 

इसी तरह पूर्व प्राप्त सूर्य की राशि व जन्म घड़ी ज्ञात हो जाने पर 
जन्म लग्न जानना भी सुगम है | 

हमारे पूर्वोक्त उदाहरण में वृश्चिकादि में जन्म आया था | प्रश्‍नकालीन 
सूर्य गतांश 22 हैं | अतः तत्कालीन कार्तिक शुक्ल प्रतिपदा में 22 दिन 
जोड्ने से मार्गशीर्ष कृष्णा सप्तमी तिथि में प्रायः जन्म आता है । दिनबली 
राशि में प्रश्न होने से रात में जन्म है तथा लगमग 10 अंश व्यतीत होने 
से रात की 10 घड़ी बीत चुकी थी | 

इतने उपकरण ज्ञात होने पर सर्वप्रथम गुरु के भगण काल से पृच्छक 
की दृश्य अनुमानित आयु का समन्वय करके वर्ष, मास, अयन, ऋतु, दिन, 
रात, इष्ट एवं उससे आधारित समस्त बातें जानी जा सकती हैं । 


चान्द्रमास जानने की विधि:- 


केचिच्छशांकाध्युषितान्नवांशाच्छुक्लान्तसंज्ञ कथयन्तिमासम्‌ । 
लग्नत्रिकोणोत्तमवीर्ययुक्तं भं प्रोच्यतेगालभनादिभिर्वा । | 5 1 | 
(इन्द्रवजा) 
कुछ आचायों का मत है कि प्रश्‍न समय में चन्द्रमा जिस नवांश राशि 
में हो, उस नवांश से द्योतित नक्षत्र से संकेतित मास ही जन्म समय का 
चान्द्रमास होता है । प्रश्‍न समय में 1. 5. 9 में जो राशियाँ पड़ी हों, उनमें से 
जो राशि सर्वाधिक बली हो, वही जन्मराशि अर्थात्‌ उसी राशि में जन्म 
कालीन चन्द्रमा होता है । यदि संशय हो तो एच्छक द्वारा स्पर्श किए अंग 
या आरूढ लग्नादि से द्योतित अथवा जिस राशि से सम्बन्धित अक्षर का प्रथम 
उच्चारण करे, वही जन्म राशि समझनी चाहिए । 
यहाँ मतान्तर से जन्म कालीन मास का ज्ञान बताना अभीष्ट है । 
प्रश्‍न समय में स्पष्ट चन्द्रमा से उसका नवांश एवं नक्षत्र चरण जान लें । 
वह नक्षत्र जिस मास की पूर्णिमा को पड़े, वही मास जन्म मास समझें । 

कार्तिक मासादि की पूर्णिमा को कृत्तिकादि 2-2 नक्षत्र रहने सम्मव है । जैसे 
कार्तिक पूर्णिमा को कृत्तिका व रोहिणी, मार्गशीर्ष पूर्णिमा को मृगशिरा आर्द्रा 
इत्यादि । 
चित्रादि तारकादन्द यदा पूर्णेन्दुसंयुतम्‌ । 
तदा चैत्रादयो मासास्त्रिभिः षष्ठान्त्यसप्तमाः । । (बोधायन) 
इसका प्रदर्शन चक्र में स्पष्टतया समझिए । प्रत्येक मास की पूर्णिमा 
को रहने वाले नक्षत्रों की सूची दी गई है । 


पूर्णिमा नक्षत्र चक्र 
मास नक्षत्र 
चैत्र चित्रा स्वाती 
वैशाखा विशाख अनुराधा 
ज्येष्ठ ज्येष्ठा मूल 
आषाढ पूर्वाषाढा उत्तराषाढा 
श्रावण श्रवण धनिष्ठा 
भाद्रपद शतभिषा पू.उ. भाद्रपद 
आश्‍विन रेवती अश्‍विनी, मरणी 
कार्तिक | कृत्तिका रोहिणी 
मार्गशीर्ष मृगशिरा आर्द्रा 
पौष पुनर्वसु पुष्य, 
माघ आश्लेषा मघा 
फाल्गुन पू. फाल्गुनी उ. फाल्गुनी, हस्त 


हमारे उदाहरण में चन्द्रमा तुला राशि के 25 अंश पर है । अतः विशाखा 
के द्वितीय चरण में स्थित चन्द्रमा से वैशाख मास .द्योतित हुआ । यही जन्म 


मास समझा जाएगा | 

प्रश्‍न समय में 1.5.9 में भावों में से नवम भाव स्वामियुक्त व गुरु 
से दृष्ट है, अतः वही अधिक बलवान्‌ होने से उस भावगत राशि कुम्म में 
जन्म समय में चन्द्रमा माना जाएगा । 2 

अथवा पृच्छक जिस अंग को छूकर प्रश्न करे, उस अंग से द्योतित 
राशि, जो पहले अध्याय में 'कालांगानिवरांगमाननमुरः' प्रभृति श्लोक में बताई 
गई है, वही जन्म राशि होगी | जैसे सिर को छुए तो मेष, कन्धों को छुए 
तो मिथुन, घुटनों को छूकर प्रश्न करे तो धनु इत्यादि प्रकार से समझना 
चाहिए । 

“आदि' शब्द से आरूढ लग्न, प्रश्न का प्रथमाक्षर विधान, शकुन, चेष्टादि 
द्वारा भी सहायता प्राप्त करने का संकेत है | शकुनादि की बात अगले 
श्लोक में आचार्य स्वयं बता रहे हैं | 

यावद्गतः शीतकरो विलग्नाच्चन्द्रान्द्र वदेत्‌ तावति जन्मराशिम्‌ | 
मीनोदये मीनयुगं प्रदिष्टं भक्ष्याहताकाररूतैश्च चिन्त्यम्‌ । | 6 । | 
अथवा प्रश्‍न समय में चन्द्रमा लग्न से जितनी राशि आगे हो, चन्द्रमा 
से उतनी ही राशि आगे पड़ने वाली राशि को जन्म राशि समझना चाहिए | 
लेकिन मीन लग्न में प्रश्‍न हो तो जन्म राशि भी मीन राशि ही समझी 
जाएगी, यह उक्त नियम का अपवाद है । 

अथवा प्रश्‍नकर्ता जिंस चीज को हाथ में लेकर आए, जैसा स्वर प्रश्‍न 
समय में कानों में पडे, जिस राशि से द्योतित जीव का खाद्यपदार्थ देखने 
में आए अथवा राशि प्रकरणोक्त राशि स्वरूप में पठित राशि सम्बन्धी पदार्थ 
दिखे, वही जन्म ट्राशि माननी चाहिए | 

हमारे प्रश्‍न लग्न में लग्न से पंचम में चन्द्रमा है, अतः चन्द्रमा से पंचम 
माव में स्थित 'कुम्म' में जन्म कालीन चन्द्रमा था, यह भी एक विकल्प है । 
चन्द्रमा स्पष्ट का प्रकार भी आचार्य ने यहाँ बता दिया है । प्रश्‍न चन्द्र स्पष्ट 
में लग्न स्पष्ट को घटाएं | शेष को चन्द्र स्पष्ट में जोड़ दें । प्राप्त फल 
जन्मकालीन स्पष्ट चन्द्रमा होगा । अथवा चन्द्र स्पष्ट को 2 से गुणा कर उसमें 
से लग्न को घटा दें, तब भी उक्त फल ही आएगा । 

भक्ष्य अर्थात्‌ राशि में प्रतीकित जीव का खाद्य पदार्थ, आहृत्‌ अर्थात्‌ 
एच्छक द्वारा या प्रश्‍न काल में किसी अन्य द्वारा लाया गया पदार्थ, अथवा 
आकार यानि स्वरूप और रुत अर्थात्‌ आवाज जिस राशि से सम्बन्धित हो, 
वही जन्म राशि है । 

उदाहरणार्थ कोमल घास, पत्ते आक आदि मेष के मक्ष्य हैं, इनके 
दिखने. से मेष राशि जानें | पुआल आदि से वृष । पान, बिस्तर, वीणा, 
नर-नारी आदि से मिथुन । मिट्टी, जल, सूखे पत्ते आदि से ककं, मांसादि से 

सिंह । अनाज, अग्नि, नौकादि से कन्या । विक्रेय पदार्थ, तुला, बाट आदि से 
तुला । दवा, रसायन, विषादि से वृश्चिक । हथियार, घोड़ा, सवारी का साधन 
या युद्ध साधन दिखने से धनु | चमड़ा, जल, हिरण, गीली घास, छिपकली, 
गोह, से मकर । घडा, पुरुष, जलपात्रादि से कुम्म तथा मछली, जाल, काँटा 
आदि से मीन राशि समझें | अथवा राशि से सम्बन्धी जीव का चित्र या 
वास्तव रूप दिखे अथवा इनकी आवाज सुनाई पड़े । इत्यादि विधि से सन्देह 
होने पर निर्णय करें । अथवा प्रश्‍नकाल में स्वेच्छा से उच्चरित राशि सम्बन्धी 
शब्द से राशि कां निर्णय करें । 


जन्म लग्न का ज्ञानः- 


होरानवांशप्रतिमं विलग्नं लग्नाद्‌ रविर्यावति वा दृकाणे | 
तस्माद्‌. वदेत्‌ तावति वा विलग्नं प्रष्टुः प्रसूतावितिशास्त्रमाह | | 7 । । 
प्रश्‍न समय में लग्न में जिस राशि का नवांश स्थित हो, वही राशि 
जन्म लग्न में रहती है । अथवा लग्न द्रेष्काण से गिनकर सूर्य जितने द्रेष्काण 
में हो, वही संख्या प्रश्‍न लग्न राशि में जोड़ने से प्राप्त राशि, लग्न में रहती 
है । यह बात शास्त्रों में कही है | 
पहले भी इष्टकाल, दिनगत, रात्रिगत आदि द्वारा जन्म लग्न व तिथि 
आदि का विचार बताया है | यहाँ एक अन्य पद्धति बताते हैं । प्रश्‍न लग्न 
में जो नवांश राशि पड़े, वही राशि जन्म समय में लग्न में रहती है । जैसे 
प्रश्‍न समय में मेष नवांश हो तो मेष लग्न, वृष नवांश हो तो वृष लग्न 
समझें । - 
दूसरी विधि यह है कि लग्न में स्थित द्रेष्काण से गिनकर सूर्य जितने . 
द्रेष्काण में स्थित हो, लग्न में उतनी ही राशि जोडने से जन्म लग्न प्राप्त 
हो जाता है । भट्टोत्पल व रुद्रभट्ट दोनों ही ने उक्त द्रेष्काण संख्या को लग्न में 
जोड़ने की बात कही है- 
लग्नद्रेष्काणादारभ्य गण्यमाने यावत्संख्ये द्रेष्काणे रविः स्थितः 
लग्नात्‌ तावत्संख्यं राशि प्रष्टुः प्रसूतिलग्नं वदेत्‌ । 
(विवरण) 


इसके विपरीत कुछ विद्वानों का मत है कि लग्न से सूर्य द्रेष्काण तक 
की द्रेष्काण संख्या को लग्न के स्थान पर सूर्य की राशि में जोड़ना चाहिए । 
हमारे पूर्वोक्त उदाहरण में लग्न में मिथुन राशि का प्रथम द्रेष्काण 
स्थित है तथा सूर्य धनु राशि के तृतीय द्रेष्काण में है । अतः मिथुन राशि के 
2 तथा वृश्चिक तक 15 द्रेष्काण एवं धनु के तीन द्रेष्काण जोड्ने पर 20द्रेष्काण 
संख्या मिली । प्रश्‍न लग्न राशि संख्या 3 + 20 = 23 + 12 तो शेष 11 

राशि अर्थात्‌ कुम्म में जन्म प्रतीत होता है । अथवा प्रश्‍न लग्न में मिथुन 
राशि में मकर का द्रेष्काण स्थित है, तदनुसार मकर लग्न प्रतीत होता है ।' 


लग्न ज्ञान का दूसरा प्रकार:- 

जन्मादिशेल्लग्नगवीर्यगे वा छायांगुलघ्ेर्कहतेऽवशिष्टम्‌ । 

आसीन सुप्तोत्थिततिष्ठताभं जायासुखाज्ञोदयगं प्रदिष्टम्‌ | 18 । । 

तत्कालीन प्रश्‍न लग्न में स्थित ग्रहो में से लग्नगत या सर्व बली ग्रह 
को तात्कालिक स्पष्ट करें । उस तात्कालिक ग्रह स्पष्ट को तात्कालिक 
द्वादशांगुल शंकु की छाया से गुणा करें | 12 से उस संख्या को भाग दें । 
जो शेष बचे वही मेषादि राशि जन्म लग्न में रहती है । 

अथवा प्रश्‍नकर्ता बैठकर प्रश्‍न करे तो प्रश्‍न लग्न से सप्तमराशि, यदि 
लेटकर प्रश्‍न करे तो प्रश्न लग्न से चतुर्थ राशि तथा खड़े-खड़े प्रश्न करे 
तो दसवीं राशि और खड़ा होते हुए प्रश्न करे तो प्रश्‍न लग्न ही जन्म लग्न 
भी होता है । 

द्वादशांगुल छाया से इष्टकाल साधन करना पुरानी परिपाटी थी । 
आजकल भी यदि इस उपाय को अंगीकार करना हो तो द्वादश अंगुल 
लम्बी डंडी को समतल स्थान पर गाड्कर छाया को अंगुलो में नाप लेना 
चाहिए तथा उससे उक्त क्रिया करनी चाहिए । अथवा हमारे द्वारा 'प्रश्नविद्या' 
में बताई गई विधि से छाया साधन करना चाहिए । अथवा ग्रह लाघव के 
“नवतिगुणितमिष्ट” इत्यादि श्लोक में कहे गए प्रकार से इष्टकाल से छाया 
साधन करना चाहिए । 

मट्टोत्पल कहते हैं कि लग्न में कोई ग्रह स्थित हो तो उसी ग्रह से 
तथा लग्न में कई ग्रह हों तो उन लग्नगत ग्रहों में से सर्व बली ग्रह स्पष्ट 
को यहां लेना । रुद्रमदू कहते हैं कि लग्नगे अर्थात्‌ लग्नगत ग्रह या ग्रहों से 
और लग्न में कोई ग्रह न हो तो किसी भी माव में स्थित सर्वबली ग्रह से 
उक्त क्रिया करनी चाहिए । 

“लग्नस्थितो ग्रहोऽस्ति चेत्‌ तस्य तत्कालस्फुटं ग्राह्य, तदभावे 

वीर्याधिकस्य तत्कालस्फुटं ग्राह्यम्‌ ।' 


(रुद्रभड)- 


ग्रह स्पष्ट से क्रिया करने से पूर्व सम्पूर्ण ग्रह को राशि सहित कला 
बनाकर अथवा राशि रहित अंशादि को कला बनाकर अथवा केवल 
कला-विकलाओं से ही उक्त क्रिया करके परिणाम प्राप्त करने चाहिएं । ऐसा 
भी रुद्रभट्ट ने कहा है । 

अन्य प्रकार से नष्ट जातक ज्ञानः- 


गोसिंहौ जितुमाष्टमौ क्रियतुले कन्याभूगौ च क्रमात, 
संवर्ग्या दशकाष्टसप्तविषयैः शेषाः स्वसंख्यागुणाः । 
जीवारास्फुजिदैन्दवाः प्रथमवच्छेषा ग्रहाः सौम्यवद्‌, 
राशीनां नियतो विधिग्रहयुते कार्या च तद्वर्गणा | 19 । | 
प्रश्‍न लग्न में स्थित राशि से गुणक जानने का प्रकार बताया गया 
है । वृष सिंह के 10, मिथुन व वृश्चिक का 8, मेष व्‌ तुला का 7, कन्या व 
मकर का 5, कर्क का 4, घनु का 9,कुम्म का 11 तथा मीन का 12 गुणक 
अर्थात्‌ गुणा करने की संख्या है | ये राशि के गुणक हैं । 
ग्रहों में गुरु का 10, मंगल का 8, शुक्र का 7, बुध का 5, गुणक है 
तथा शेष सूर्य, चन्द्र, शनि के गुणक 5 हैँ । 
इस प्रकार राशि के गुणक से तत्कालीन प्रश्‍न लग्न की कलाएँ 
बनाकर गुणा करें । राशि से गुणा करना सदैव अनिवार्य है । यदि लग्न में 
ग्रह हो तो ग्रह के गुणक से तथा कई ग्रह हों तो सब ग्रहों के गुणकों से 
भी गुणा करनी चाहिए । 
हमारा प्रश्‍न लग्न स्पष्ट 2. 9” 51 “है । इसकी कलाएँ 4191 हैं । प्रश्‍न 
लग्न ग्रह रहित होने से लग्न राशि मिथुन के गुणक 8 से इसे गुणा किया 
तो 33528 संख्या मिली । 


उक्त विधि मॅ जन्म नक्षत्र ज्ञान:- 


<सुप्ताहतं त्रिघनभाजितशेषमृक्षं, दत्त्वाथवा नव विशोध्य नवाथवास्मात्‌ । 
एवं कलन्नसहजात्मजशन्रुभेभ्यः प्रष्टुर्वदेदुदयराशिवशेन तेषाम्‌ । 110 । । 


पूर्व प्राप्त संख्या को 7 से गुणा कर 27 (3) से माग देना चाहिए । 
जो शेष बचे वही अश्विनी आदि जन्म नक्षत्र होता है । यदि उक्त संख्या 
का नक्षत्र असम्भव दिखे तो 9 घटा या बढा कर प्राप्त संख्या से जन्म 
नक्षत्र समझें । 

अथवा प्रश्‍न लग्न में प्रथम द्रेष्काण हो तो 9 जोड़कर, मध्य द्रेष्काण हो 
तो यथावत्‌ तथा तृतीय द्रेष्काण हो तो 9 घटाकर तब 27 का भाग देना 
चाहिए । 

इसी विधि से 7. 3. 5. 6 भावगतं स्पष्ट से भी पिण्ड प्राप्त कर 
गुणकों से गुणा करके क्रमशः स्त्री, माई, पुत्र व शत्रु के नक्षत्र भी जानकर 

समन्वय बिठा सकते हैं | प्रृच्छक का जन्म 'नक्षत्र सदैव प्रश्‍न लग्न से 
ही बताना है। ; 

हमारे उदाहरण में 33528 > 7 = 234696 + 27 = 8692 शेष 12 
है । अतः अश्विनी से गिनकर 12 वाँ नक्षत्र उत्तराफाल्गुनी जन्म नक्षत्र है । 
अथवा 12-9 = 3 कृत्तिका या 12 + 9 = 21 उत्तराषाढ नक्षत्र में जन्म है । 

अथवा लग्न में प्रथम द्रेष्काण है | अतः सप्तगुणित पिण्ड में 9 जोड़कर 
234705 + 27 तो शेष 21 वाँ उ. षा. जन्म नक्षत्र है । 

लग्न स्पष्ट 2. 9. 51+ 2.00 = 4. 9°. 51' तृतीय भाव है । 

11391 म्रातृ पिण्ड है | इसे 7 से गुणाकर 27 से माग दिया तो शेष 
6 से आर्द्रा नक्षत्र में माई का जन्म होना चाहिए । 


वर्ष ऋतु आदि का ज्ञानः- 


वर्षर्तुमासतिथयो द्युनिशं ह्युडूनि, 
वेलोदयर्क्षनवभागविकल्पनाद्याः । 
भूयो दशादिगुणिते स्वविकल्पभक्ते, 
वर्षादयो नवकदानविशोधनाभ्याम्‌ | | 11 । | 
(वसन्ततिलका). 
पूर्व प्राप्त पिण्ड अर्थात्‌ लग्न की कलाओं को राशि व ग्रह के गुणकों 
से गुणा कर प्राप्त राशि को पुनः 10. 8. 7. 5 से गुणा करके अलग-अलग 
लिख लेना चाहिए । 
अपने-अपने विकल्प अर्थात्‌ आयु वर्ष के लिए 120, ऋतु के लिए 
6, मास के लिए 12, तिथि के लिए 30 आदि से माग देकर शेष को वर्ष, 
ऋतु, मास, तिथि, दिन रात्रिगत काल, नक्षत्र, जन्म लग्न, नवांश आदि का 


ज्ञान करना चाहिए । यदि आवश्यक हो तो 9 धन ऋण करके भी परिणाम 
करने चाहिएं । 


विज्ञेया दशकेष्वब्दा ऋतुमासास्तथैव च । 
अष्टकेष्वपि मासार्धास्तिथयश्च तथा स्मृताः । | 11 (क) । । 
दस से पुनः गुणित पिण्ड से वर्ष, ऋतु व मास जाने जाएँगे । आठ से 
गुणित पिण्ड से पक्ष व तिथियाँ जानना योग्य है | 
यहाँ से तीन अनुष्टुप्‌ छन्द रुद्रमट्ट की टीका में नहीं हैं । वास्तव में 
श्लोक 11 में प्रोक्त विषय का ही स्पष्टीकरण यहाँ प्रस्तुत किया गया है | 

हमारे पूर्वोक्त उदाहरण में पिण्ड 234696 है | इसे पुनः 10. 8. 7. 5 
` से गुणा किया तो 2346960 मूप. दशगुणित, 1877568 पुनः अष्टगुणित 
पिण्ड, 1642872 पुनः सप्तगुणित, 1137480 पुनः पंचगुणित पिण्ड है । 
सर्वप्रथम दशगुणित पिण्ड 2346960 + 120 तो शेष 0 है । इसमें 
आवश्यक होने से 9 वर्ष धन ऋण (+) किए तो लगभग 9 वर्ष पृच्छक की 
आयु हुई । अथवा 18, 27, 36,45 आदि वर्ष अनुमान व शरीर विकास देखकर 
आयु कही जाएगी | 
पुनः पिण्ड 2346960 + 6 तो 0 शेष है | अतः शिशिरादि ऋतुओं में से 
आखिरी ऋतु हेमन्त जन्म ऋतु हुई । 
पुनः 2346960 + 2 तो शेष 0, अतः हेमन्त ऋतु का दूसरा मास (शुक्लादि) 
पौष मास प्राप्त हुआ । 
अब पुनः अष्टगुणित पिण्ड 1877568 को लिया । इसे 2 से भाग 
दिया तो 0 शेष बचा । अतः शुक्लादि मास में दूसरा पक्ष कृष्णपक्ष प्राप्त 
हुआ । 
पुनः पिण्ड 1877568 + 15 तो शेष 3 अर्थात्‌ तृतीया तिथि मिली । 
दिवारात्रिप्रसूतिं च नक्षत्रानयनं तथा । 
सप्तकेष्वपि वर्गेषु नित्यमेवोपलक्षयेत्‌ । ।ख । । 
दिन या रात का जन्म एवं जन्म नक्षत्र का ज्ञान सदैव सप्तगुणित 
पिण्ड से ही करना चाहिए । 
सप्तगुणित पिण्ड से जन्म नक्षत्र का ज्ञान पहले ही 'सप्ताहतं त्रिघन 
भाजितशेषमृक्षं' में बताया ही गया है। सम्प्रति भूयः सप्तगुणित पिण्ड 
1642872 + 2 किया तो शेष 0 है, अतः एक शेष से दिन, दो शेष से रात 
तथा पूरा भाग लगने से रात्रि के अन्त में जन्म समझना चाहिए । 
[विलामथविलग्नं च होरामंशकमेव च । 
पंचकेषु विजानीयान्नष्टजातकसिद्धये || ।। ग । |] 
दिन रात्रि का बीता हुआ काल, लग्न, होरा व नवांश का ज्ञान 
पंचगुणित पिण्ड से करना चाहिए । यह पद्धति केवल नष्ट जातक के विषय 
में ही कही गई है | 
पिण्ड 1137480 को रात्रिमान दिनमान 30 घड़ी से भाग दिया तो 
शेष 0 रहने 0 घड़ी के प्रायः -इष्ट हुआ | इसी इष्ट से लग्नादि जाने जा 
सकते हैं । 
वास्तव में ये तीनों श्लोक वराहमिहिर के न होकर किसी ने विषय 
को स्पष्ट करने के लिए बाद में मिला दिए हैं । रुद्रभट्ट ने मूल श्लोक 

सं० 11 की टीका में ही इस समस्त विषय का. विवेचन किया है । इन 
लोकों की प्रक्षिप्तता के विषय में विशेषतया ग्रन्थ के अन्त में उपसंहाराध्याय . 
में कहेंगे । 

इस प्रकार प्राप्त निष्कर्षों को एकत्र रखकर सर्वथा समन्वय करते 
हुए नष्ट जातक का निश्चय करना योग्य है । उदाहरण में सम्मावित 
आयु 9 वर्ष, गुरु की सम्मावित राशि मिथुन या तुला, रात्रि अन्त में 
जन्म, हेमन्त ऋतु का दूसरा मास, मार्गशीर्ष कृष्ण अष्टमी तिथि प्राप्त हैं| 
अब पुराने पंचांग द्वारा देखते हैं । वर्तमान वर्ष 1994-9 = 1985 ई०/का 
प्रारम्म मिला | उस वर्ष गुरु मकर राशि में था। हमारा गुरु तुला के 
आस-पास (द्रेष्काणान्त होने से पंचमगत राशि) होना चाहिए | गुरु एक 
राशि में एक वर्ष रहता है, अतः मकर-तुला = 3 वर्ष राशि और कम 
करने से 1982 में कभी जन्म अधिक सम्मव है। अतः मार्गशीर्ष मास 
कृष्णपक्ष में 1982 में दिसम्बर के प्रारम्म में वृश्चिकार्क के मध्य में वृश्चिक 
गुरु दिखता है । वृश्चिकार्क से हेमन्त ऋतु, गुरु, मासादि संगत सिद्ध हो 
जाते हैं । अतः 1982 दिसम्बर में प्रायः कृष्णपक्ष में दिन रात की सन्धि 
में वृश्चिक या वृष लग्न में जन्म सम्मव है । इत्यादि विधि से समन्वय 
करना चाहिए । 


जन्म नक्षत्र ज्ञान की अन्य विधिः- 


संस्कारनाममात्रा द्विगुणाश्छायांगुलै: समायुक्ताः । 
त्रिनवकभक्ताः शेषं नक्षत्रं तद्‌ धनिष्ठादि । | 12 । 


(आर्या) 


नामकरण संस्कार के समय माता-पिता ने प्रश्‍नकर्ता का जो नाम रखा 
हो, उस नाम की मात्राओं को गिन लें । उन्हें दो से गुणाकर उसमें 
इष्टकालीन शंकुच्छाया की अंगुलों को जोड़ दें । इस प्रकार प्राप्त संख्या 
को 27 से माग देने से जो शेष बचे, उसी शेष संख्या तक अश्विनी या 
धनिष्ठा नक्षत्र से प्रारम्म कर गिनें | जो नक्षत्र प्राप्त हो, वही जन्म नक्षत्र 
था । 

इस क्रिया में सदैव बचपन में नामकरण संस्कार के समय माता-पिता 
द्वारा रखे गए नाम का ही ग्रहण करना है । पश्चात्‌ रखे गए, या स्वयं 
कल्पित किए गए नाम का ग्रहण नहीं होगा । 

नाम की मात्रा गिनते समय इस्व (एक मात्रिक) अक्षर की एक मात्रा, 
दीर्घ की दो तथा व्यंजन की आघी मात्रा होगी । 

सामान्यतः नक्षत्रों की गणना अश्‍विनी से ही उचित है, लेकिन यहाँ 
अपवाद निदर्शनार्थ 'धनिष्ठादि' कहा । अतः नष्ट जातक की इस विधि में 
नक्षत्र गणना 'धनिष्ठा' से भी करनी है | सन्देह होने पर ऐसा करें । 
“धनिष्ठादित्वेन नक्षत्रजातके विरोधः परिहर्त्तव्यः । (रुद्रः) 


उदाहरणार्थ पुच्छक का नाम रविदत्त है | र-1 , वि-1. द-1 त- 7 तथा 


त - 1 मात्रा कुल साढे चार मात्राएँ ५2 = 9 + कल्पित छाया 7 अंगुल 
तो 16 संख्या को 27 से भाग दिया तो 16 ही शेष है । धनिष्ठा से 16वॉँ 
पू. फा. नक्षत्र जन्म समय में होना चाहिए । 


अन्य प्रकार:- 


द्वत्रिचतुर्दशदशतिथिसप्त त्रिगुणानवाष्ट चैनद्राद्याः । 
पंचदशध्नास्तत्तददिङमुख्यान्वितं भंधनिष्ठादि | । 13 । | (आर्या) 

प्रश्नकर्ता जिस दिशा की ओर मुख करके प्रश्‍न करे, उसी दिशा के 
अक को 15 से गुणा करके, प्रश्‍न समय में पृच्छक की आरूढ दिशा की ओर 
मुख किए हुए वहाँ उपस्थित लोगों की संख्या भी उसमें मिलाएँ । जो संख्या 
प्राप्त हो, वही धनिष्ठा से गिनकर जन्म नक्षत्र होता है । दिशाओं के अंक 
इस प्रकार हैं- 

पूर्व -2, अग्निकोण - 3, दक्षिण - 14, नैऋत्य+0, पश्‍चिम - 15, 
वायव्य -7, उत्तर - 27, ईशान - 8 । 

यदि संख्या 27 से अधिक हो तो 27 से भाग कर, शेष का ग्रहण 
करना चाहिए । 

उदाहरणार्थ पृच्छक दक्षिणाभिमुख होकर प्रश्न करता है । अतः दक्षिण 
का गुणक 14 > 15 = 210 । माना पृच्छक की ओर मुख किए दो मनुष्य 
वहाँ हैं । तब 210+2 = 212 को 27 से भाग दिया तो शेष 23 है । 

धनिष्ठा से गिनने पर ज्येष्ठा नक्षत्र में जन्म प्रतीत होता है । 

तदिदडमुखान्वितम:-पृच्छक जिस दिशा में बैठा हो, वह पृच्छकारूढ 
दिशा ;है । 

उसी दिशा की ओर अर्थात्‌ पृच्छक के सामने बैठे हुए जितने लोग 
पृच्छक की ओर देख रहे हों, उस संख्या से युक्त करके । 

त्रिगुणाः- भट्टोत्पल ने त्रिगुणा शब्द को सात के साथ सम्बद्ध करके 


21 अर्थात्‌ सात का तिगुना ऐसे अर्थ किया है । यह असंगत है । 

'सप्तत्रिगुणा' शब्द भाषिक दृष्टि से ठीक नहीं है । यदि आचार्य को 
7 ५3 अभीष्ट होता तो वे 'त्रिगुण सप्त' ऐसा कहते । अतः त्रिगुणा शब्द 
का सम्बन्ध 'नवाष्ट' से है। तब इसका अर्थ है- त्रिगुणा नव 5 27 एवं 
त्रिगुणाष्ट = 24 अथवा केवल नव के साथ सम्बन्ध मानने से 27 व 8 क्रमशः 
गुणक आएँगे । रुद्रभट्ट कहते हैं- 

त्रिगुणा नव सप्तर्विशतिरष्ट च इति यथाक्रमम्‌ ऐन्द्रियादिदिक्षु । 

पं० सीताराम झा ने इन अंकों को दस दिशाओं के वाचक दस अंक 
माना है । वे त्रि = 3, गुण = 3 कहकर क्रमशः 2, 3, 14, 10, 15, 7, 3, 3, 
9, 8 अंक कहते हैं । यह अर्थ मी असम्माव्य नहीं है | 

इति नष्टजातकमिदं बहुप्रकारं मया विनिर्दिष्टम्‌ । 
ग्राहयमदः सच्छिष्यैः परीक्ष्य यत्नाद्यथा भवति | । 14 । । (आर्यां) 

इस प्रकार यह नष्ट जातक प्रकरण, मैंने अनेक प्रकारों से कहा है । 
इनमें से खूब जाँच परखकर सच्चे शिष्यों द्वारा कई विधियों से परिणामों 
की तुलना करके तथा उन परिणामों में कुछ परिवर्तन करके यथासम्भव 
ग्रहण करना चाहिए । अर्थात्‌ जिस विधिं से जब परिणाम अधिक सटीक 
मिलें, उसी विधि से निर्णय करना चाहिए । 

नष्टजातकमिदम्‌:- यहाँ `इदम्‌’ शब्द का अर्थ विशेष आश्चर्यकारक 
है । इस प्रयोग से आचार्य ने नष्ट पद्धति की क्लिष्टता, दुर्गमता व 
आश्चर्य-जनकता का संकेत किया है । 'णश्‌ अदर्शने' धातु से निष्पन्न नष्ट 
शब्द का अर्थ अदृष्ट है । अर्थात्‌ पुच्छक स्वयं ही अपना जन्म समयादि न 
जानता हो और जातक फल जानने का इच्छुक हो । अथवा स्वयं जानता 
तो हो और ज्योतिषी की परीक्षा करना चाहता हो । दोनों ही स्थितियाँ नष्ट 
जातक में हो सकती हैं । 

बहुप्रकारम्‌- नष्ट जातक अनेक विधियों से जाना जा सकता है । 
यहाँ पूरे ग्रन्थ में बताए जातक नियमों का भी प्रयोग इस संदर्भ में करना 
चाहिए । यहाँ नहीं बताई गई तथा अन्यत्र कही गई विधि से यदि परिणाम 
उचित मिले तो उसे भी ग्रहण करना चाहिए । इससे विभिन्न मत-मतान्तरों 
की सत्ता आचार्य ने द्योतित की है- 


“अन्येषामत्रानुक्तानामपि सम्प्रदायागतानां नष्टजातकानयनःप्रकाराणां 
सत्ता द्योत्यते ।' 


अथवा इसी बृहज्जातक में अदृश्य रूप से बहुत से.नष्ट जातक प्रकार 
रखे गए हैं । दिङ्‌ मात्र का निर्देश किया जा रहा है- 

इस अध्याय के पहले श्लोक में 'आधानजन्मापरिबोधकाले' में प्रयुक्त 
परिबोध शब्द की कटपयादि से संख्या क्रमशः 1, 2, 3, 9, है । इन से चन्द्रमा, 
सूर्य, गुरु व लग्न का ज्ञान सम्भव है। जैसा कि कहा है- 
'लग्नत्रिकोणोत्तमवीर्ययुक्तं भं“ 

अर्थात्‌ 1.5.9 में बलवान्‌ राशि अर्थात्‌ जन्मराशि होती है । "पूर्वापरार्धे 
भवनस्य विद्यात्‌’ में दो होराओं से दो अयनों का ज्ञान, 'लग्नत्रिकोणेषु गुरुम्‌ 
त्रिभागैः' में तीन अर्थात्‌ द्रेष्काणों से गुरु का ज्ञान एवं 'होरानवांश प्रतिमं 
विलग्नम्‌’ में नवांश ग्रहण का सम्बन्ध 9 संख्या से है | 

अथवा प्रश्‍नकालीन इष्टकाल (परिबोधकाल में प्रयुक्त काल शब्द) को 
नौ से गुणा करके प्राप्त संख्या तुल्य जन्म नक्षत्र जानना चाहिए । इत्यादि 
विभिन्न गूढ़ आशय गुरुमुख व सम्प्रदायानुसार जानने चाहिएं- 

एवमादीनि बहुविधानि गुरुमुखादगन्तव्यानि । (विवरण) 

अथवा अध्याय के अन्त में “परीक्ष्य यत्नाद्यथा भवति” से जातकोक्त 
दशाफल, नक्षत्र, राशि, ग्रह स्वरूप, नवांश, होरा, द्रेष्काण, द्वादशांश आदि के 
स्वरूप का समन्वय करके भी नष्ट जातक की परीक्षा करनी चाहिए | सारावली 
में जातकोक्त फल स्वरूप को प्रत्यक्ष देखकर नष्ट जातक का निर्णय करना 
बताया ही गया है । इस प्रकार प्रश्‍न लग्न, अंगस्पर्श, स्वरूप संघटन, प्रत्यक्ष 
फल, अंक गुणकार विधि, शकुन, प्रत्यक्ष दर्शन श्रवणादि अनेक विधियों का 
यहाँ संकेत किया ही गया है । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकृतायामभिनवाख्यटीकायां नष्टजातकाध्यायश्चतुर्विशः ।1 


[25] 


अथ द्रेष्काणाध्याय: 


मेष के द्रेष्काणो का स्वरूप:- 
कट्यां सितवस्त्रवेष्टित: कृष्णः शक्त इवाभिरक्षितुम्‌ । 
रौद्रः परशुं समुद्यतं धत्ते रक्तविलोचनः पुमान्‌ । 11 । । 
(वैतालीय) 
कमर में सफेद वस्त्र लपेटे हुए, कृष्ण वर्ण, रक्षा करने में समर्थ सा 
दिखने वाला, लाल आँखों वाला, क्रोधित, हाथ में फरसा लिए हुए पुरुष, यह 
मेष का प्रथम द्रेष्काणगत रूप है | 
रक्ताम्बराभूषणभक्ष्यचित्ता कुम्भाकृतिर्वाजिमुखी तृषार्ता । 
एकेन पादेन च मेषमध्ये, द्रेष्काण रूपं यवनोपदिष्टम्‌ || 2 | । 


(इन्द्रवजा) 
यवनाचायों ने मेष के मध्य द्रेष्काण का रूप लाल कपड़े पहने हुए, 
आमूषण व खाने योग्य पदार्थो में मन लगाने वाली, घड़े के समान पेटवाली, 
घोड़े के समान मुख वाली, सदैव प्यास का अनुभव करने वाली एवं विकलांग 
एक पैर वाली स्त्री, ऐसा कहा है । 
क्रूरः कलाज्ञः कपिलः क्रियार्थी भग्नव्रतोऽभ्युद्यतदण्डहस्तः | 
रक्तानि वस्त्राणि विभर्ति चण्डो मेषे तृतीयः कथितस्त्रिभागः | 13 । ।' 


(इन्द्रवज्रा) . 

क्रूर, कलाविद्‌ कपिलवर्ण, कर्म में संलग्न, स्खलित नियमों वाला, दण्ड 
हाथ में रखने वाला अर्थात्‌ प्रहारोद्यत, लाल कपडे पहने हुए, मयंकर स्वरूप 
वाला पुरुष यह मेष का तृतीय द्रेष्काण रूप है | 


वृष द्रेष्काण स्वरूप :- 


कुंचितलूनकचा घटदेहा, दग्धपटा तृषिताशनचित्ता । 
आभरणान्यभिवांछति नारी रूपमिदं प्रथमे वृषभस्य | | 4 । । 
(दोधक) 
मुडे-तुडे एवं दूटे फटे बालों वाली, घड़े के समान पेट वाली, जले 
हुए कपड़ों वाली, भूख प्यास से व्याकुल, आमूषण लोलुप नारी यह वृष के 
प्रथम द्रेष्काण का रूप है । यह अगिन द्रेष्काण है | 
षेत्रधान्यगृहधेनुकलाज्ञो लाङ्गले सशकटे कुशलश्च । 
स्कन्धमुदवहति गोपतितुल्यः क्षुत्परोऽजवदनो मलवासा: | | 5 | | 
(स्वागता) 
खेती-बाडी, अन्न के प्रकार, घर-परिवार की बातें, गायों का विशेषज्ञ, 
कलाज्ञानी, इन गुणों से युक्त, गाडी चलाने व हल जोतने में कुशल, बैल 
के समान ऊँचें कन्धों वाला, भूख से सदैव पीडित अर्थात्‌ -बहुत खाने वाला, 
मेष के समान मुख वाला तथा मैले वस्त्र पहनने वाला पुरुष यह वृष का 
द्वितीय द्रेष्काण स्वरूप है । 
द्विपसमकायः पाण्डुरदंष्ट्रः शरभसमाड्घिः पिंगलमूर्तिः । 
अविमृगलोमा व्याकुलचित्तो वृषभवनस्य प्रान्तगतोऽयम्‌ | | 6 । । 
(मौक्तिक माला) 
हाथी के समान विशाल व स्थूल शरीर वाला, पीले दाँतों वाला, लम्बी 
टाँगों के कारण छलाँग सी लगाकर चलने वाला, पीले वर्ण कान्ति शरीर 
वाला, बकरे के समान लम्बे एवं हिरण के समान चित्र विचित्र रोमों वाला, 
मन में सदा बेचैन रहने वाला पुरुष, यह वृष के अन्तिम द्रेष्काण का स्वरूप 
है । 
मिथुन राशि का द्रेष्काण स्वरूपः- 


सूच्याश्रयं समभिवांछति कर्म नारी, 
रूपान्यिताभरणकार्यकृतादरा च | 

हीनप्रजोच्छितभुजर्तुमती त्रिभाग- 
माद्यं तृतीय भवनस्य वदन्ति तज्ज्ञाः । । 7 | | 
(वसन्ततिलका) 
आचार्यो ने मिथुन के प्रथम द्रेष्काण का यह स्वरूप कहा है | सिलाई, 
बुनाई, कढ़ाई आदि के काम (सूच्याश्रय कर्म) में सदैव रुचि रखने वाली, 
रूपवती, गहने आभूषणो में विशेष आदर रखने वाली अर्थात्‌ बनने सँवरने, 
पहनने की शौकीन, सन्तान से रहित, ऊँचे उठे हुए वर्गाकारप्राय कन्धों 
वाली एवं रजस्वला नारी का स्वरूप है | 
उद्यानसंस्थः कवची धनुष्मां शूरोषस्त्रधारी गरुडाननश्च । 
क्रीडात्मजालङ्करणार्थचिन्तां करोति मध्ये मिथुनस्य चायम्‌ । । 8 । | 
(उपेन्द्रवजा) 
बाग में बैठा हुआ, कवच धारण किए हुए, धनुर्धारी, शूरवीर, हथियार 
बन्द, गरुड के समान मुख वाला, खेलक्रीडा या विलास के लिए, पुत्र-पुत्रियों 
के, एवं आमूषणों के लिए चिन्ता करता हुआ पुरुष, यह मिथुन के द्वितीय 
द्रेष्काणका स्वरूपहै | 
भूषितो वरुणवद्‌ बहुरत्नैर्बद्धतूणकवचः सधनुष्कः । 
नृत्तवादितकलासु च विद्वान्‌ काव्यकून्‌ मिथुनराश्यवसाने । । 9 । | 
(स्वागता) 
वरुण देवता के समान अनेक रत्नों से सुशोभित या मूषित, कवच व 
तूणीर बाँधे हुए, धनुष धारण किए हुए, नृत्य, गायन व वाद्य में निपुण, 
कविता करने वाला पुरुष, यह मिथुन के तृतीय द्रेष्काण का स्वरूप है । 
ककं के द्रेष्काणो का स्वरूप:- 


पत्रमूलफलभृद्‌ द्विपकायः, कानने मलयगः शरभाङ्घ्रिः । 
क्रोडतुल्यवदनो हयकण्ठः कर्कटे प्रथम रूपमुशन्ति । | 10 । । 


(स्वागता) 

हाथ में पत्ते, मूल, फल आदि लिए हुए, हाथी के समान अर्थात्‌ बड़ा 

व थुल थुल सा शरीर, वन में (मलय) चन्दन के वृक्ष पर स्थित अर्थात्‌ 

प्राकृतिक सुगन्ध से प्रेम करने वाला, लम्बे-लम्बे डग भरने वाला अर्थात्‌ 

तीव्रगामी, शूकर के समान मुख वाला, घोड़े के समान गर्दन वाला पुरुष 
यह कर्कराशि के प्रथम द्रेष्काण का स्वरूप है । 


| 

पदमार्चिता मूर्धनि भोगियुक्ता स्त्रीकर्कशारण्यगता विरौति । 
शाखां पलाशस्य समाश्रिता च, मध्ये स्थिता कर्कटकस्य राशेः | । 11 । । 


(इन्द्रवज़ा) 


कमल से सुशोभित अर्थात्‌ हाथ, छाती या भुजा में कमल धारण करने 
वाली, सिर पर सर्प से युक्त, कर्कश स्वभाव वाली अथवा भरपूर यौवन से 
युक्त, निर्जनस्थान पर खड़ी हुई शब्द करने वाली, ढाक की टहनी को 
पकड़कर खड़ी होने वाली स्त्री यह कर्क के मध्य द्रेष्काण का स्वरूप है | 
भार्याभरणार्थमर्णवे नौस्थो गच्छतिः सर्पवेष्टितः | 
हैमैश्च युतो विभूषणैश्चिपिटास्योऽन्त्यगतश्च कर्कटे | । 12 । | 


( 


अपनी पत्नी (परिवार) के भरण पोषण के लिए, नाव में बैठकर समुद्र 
में विचरण करने वाला पुरुष, सर्प से वेष्टित, सोने के गहने पहने हुए, कुछ 
चपटी नाक वाला, यह कर्क के अन्तिम द्रेष्काण का स्वरूप है | 
सिंह के द्रेष्काणों का स्वरूपः- 
शाल्मलेरुपरिगृधरजम्बुकौ, श्वानरश्च मलिनाम्बरान्वितः | 
रौति मातृपितृविप्रयोजितः, सिंहरूपमिदमाद्यमुच्यते | | 13 । | 
(रथोद्धता) 


सेमल के पेड़ के नीचे खड़ा हुआ, मैले कपड़ों वाला, उसी पेड़ पर 
गिद्ध, पेड़ के नीचे गीदड़ तथा कुत्ता स्थित हैं, पुरुष (बालके) अपने माता-पिता 
से बिछुड़ कर करुण स्वर में रो रहा है, यह सिंह के प्रथम द्रेष्काण का स्वरूप 
है 
हयाकृतिः पाण्डरमाल्यशेखरो बिभर्ति कृष्णाजिनकम्बलं नरः । 
दुरासदः सिंह इवात्तकार्मुको नताग्रनासो ब्ृगनाथमध्यमः । । 14 । । 
(वंशस्थ) 

घोडे के समान चुस्त व पुर्तीले शरीर वाला, मटमैले सफेद फूलों की 
माला सिर पर पहने हुए, काले मृग चर्म व कम्बल को धारण किए हुए, 
शेर के समान सरलता से नियन्त्रित न होने वाला, नाक की नोक कुछ 
दबी हुई सी, ऐसे पुरुष का रूप सिंह के मध्य द्रेष्काण में है । 


ऋक्षाननो वानरतुल्यचेष्टो बिभर्ति दण्डं फलमामिषं च | 
कूची मनुष्यः कुटिलश्च केशैरमृगेश्वस्यान्त्यगतस्त्रिभागः | | 15 । । 


(उपजाति) 


मालू के समान मुख वाला, वानर के समान हाव-माव वाला, हाथ में 
डण्डा, फल व मांस का टुकड़ा धारण किए हुए, दाढी बढ़ाए हुए व टेदे-मेडे 
बालों वाला पुरुष, यह सिंह राशि के तृतीय द्रेष्काण का स्वरूप है | 
कन्या के द्रेष्काणों का स्वरूप :- 
पुष्पप्रपूर्णेन घटेन कन्या मल प्रदिग्धाम्बर संवृततांगी । 
वस्त्रार्थस॑योगमभीप्समाना गुरोः कुलं वांछति कन्यकाद्यः | | 16 । | 
(इन्द्रवजा) 


फूलों से सजाए गए घडे को धारण किए हुए, मैले कुचैले वस्त्रो से 
अपने शरीर को ढके हुए, धन, वस्त्र की प्राप्ति की इच्छुक एवं गुरुकुल में 
जाने की, इच्छा रखने वाली कन्या, यह कन्या राशि के प्रथम द्रेष्काण का 
स्वरूपहै | र 


पुरुषः प्रगृहीतलेखनिः श्यामोवस्त्रशिरा व्ययायकृत्‌ । 
विपुलं च बिभर्ति कार्मुकं रोमव्याप्ततनुश्च मध्यमः | | 17 । |. 
(वैतालीय) 
हाथ में कलम लिए हुए, सांवला वर्ण, सिर पर कपड़ा (पगड़ी) लपेटे 
इए, आय व्यय का लेखा जोखा रखने वाला, बड़ा धनुष हाथ में लिए हुए, 
शरीर पर रोमों से युक्त पुरुष, यह कन्या के मध्य द्रेष्काण का स्वरूप है । 

गौरी सुधौतार्द्रदुकूलयुक्ता समुच्छिता कुम्भकटच्छुहस्ता | 
देवालयं स्त्रीप्रयता प्रवृत्ता वदन्ति कन्यान्त्यगतस्त्रिभाग: | | 18 । | 
(उपजाति) 


गोरा रंग, साफ धुले व गीले उत्तरीय वस्त्र से युक्त, ऊँचा कद, हाथ 
में घड़ा'व चमचा, पलटा आदि लौह निर्मित गृहोपकरण लिए हुए, ऋतुदर्शन 
के बाद स्नान की हुई, मन्दिर आदि में जाने के तत्पर स्त्री, यह कन्या के 
अन्तिम द्रेष्काण का स्वरूप है । 


तुला के द्रेष्काणों का स्वरूपः- 
वीथ्यन्तरापणगतः पुरुषस्तुलावान्‌, 
उन्मानमानकुशलः प्रतिमानहस्तः । 
भाण्डं विचिन्तयति कस्य विपण्यमेतद्‌, 
रूपं वदन्ति यवनाः प्रथमं तुलायाः । | 19 । । (वसन्ततिलका) 
मुख्य मार्ग या गली में दुकान पर बैठा हुआ, हाथ में तराजू पकड़े 
हुए, तोलने व नापने में कुशल, हाथ में बाट आदि लिए हुए, 'यह बर्तन 
किसे बेचूँ, इस प्रकार से चिन्ता. में व्यग्र अर्थात्‌ सौदा बेचने के लिए तत्पर 
पुरुष, यह तुला के प्रथम द्रेष्काण का स्वरूप यवनों ने बताया है | 
कलशं परिगृह्य विनिष्पतितुं समभीप्सति गृध्रमुखः पुरुषः | 
क्षुधितस्तृषितश्‍च कलत्रसुतान्‌ मनसैति तुलाधरमध्यगतः । । 20 । | 
(तोटक) 
हाथ में घड़ा उठाकर भाग जाने को उद्यत, गिद्ध के समान मुख 
वाला, भूखा व प्यासा, अपने बच्चों व स्त्री के विषय में मन में सोचता हुआ 
पुरुष, यह तुला के मध्य द्रेष्काण का स्वरूप है । 


विभीषयंस्तिष्ठति रत्नचित्रितो वने मृगान्‌ कांचनतूर्ण वर्मभृत्‌ । 
धनुर्धरः किन्नररूपभृन्नरस्तुलावसाने यवनैरुदाहृतः । | 21 । | 
(वंशस्थ) 
रत्नों से विभूषित, सोने का तरकस लिए हुए, कवच पहने हुए, धनुर्धर, 
किन्नर के समान रूपवाला अर्थात्‌ विकृत स्वरूप वाला, वन में पशुओं को डराता 
हुआ पुरुष, यह तुला के अन्तिम द्रेष्काण का रूप यवनों ने बताया है । 

वृश्चिक द्रेष्काणों का स्वरूप:- 
वस्त्रैर्विहीनाभरणैश्च नारी महासमुद्रात्‌ समुपैति कूलम्‌ । । 
स्थानच्युता सर्पनिबद्धपादा मनोरमा वृश्चिकराशिपूर्वः | | 22 । । 
(उपजाति) 
वस्त्रो व आभूषणो से हीन, बडे समुद्र से किनारे की ओर आती हुई, 
अपने स्थान से भटकी हुई, पैर में सर्प लिपटा हुआ, शरीर से सुन्दर स्त्री, 
यह वृश्चिक के पहले द्रेष्काण का स्वरूप है | 
स्थानसुखान्यभिवाँछति नारी भर्तृकृते भुजगावृतदेहा । 
कच्छपकुम्भसमानशरीरावृश्चिकमध्यमरूपमुशन्ति । । 23 | | 
(दोधक) 
अपने पति से संगम के लिए स्थान की चाह वाली, सर्प से लिपटे 
हुए शरीर वाली, कछुए व घडे. के समान गोल-मटोल शरीर वाली स्त्री, 
यह वृश्चिक मध्यम द्रेष्काण का स्वरूप कहा गया है । 
पु॒थुलचिपिटकर्मतुल्यवक्त्रः श्वमृगश्रगाल वराहभीषकारी । 
अवति च मलयाकरप्रदेशं मृगपतिरन्त्यगतश्च वृश्चिकस्य | | 24 । । 
(पुष्पिताग्रा) 
चौडे चपटे व कछुए के समान मुख वाला, कुत्तों, हिरणों, सियारो व 
'सूअरों के लिए भय पैदा करने वाला, चन्दन वन का रक्षक, शरीर के निचले 
आधे भाग में शेर के समान दिखने वाला पुरुष, यह वृश्चिक का अन्तिम 
द्रेष्काणगत रूप है । 
धनुराशि के द्रेष्काणों का स्वरूप :- 


मनुष्यवक्त्रोञ्श्वसमानकायो धनुर्विकृष्यायतमाश्रमस्थ: | 
क्रतूपयोग्यानि तपस्विनश्च रक्षत्यथाद्यो धनुषस्त्रिभाग: | | 25 । | 


(उपजाति) 

मनुष्य के समान मुख वाला, बाकी शरीर से घोड़े के समान, हाथ में 

धनुष ताने हुए, तपस्वियों के आश्रम में स्थित होकर, यज्ञ के उपयोगी सामान 

व तपस्वियों की रक्षा करता हुआ पुरुष, यह घनु राशि क प्रथम द्रेष्काण का 
स्वरूप है । 

मनोरमा चम्पकहेमवर्णा भद्रासने तिष्ठति मध्यरूपा । 
समुद्ररत्नानि विघट्टयन्ती मध्यत्रिभागो धनुषः प्रदिष्टः | | 26 । | 


(उपजाति) 


मध्यम कद काठी वाली, चम्पई चमकीले रंगत वाला, स्वच्छ आसन 
पर बैठी हुई, समुद्र से निकले रत्नों को सँवारती हुई स्त्री, यह धनु के मध्य 
द्रेष्काणका रूपहै । 

कर्ची नरो हाटकचम्पकाभो वरासने दण्डधरो निषण्ण: । 

कौशेयकान्युद्वहतेऽजिनं च तृतीयरूपं नवमस्य राशेः । | 27 । । 

(उपजाति) 

लम्बी दाढी वाला, सोने के समान चमकते हुए चम्पई वर्ण वाला, श्रेष्ठ 
आसन (ऊँचे) पर बैठा हुआ, हाथ में डण्डा लिए हुए, रेशमी वस्त्र व मृग 
छाला धारण किए हुए पुरुष, यह धनु के अन्तिम द्रेष्काण का स्वरूप है । 
मकरद्रेष्काणस्वरूपः- 


रोमचितो मकरोपमदंष्ट्रः सूकरकायसमानशरीरः । 
योक्त्रकजालकबन्धनधारी रौद्रमुस्यो मकरे प्रथमस्तु | | 28 ।.। 
(दोधक) 
रोम से व्याप्त शरीर वाला, मगरमच्छ के समान, दांतों वाला, सूअर 
के समान शरीर वाला, जुआ, जोतनी (जिससे बैलों को जोता जाता है) 
जाल व हथकडी आदि लिए हुए, भयंकर क्रुद्ध मुख वाला मनुष्य, यह मकर 
का प्रथम द्रेष्काण है । 
कलास्वभिज्ञाम्जदलायताक्षी, श्यामाविचित्राणि च मार्गमाणा | 
विभूषणालङ्कुतलोहकर्णा योषित्प्रदिष्टा मकरस्य मध्ये | | 29 । । 
(उपजाति) 


कलाओं में निपुण, खिले कमल दल के समान नेत्रों वाली, साँवले 
रंग वाली, विचित्र वस्तुओं की खोज में संलग्न, विमूषणों से अलंकृत शरीर 
वाली, कान में लोहे का कुण्डल पहने हुए स्त्री, यह मकर के मध्य द्रेष्काण 
का स्वरूप है । 

किन्नरोपमतनुः सकम्बलस्तूर्णचापकवचैः समन्वितः । 

कुम्भमुद्वहति रत्नचित्रितं स्कन्धगं मकरराशिपश्चिम: | । 30 । | 


(रथोद्धता) 


| 
390 | 
किन्नर के समान घोड़े व मनुष्य का मिश्रित रूप, कम्बल ओढे हुए, | 


तरकश, धनुष व कवच पहने हुए, रत्न जटित घडा कन्धे पर उठाए हुए 
पुरुष, यह मकर राशि का अन्तिम द्रेष्काण गत स्वरूप है । | 
कुम्भद्रेष्काणस्वरूप:- 
स्नेहमद्यजलभोजनामिष व्याकुलीकृतमनाः सकम्बलः । 
कोशकारवसनो5जिनान्वितो गृधतुल्यवदनो घटादिगः । 31 । । 
(रथोद्धता) 
तेल, शराब, पानी, खाने के पदार्थ, मांस आदि के लिए व्याकुल मन 
वाला, कम्बल ओढे हुए, रेशमी वस्त्र व मृगचर्म धारण किए हुए, गिद्ध के 
समान मुख वाला पुरुष यह कुम्म के प्रथम द्रेष्काण का स्वरूप है | 
दग्धे शकटे सशाल्मलौ लौहान्याहरतेऽङ्गना वने । 
मलिनेन पटेन संवृता भाण्डैमूर्ध्नि गतैश्च मध्यमः | | 32 | । 
(वैतालीय) 
सेमर के वृक्षों सै युक्त वन में जली हुई गाड़ी पर बैठी हुई, लोहे के 
टुकड़े बीनती हुई, मैले कपड़े पहने हुए, सिर पर कई घड़े उठाए हुए स्त्री, 
यह कुम्म के मध्यम द्रेष्काण का रूप है | 
श्यामः सरोमश्रवणः किरीटी त्वक्यत्रनिर्यासफलैर्बिभर्ति । 
भाण्डानि लोहव्यत्तिमिश्रितानि संचारथत्यन्त्यगतो घटस्य । । 33 । । 


(इन्द्रवजा) 
कान में दिखने वाले रोमों वाला, साँवला, मुकुट पहने हुए, पेड की 
छाल, गोदे पत्ते, फल आदि व लोहे के टुकड़ों को समेट कर बर्तन में रखता 
हुआ तथा उन पात्रों को एक जगह से रखता हुआ पुरुष, यह कुम्म के 
अन्तिम द्रेष्काण का रूप है | 
मीन के द्रेष्काणों का स्वरूप :- 


स्ुकभाण्डमुक्तामणिशङ्खमिश्रैरव्याक्षिप्तहस्तः सविभूषणश्च । 
भार्याविभूषार्थमपां निधानं नावा प्लवत्यादिगतो झषस्य । | 34 । | 


(इन्द्रवजा) 
सुवा (यज्ञ साधन भूत लकडी का चम्मच) बर्तन, मोती, मणि, शंख 
आदि से मरे हाथों वाला, मूषण पहने हुए, पत्नी के गहनों के लिए मणि. 
आदि खोजने के प्रयोजन से नाव से समुद्र को लाँघने वाला पुरुष, यह मीन 
के प्रथम द्रेष्काण का रूप है । 

अत्युच्छितध्वजपताकमुपैति पोतं कूलं प्रयाति जलधेः परिवारयुक्ता । : 
वर्णेन चम्पकमुखाप्रमदा त्रिभागो मीनस्य चैषकथितो मुनिभिर्द्वितीयः । | 35 । | 


(वसन्ततिलका) 


बहुत ऊँचे झंडे से युक्त नाव या जलपोत पर परिवार सहित बैठी 
हुई, चम्पा के समान वर्ण वाली समुद्र के किनारे की ओर बढ़ती हुई स्त्री, 
यहःमीन के द्वितीय द्रेष्काण का स्वरूप है । 
श्वभ्रान्तिके सर्पनिवेष्टितांगो वस्त्रैर्विहीनः पुरुषस्त्वटव्याम्‌ । 
चौरानलव्याकुलितान्तरात्मा विक्रोशक्न्त्योपगतो झषस्य | । 36 । | 
है (इन्द्रवजा) 
वन में गढढे के समीप, सर्प वेष्टित शरीर वाला, वस्त्रहीन, चोर व 
अग्नि से परेशान मन वाला, विलाप करता हुआ पुरुष, यह मीन के अन्तिम 
द्रेष्काण का स्वरूप है । 
इन 36 द्रेष्काण स्वरूपों में जहाँ सर्प का वर्णन हो, वे सर्प द्रेष्काण, 
हथकड़ियों से निगड़ द्रेष्काण, हथियार से उद्यतायुध द्रेष्काण स्वरूपों का निर्णय 
पीछे यथाप्रसंग बताया ही गया है । यह द्रेष्काण स्वरूप यवनाचार्यो द्वारा निर्दिष्ट 
है । इसका प्रयोजन स्वयं यात्राग्रन्थ में आचार्य ने बताया है- 
द्रेक्काणाकारचेष्टा गुणसदृशफलं योजयेद्‌ वृद्धिहेतो- 
द्रेष्काणे सौम्यरूपे कुसुमफलयुते रत्नभाण्डान्चिते च | 
सौम्यैर्दृष्टे जयः स्यात्‌ प्रहरणसमये पापदृष्टे च भङ्गः, 
सम्मोहो वाथ बन्धः सभुजगनिगडे पाएयुक्ते यियासोः | | 
(योगयात्रा) 
'द्रेष्काण के आधार, चेष्टा, गुण आदि से जातक के स्वरूप व स्वभाव 
का निर्णय भी होता है । जिन द्रेष्काणो का स्वरूप सौम्य या रत्न फल फूल 
युक्त कहा है, उनमें यात्रा या आक्रमण या विवाद करने से जय होती है । 
शुम ग्रह से दृष्ट द्रेष्काण में युद्ध में जय तथा पापदृष्ट होने से पराजय होती 
है । अथवा भयानक रूप वाले द्रेष्काण में युद्धादि करने से पराजय, हानि, 
बन्धन या नाश होता है ।' 

पीछे आश्रयाध्याय में भी “कल्याणरूपगुणमात्मसुद्दददूकाणेःआदि श्लोक 
में चन्द्रमा के द्रेष्काणादि से जातक के रूपगुणों का निर्णय भी कहा है । साथ: 
ही 'द्वेष्काणैस्तस्कराःस्मृताः' नियमानुसार द्रेष्काण स्वरूप से चोर या प्रश्‍न 
सम्बन्धी अज्ञात पुरुष के स्वरूप का निर्णय भी होता है । इस विषय का 
विशेष विस्तार सारावली के 49अध्याय में देखना चाहिए | इन 36 द्रेष्काणो 
में स्त्री, पुरुष, सरीसृप, चतुष्पद आदि द्रेष्काण मी यथोक्त प्रकार से समझने 
चाहिएं । 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
प० सुरेशमिश्रकृतायामभिनवाख्यटीकायां द्रेष्काणाध्यायः पंचविंशः । । 


[26] 


उपसंहाराध्यायः 


अध्यायों के नाम व सूचीः- 
राशिप्रभेदो ग्रहयोनिभेदो वियोनिजन्माथ निषेककालः । 
जन्माथसद्योमरणं तथायुर्दशाविपाकोऽष्टकवर्गसंज्ञः | | 1 । । 
(उपजाति) 
बृहज्जातक में अध्यायों के नाम व सूची प्रस्तुत की जा रही है, जिससे 
ग्रन्थ में प्रक्षेप का अवकाश न रहे । 1-राशिमेद 2. -ग्रहयोनिभेद 3- वियोनि 
जन्म 4- निषेक (आधान) 5- जन्म 6- सद्योमरण 7- आयुर्दाय 8 - दशाफल 
9- अष्टकवर्ग । 
कर्माजीवो राजयोगाः खयोगाश्चान्द्रा योगा दिग्रहाद्याच योगाः । 
प्रव॒ज्याथो राशिशीलानिदृष्टिर्भावस्थानान्याश्रयोऽथ प्रकीर्णः | । 2 । । 
नेष्टायोगा जातकं भामिनीनां निर्याणं स्यान्नष्टजन्मादूकाणः । 
अध्यायानां विंशतिः पंचयुक्ता तृत्तान्येभिः स्युस्त्र्यशीत्याशतानि | | 3 1 | 
(शालिनी) 
10- कर्मा जीव 11- राजयोग 12- नामसयोग 13 चान्द्रयोग 
14-द्विग्रहयोग 15- प्रत्रज्या 16- राशि शील 17-दृष्टिफल 18-मावफल 
19- आश्रय 20-प्रकीर्ण 21-अनिष्टयोग 22- स्त्रीजातक 23- निर्याण 
24- रॉ जातक 25-द्रेष्काणाध्याय । 
र प्रकार समस्त विषय को उक्त क्रम से 25 अध्यायो में बाँटकर 
383 छन्दों में कहा गया है | कई प्रसिद्ध प्रतियों में तीसरे श्लोक में चतुर्थ 

चरण 'जन्मन्येतद यात्रिकं चाभिधास्ये' अर्थात्‌ होराध्याय कहकर आगे यात्रा 
ग्रन्थ के अध्यायों का क्रम कहूँगा । ' तब इस स्थिति में श्लोक संख्या का 
कथन नहीं होगा । ये दोनों ही पाठ प्राचीन काल से चेले आ रहे हैं । स्वयं 
रुद्रमट्ट लिखते हैं कि `अथ केचित्‌ चतुर्थपाठमन्यथापठन्ति 'जन्माद्येतद्यात्रिकं 
चामिधास्ये' इति । अस्मिन्‌ पक्षे श्लोकसंख्या नोक्ता स्यात्‌ । त्र्यशीत्युत्तरशतं 
त्रयप्रमाणश्लोकत्वेनोपसंहृतम्‌ ।' 


| 

भट्टोत्पल के पाठ में 399 श्लोक हैं | उनमें से 14 श्लोक नक्षत्र जातक 
के 'बृहत्संहिता' से सीधे लेकर रख दिए हैं | अतः वे होराशास्त्र में पठित 
नहीं होंगे । सुविधा व संग्रह की दृष्टि से कमी विषय समझाने के लिए 
किसी ने उन्हें मी साथ-साथ उद्धृत कर लिख दिया होगा । मूल होराशास्त्र 
में 383 श्लोक मूल पाठ के हैं । मट्टोत्पल के पाठ में 399 श्लोक हैं । 

(1) ग्रह मैत्री में 'शत्रूमन्दसितौ', सूरेः सौम्यसितावरी' ये दो श्लोक, 
आयुर्दाय में 'सत्योक्त ग्रहमिष्टं' यह एक श्लोक, नष्टजातक में विज्ञेया 
दशकेष्वदा 'दिवारात्रि प्रसूति च तथा 'वेलामथ विलग्न' ये तीन श्लोक एवं 
14 श्लोक नक्षत्र जातक (बृहत्संहिता) के मिलकर 20 श्लोक अधिक रहने 
से 379 श्लोक उमयत्र समान तथा 'भौमे विलग्ने शुभदैरदृष्टे' आदि 
अरिष्टाध्याय का अधिक श्लोक जोड्ने से उपसंहार श्लोक रहित 380 श्लोक 
भट्टोत्पली में भी बन जाते हैं | 

प्रक्षेप व मिलावट से बचने के लिए शास्त्रों की यह परम्परा रही है 
कि अध्यायो और श्लोकों की तो बात ही क्या, अक्षरों तक को गिनकर बता 
देते थे । श्लोक या अनुष्टुप्‌ मान से ग्रन्थसंख्या कहना इसी ओर संकेत 
करता है । एक अनुष्टुप्‌ छन्द में 32 अक्षर होते हैं । अतः जब कहा जाए 
कि अमुक ग्रन्थ में अनुष्टुप मान से 5000 श्लोक हैं तो इसका सीधा अर्थ 
है कि पूरे ग्रन्थ में 10,000 पंक्तियाँ एवं 5000 > 32 = 160000 अक्षर या 
वर्ण आदि हैं । 

अब तीन श्लोक और आवश्यक हैं | ऊपर 380 श्लोक निर्विवाद कह 
चुके हैं | उनमें तीन श्लोक उपसंहार में बृहज्जातक के अध्याय क्रम सम्बन्धी 
जोड्ने से (राशि प्रमेदो ग्रहयोनि मेदो ....' इत्यादि) पूरे. 383 श्लोक बन 
जाएँगे | इस प्रकार 25 अध्यायो व 383 श्लोकों का यह मूल व वास्तविक 
बृहज्जातक है | 


यात्रा ग्रन्थ का अध्याय क्रम:- 
प्रश्नास्तिथिर्भ दिवसः क्षणश्च, चन्द्रो विलग्नं त्वथ लग्नभेदः । 
शुद्धिरग्रहाणामथ चापवादो विमिश्रकार्यं तनुवेपनं च । । 1 | । 

अतः परं गुह्यकपूजनं स्यात्‌ स्वप्नं तथा स्नानविधिः प्रदिष्टः । 
यज्ञो ग्रहाणामथ निर्गमश्च क्रमादथोक्तः शकुनोपदेशः | | 2 | | 
बृहद्‌ यात्रा नामक ग्रन्थ का अध्यायक्रम आचार्य ने कहा है । 
1. प्रश्नमेदाध्याय, 2. तिथिबलाध्याय, 3. नक्षत्राध्याय 4. दिवस (वारा) लक्षण 
5. क्षण (मुहूर्त) 6. चन्द्रबल, 7. लग्नबल, 8. लग्नभेद, 9. ग्रहशुद्धि, 
10.- अपवाद, 11. विमिश्राध्याय, 12. शरीर स्फुरण लक्षण, । 13.गुह्यकपूजन, 
14. स्वप्न लक्षण, 15. स्नानविधि, 16. ग्रहयज्ञ, 17. प्रस्थानाध्याय, 
18. शकुनोपदेशाध्याय । 
इस प्रकार उक्त क्रम से 18 अध्याय योग यात्रा नामक या यात्रा 
सम्बन्धी ग्रन्थ में हैं । 
अन्य ग्रन्थों की सूचनाः- 
विवाहकालः करणं ग्रहाणां प्रोक्तं पृथक्‌ तद्‌ विपुला च शाखा | 
स्कन्धररित्रभिर्ज्योतिषसंग्रहोऽयं मया कुतो दैवविदां हिताय । । 3 । । 
विवाह पटल, ग्रहकरण (पंच सिद्धान्तिका) तथा ज्योतिष की विपुला 
अर्थात्‌ बड़ी व व्यापक शाखा (बृहत्संहिता) मैंने कही है । इस तरह दैवज्ञों 
के हितार्थ तीनों स्कन्धों (गणितस्कन्ध, जातक स्कन्ध व संहितास्कन्ध) को 
मैंने बनाया है । अर्थात्‌ पूर्वशास्त्रों को देखकर निश्चित मत प्रस्तुत करते 
हुए संक्षेप में कहा है । 
आत्मपरिचयादि कथनः- 
आदित्यदासतनयस्तदवाप्तबोधः, 
कापित्थके सवितृलब्धवरप्रसाद: | 
आवन्तिको मुनिमतान्यवलोक्य सम्यग्‌ 
घोरां वराहमिहिरो रुचिरां चकार || 4 | | 
श्री आदित्यदास के सुपुत्र तथा उन्हीं अपने पिता से बोध (ज्ञान) 
पाया है जिसने, कापित्थक ग्राम में भगवान्‌ सूर्य की आराधना “से वरदान 
व सूर्य नारायण की प्रसन्नता प्राप्त करने वाले, अवन्ती अर्थात्‌ उज्जयिनी 
के निवासी वराहमिहिर ने, मुनियों के मतों का समालोचन करके, अत्यन्त 
रमणीय यह होरा शास्त्र, सम्यक्‌ प्रकार से कहा है । 


स्वरचना की विशेषता व क्षमायाचनाः- 
: पृथुविरचितमन्यैः शास्त्रमेतत्समस्तं 
तदनु लघुमयेदं तत्प्रदेशार्थमेव । 


कृतमिह हि समर्थ धीविषाणामतत्वे 
मम यदिह दुरूक्तं सज्जनैः क्षम्यतां तत्‌ । । 5 । । 
यद्यपि होरा शास्त्र को अन्य आचायों ने बहुत विस्तार -से कहा है, 
लेकिन मैंने उन्हीं को देखकर (तदनु) गूढ अर्थो को समझाने में समर्थ एवं 
बुद्धि रूपी सींग को पैना करने की शक्ति से युक्त यह होरा शास्त्र (लघु) 
संक्षिप्त रूप से कहा है । इसमें यदि कहीं कोई दुरुक्ति अर्थात्‌ अनुचित, 
स्खलित, अथवा त्रुटिपूर्ण वचन हो तो सज्जनों से "म संदर्भ में मैं (वराह) 
क्षमा याचना करता हँ । 
ग्रन्थस्य यत्प्रचरतोऽस्य विनाशमेति 
लेख्यादबहुश्रुतमुखाधिगमक्रमेण । 
यद्वा मया कुकूतमल्पमिहाकृतं व । 
कार्य तदत्र विदुषा परिहृत्य रागम्‌ । | 6 । । 
इस ग्रन्थ के अधिक प्रचलन में आ जाने से, यदि कोई अंश खण्डित 
हो जाए अथवा (लिपिकर्ता) के दोष से कोई न्यूनाधिक्य हो जाए तो बहुश्रुत 
लोगों (समर्थ आचार्यो) के वचनों का आधार लेकर, सज्जन उसे सुधार 
लेंगे । 
अथवा मुझ से ही यदि कोई चीज यहाँ छूट गई हो, अथवा गलत 
विधि से बता दी गई हो या किसी विषय को संक्षेप में लिखा हो तो विद्वान्‌ 
मत्सर छोड़कर स्वयं उसे सुधार लेंगे | 
दिनकरमुनिगुरुचरणप्रणिपातकृतप्रसादमतिनेदम्‌ । 
: शास्त्रमुपसंगृहीतं नमोऽस्तु पूर्वप्रणेतृभ्यः | । 7 । । 
भगवान्‌ सूर्य, गर्ग, वशिष्ठ, पराशर, रोमश, पौलिश, यवन आदि ऋषियों 
को एवं गुरु (पितामह, बृहस्पति| एवं अपने पिता) को प्रणाम करने से होने 
वाली उनकी प्रसन्नता से प्राप्त बुद्धि से मैंने यह शास्त्र संग्रह (होराशास्त्र) 
किया है । अन्त में पूर्ववर्ती समी शास्त्रकारों को मेरा नमस्कार । मार्गदर्शक 
ऋषियों व ग्रन्थकारों के प्रति आचार्य ने यहाँ अपनी कृतज्ञता प्रकट की है । 
ध्यातव्य है कि आचार्य ने अपने किसी मी ग्रन्थ का पृथक्‌ या विशिष्ट 
नामकरण नहीं किया था । वे सर्वत्र सिद्धान्त ग्रन्थ, होराग्रन्थ, संहिता इत्यादि 
प्रकार से ही कहते हैं । पाँच सिद्धान्तों का संग्रह होने से बाद में विद्वानों 
ने उसका नाम पंचसिद्धान्तिका कहा था । इसी तरह सर्वत्र होराशास्त्र नाम 
से उल्लिखित इस ग्रन्थ को भी लघुजातक नामक वराहकूत ग्रन्थ की तर्ज 
पर लोग बृहज्जातक कहने लगे | इस प्रकार पंचसिद्धान्तिका, बृहत्संहिता, 

' लघु या समाससंहिता, लघुजातक, होराशास्त्र या बृहज्जातक, यात्रा ग्रन्थ 
(कदाचित्‌ बृह्ृद्यात्रा) एवं विवाह पटल ये वराहमिहिराचार्य के ग्रन्थ हैं | 
गुरुजनगुणिजनपितृवरनवग्रहचरणेषु नतिं कृत्वा । 

रम्यमभाणीच्छास्त्रे सहितं पठतां सुरेशोऽयम्‌ | | 1 11 
पंचैकांकैकशाके निरयणमकरे संक्रमे तिग्मरश्मेः, 

मासे पौषे सिक्ते्धे दनुजेपतिगुरोर्वासरे राजधान्याम्‌ । 
होराशास्त्रे प्रसिद्धे मुकुटमणिनिभे मिश्रलक्ष्मा सुरेशः- 
श्‍चर्चा शास्त्रार्थगूढां परिमितवचनतैराचरच्चारुरूपाम्‌ | | 2 | | 
इत्युक्तो मुनिवचनानुकूल्ययुक्तः 

शास्त्रार्थो निजमतियोगपूर्वमत्र । 

छात्राः स्युर्विगलितसंशयाः मदुक्तै- 
वाक्यार्थैर्विमुदितमानसाश्च विज्ञाः । | 3 । । | 
क्वचिदिहकरणे स्खलनं, सदिभर्दृष्टं भवेदवाप्यल्पकृतम्‌ । 
नूनं परिहरणीयं नैसर्गिकात्क्षमाभावात्‌ । । 4 ॥ | 


इति श्रीमन्महामतिवराहमिहिराचार्यकृते होराशास्त्रे बृहज्जातकाख्ये 
पं० सुरेशमिश्रकृतायामभिनवाख्यटीकायामुपसंहाराध्यायः षड्विंशः । । 


(इति प्रलयखण्डः) 
(समाप्तोऽयं ग्रन्थः) : 


(398) 


श्री वैद्यनाथ विरचित 


व्याख्याकार : डॉ. सुरेशचन्द्र मिश्र, ज्योतिषाचार्य 


प्रस्तुत ग्रन्थ “जातक पारिजात" श्री वैद्यनाथ दीक्षित द्वारा रचित 
ज्योतिष-साहित्य के नव रत्नों में से एक है। 18 अध्यायों में विभक्त प्रस्तुत 
ग्रन्थ में विद्वान रचनाकार ने निर्दन्द्व रूप से पाराशरी मत का पूर्ण आदर-सम्मान 
करते हुए अपने नवीन मत एंव अनुभवों को भी सार्थक रूप में प्रस्तुत किया 
है। | 

प्रस्तुत ग्रन्थ का पठन “बृहज्जातक” एवं 'सारावली' के मनन करने के 
पश्चात करना, उच्चता है। बृहज्जातक की आवश्यकता को ध्यान में रखकर 
कल्याण वर्मा ने सारावली की रचना की। परंतु सारावली में भी कुछ 
महत्वपूर्ण विषयों के अभाव के कारण ही जातक पारिजात की रचना की 
गई है। 

वैद्यनाथ ने मत विवेचन में लकीर का फकीर होने के स्थान पर अनुभव 
सिद्ध बातों को खुले हृदय से स्वीकार किया है। फलदीपिका जातकभूषण; 
जातकतत्व अष्टकवर्ग महानिबंध आदि उच्च कोटि के ग्रन्थों में भी स्थान-स्थान 
पर इस अद्वितीय ग्रन्थ का महत्व प्रस्तुत होता है। हु 

प्रस्तुत ग्रन्थ में खरग्रह विवेचन, निर्याण विवेचन, स्त्रीजातक, विद्या व 
शिक्षा विचार द्वितीय भाव भी, मांगलिक विचार का अनूठापन, राजयोग भंग 
का अदभुत विचार आदि अनेक विषयों का खुलासा बहुत ही आत्मविश्वास 
के साथ ग्रन्यकार ने किया है। जातक पारिजात स्वयं संक्षिप्त लेकिन 
सारग्राही होते हुए फलित ज्योतिष का उच्च श्रेणी का अनूठा ग्रन्थ है, जो 
पाठक के हृदय में उठने वाले प्रश्नों का समुचित समाधान करता है। 

यह ग्रन्थ प्रारंभिक अध्ययनकर्ताओ एवं शोधकर्ताओं के लिए उपयोगी 
एवं सार्थक सिद्ध होगा। 
सम्पूर्ण ग्रन्य 2 भागों में (अध्याय 18) 


- | ० विशोत्तरी फल : अनुभव में खरा ७ दुर्लभ संग्रहणीय ग्रन्थ आपके, हाथों में। 


(399) 


सकलागमाचार्य श्री नृसिंह दैवज्ञ विरचित 
जातक सारदीप 


सम्पादक व व्याख्याकार : डॉ0 सुरेश चन्द्र मिश्र, ज्योतिषाचार्य | . 
त्रिस्कन्ध ज्योतिष के विशेषज्ञ श्री नृसिंह दैवज्ञ रचित यह ग्रन्थ पन्द्रंहवीं सदी में दक्षिण भारत 
में लिखा गया था। मूल संस्कृत श्लोक सहित पहली बार हिन्दी भाषा में इसका व्याख्यात्मक 
संस्करण प्रस्तुत किया जा रहा है। 

55 अध्यायों में सम्पूर्ण होराशास्त्र की क्रमबद्ध प्रस्तुति अनूठी है। छूटे गए पाठ को पूरा करके 
पुनः सम्पादनपूर्वक प्रस्तुति यह कृति शास्त्र की अमूल्य धरोहर है। 
| एक झाकी 

७ जन्मफल के अनूठे प्रकार। ० दक्षिण भारतीय व यवन मत का समन्वय। 
० विस्तृत दशाफल एवं पंचांग फल | ० राजयोग व राजयोगभंग। ७ ताजिक शास्त्र के अनूठे 
योगों का जातक में प्रयोग | ० स्वर शास्त्र से जन्मफल करने का अनोखा प्रकार | ७ नष्टजातक, 
आयुर्दाय-वर्गफल, ग्रहों का दृष्टिफल आदि। ० अन्य भी बहुत कुछ उपयोगी व प्रामाणिक 


विस्तृत व्याख्या : मनोरम प्रस्तुति : सग्रंहणीय 


दो भागों में संम्पूर्ण मूल्य : 400 रुपये 


श्री निवास महादेवपाठकविरचितं 
दब्शाफलंदर्पणभ्‌ 
सम्पादनव्याख्यादिकृत : डॉ० सुरेशचन्द्र मिश्र ज्योतिषाचार्य 


जातकतत्व, पत्रीमार्गप्रदीप आदि प्रसिद्ध ग्रन्थों के रचयिता श्री महादेव पाठक 
जी के सुपुत्र श्रीनिवास पाठक कृत यह ग्रन्थ लगभग 100 वर्ष पहले संस्कृत 
में लिखा गया था | 

अब सर्वप्रथय ।हिन्दी व्याख्या सहित - 

० दशा साधन की सरल विधियां | सोदाहरण.विवेचन ० जैमिनी दशाओं का स्पष्ट 
विवेचन भाव स्थिति, राशि व सबल के अनुसार दशाफल में तारतम्य 
० महादशेश व अन्तर्दशेश के परस्पर सम्बन्ध से दशाफल ७गोचर व षड्वर्ग के 
साथ दशा फलादेश १अन्तर्दशा, प्रत्यन्तर्दशा, प्राण व सूर्ष्मदशाओं का विस्तृत 
"फल हिन्दी व्याख्या में रवानगी, सरलता, उदाहरणों द्वारा विषय को बिल्कुल 
स्पष्ट किया गया है ७ प्राचीन ग्रन्थों के सन्दर्भो सहित प्रसिद्ध मान्य ग्रन्थ 


गुल सस्कृत श्लोक 
व सरल (हिन्दी व्याख्या 
150 रुपये 


न 


व्याख्या : डाँ० सुरेशचन्द्र मिश्र, ज्योतिषचार्य 
पारावली वास्तव में ज्योतिष प्रेमियों के गले में सुशोभित होने वाली हारावली ही है। 
55 अध्यायों में लगभग 2500 श्लोकों द्वारा ज्योतिषशास्त्र की जातक शाखा का 
नमस्त सार नवनीत लेकर ग्रन्थकार ने इसकी रचना की थी। सातवीं सदी ईसा की 


तिष प्रेमी के लिए अनिवार्य रूप 
व नष्ट जातक का सटीक विचार तो 
प्रामाणिक विवेचन भी यहाँ मिलेगा। गर्ग, पाराशर, यवनेश्वर, कनकाचार्य, चूड़ामणि 


ग्रन्थों का सार ग्रन्थकार ने बडी कुशलता से इसमें गूंथ दिया है। बृहत्‌ 


हीं सकेंगे। 
अनूठा सस्पूर्ण ग्रन्थ विश्राजी की बिद्तापूर्ण लेखनी से 


संस्करण मूल्य : 150 रुपये 


आचार्य वराहमिहिर की अमर रचना 
बृहत्‌ संहिता 
व्याख्याकार : डॉ० सुरेशचन्द्र मिश्र, ज्योतिषाचार्य 
ब के तीनों स्कन्घो में सहिता शाखा विद्वानों व आचार्यो का परीक्षा स्थान है। 
ज्ञान के बिना जातक शाखा में पारंगत हुए भी मनुष्य दैवज्ञ नहीं होता। संहिता। 
वचिन्तको भवति संहिता ज्ञान के बिना ज्योतिष ज्ञान अधूरा व पंगु है। 
, उदय, अस्त, विभिन्न ग्रहराशियां, उनसे देश प्रदेश व स्थान विशेष का एवं 
र्ण भूमण्डल का भविष्य कथन, आकाशी उत्पात, धूमकेतू, उपकेतू, विभिन्न व 
आकाशी तत्व'के निरूपण के अतिरिक्त मेदनीय भविष्य (\५॥५॥९), स्वप्न 
, नर नारी शरीर लक्षण, तेजी मंदी, रत्न परीक्षा, गाय, घोड़ा, हाथी आदि प 
| के लक्षण, वास्तुकला (भवन निर्माण), वृक्ष चिकित्सा, भूकम्प, उल्कापात, आंधी, 
की सूचना, प्रतिमाविधान का ज्योतिषीय विवेचन, मंदिर आदि अनेक उपयोगी||. 
| का समावेश होने से आचार्य वराह की इस बृहत्‌ संहिता का पूरे विश्व में कोई 
ग्रन्थ नहीं है। इसका एक-एक अध्याय एक-एक ग्रंथ की बराबरी करता है| 
वेशेष संस्करण 800 रुपये द मूल्य : 600 रुपये 


ज्योतिष पितामह महर्षि पराशर प्रोक्त 


बृहत्‌ पाराशर होराशास्त्रम्‌ 
(BRIHAT PARASARA HORA SASTRAM) 


व्याख्याकार : डॉ० सुरेशचन्द्र मिश्र, ज्योतिषाचार्य 


ज्योतिष शास्त्र के प्रवर्तकों में महर्षि पराशर का सर्वोच्च स्थान. हैं पाराशर 
होराशास्त्र भारतीय ज्योतिष में सर्वोपरि माना जाता है । वास्तव में पारांशर 
सिद्धान्तो का. विस्तार ही सम्पूर्ण ज्योतिष है । पाराशर नियमों के. बिना 
ज्योतिष की कल्पना मात्र भी सम्भव नहीं है । इन्हीं सब पाराशर सिद्धान्तों 
का प्रतिपादन ग्रन्थ “बृहत्‌ पाराशर होरा शास्त्र” है । इसे पढ़ने के बाद 
कुछ भी पढना बाकी नहीं रहता । 

विभिन्न संस्करणों में परस्पर विरोधी बातों का समन्वय करते हुए दक्षिणात्य 
व उत्तर भारतीय रूपों व मान्यताओं का समाहार करके विद्वान व्याख्याकार ने 
विस्तृत व्याख्या मी दी है । दक्षिण भारत की कई अप्रकाशित व प्रकाशित 
पुस्तकों से भी इस संस्करण में सहयोग लिया गया है | शताध्यायी होरा 
के रूप में प्रसिद्ध यह ग्रन्थ शास्त्र के संदर्भ में सर्वोच्च न्यायालय की तरह 
अन्तिम निर्णय देता है । पराशर व उनका यह होराशास्त्र फलित कथन के 
लिए पहली व अंतिम सीढी है । 

प्रत्येक गुत्थी को सुलझाते हुए यह समालोचनात्मक संस्करण वास्तविक व , 
निःसन्दिग्ध अर्थ से ओतप्रोत है । भारतीय ज्योतिष की आत्मा पाराशर 
होराशास्त्र में ही बसती है । . 

सुविस्तृत, कपोल कल्पना .व मिलावट से रहित सर्वतोभावेन अर्थ बोधक | 
व्याख्या से युक्त एक प्रामाणिक संस्करण, जो स्वयं एक पुस्तकीय पुस्तकालय 
मी है । दो भागों में सम्पूर्ण ग्रन्थ, 101 अध्याय, 4500 से अधिक श्लोक 


मूल्य 300 रु० विशिष्ट संस्करण 400 रु० 
सर्वप्रथम प्रामाणिक संस्करण 


अपनी प्रति के लिये पत्र लिखें 
रंजन पब्लिकेशन्स 


16, अन्सारी रोड, दरियागंज, नई दिल्‍्ली-110002 | 


